

دوكتور نه جيب ئه لكه يلا نى
(مسىر)

تۈركىستان كېچىلىرى

لىالە قىزى كىستان
Nights of Turkistan



ئىسلام تەتقىقات مەركىزى

دوكتور نه جيب ئەلكەيلانى
[مىسىر]

تۈركىستان كىچىلىرى

(تارىخى رومان)



سابىيە

ئىسلام تەتقىقات مەركىزى



تۈركىستان كېچىلىرى

(تارىخىي رومان)

دوكتور نەجب ئەلكەيلانى
[مىسىر]

لىيالى تركستان
د. نجيب الكيلاني

نەشر قىلغۇچى: ساجىيە ئىسلام تەتقىقات مەركىزى
تەرجىمە قىلغۇچى: روشەنگۈل ئابدىلىم (چەشمەزۇلال)
مەسئۇل مۇھەررىر: دوكتور ئابدۇلئەزىز رەھمەتۇللاھ
تەكلىپلىك تەھرىر: ئىلىگ بەگ
مۇقاۋا لايىھەلىگۈچى ۋە بەتچىك: مۇھەممەد سابىر مۇھەممەد
ئالاقىلىشىش ئادرېسى: saciyeder@gmail.com

ھ. 1442 / م. 2020 - يىلى ئىستانبۇل 1 - نەشرى 1 - بېسىلىشى

نەشر ھوقۇقى «ساجىيە ئىسلام تەتقىقات مەركىزى»گە تەۋە
ھەرقانداق ئورۇن ياكى شەخسنىڭ خاھلىغانچە كۆپەيتىپ تارقىتىشىغا
رۇخسەت قىلىنمايدۇ

بېغىشلىما

ئۇشبۇ تەرجىمە روماننى
ئانا ۋەتەن مۇقەددەس شەرقىي تۈركىستاننىڭ
ھۆرلۈكى ئۈچۈن بارلىقىنى پىدا قىلغان
ئەزىز شەھىرلىرىمىزنىڭ پاك روھىغا...
كىشەن - تاقاقلار ئىرادىسىنى سۇندۇرالمىغان ئەزىمەتلەرگە...
تاغلارنى ماكان تۇتقان، بوشاشمىغان،
باش ئەگمىگەن كۈرەشچان مۇجاھىدلىرىمىزغا...
ئىلگىرى كەتكەنلەرگە، كېتىۋاتقانلارغا، كېلەچەكتە كەتكۈسىلەرگە...
شەھىدانە ئەزىز دىيارغا، شەرقىي تۈركىستاننىڭ ئەڭ چەت - ياقلىرىغا...
ئەرلىرىگە، ئاياللىرىغا، ئاقساقاللىرىغا ۋە ئۆسمۈرلىرىگە...
ھەربىر غۇرۇرلۇق ھۆر قىز - ئوغلانغا...
ئەزىز تۈركىستاننىڭ قىسسىسىنى پۈتۈن دۇنياغا ئاڭلاتقان
«مۇستافا مۇراد ھەزرەت»كە،
نەجب ئەلكەيلانىيغا...
شۇلارنىڭ ھەممە - ھەممىسىگە بېغىشلايمىز!

«ساجىيە»

كتابتا تلغا ئېلىنغان بەزى ھەقىقىي تارىخىي شەخسلەر



تۇرپان قوزغىلاڭچىلىرى رەھبىرى، «شەرقىي تۈركىستان ئىسلام جۇمھۇرىيىتى» گېنېرالى، كاشغەردە تۇرۇشلۇق 36 - دىۋىزىيە باش قوماندانى، مۇجاھىد مەھمۇد مۇھىتى (1887 - 1945)



1931 - يىلىدىكى قۇمۇل يېغىلىقى رەھبىرى، 1933 - يىلى 12 - نوپابىر كاشغەردە قۇرۇلغان «شەرقىي تۈركىستان ئىسلام جۇمھۇرىيىتى» جۇمھۇر رەئىسى خوجا نىياز ھاجى ئىمىننىياز ئوغلى (1889 - 1938)




1932 - يىلى قۇرۇلغان «خوتەن ئىسلام ھۆكۈمىتى» ئەمىرى، شەرقىي تۈركىستان دەۋاسىنىڭ خەلقئارالىشىش باشلامچىسى مۇھەممەد ئىمىن بۇغرا (1901 - 1965)



«شەرقىي تۈركىستان ئىسلام جۇمھۇرىيىتى» باش قۇرغۇچىسى، باش ۋەكىل، دىنىي ئۆلىما سابىت داموللام ئابدۇلپاقى ئوغلى (1883 - 1941)



«شەرقىي تۈركىستان جۇمھۇرىيىتى» ئىككىنچى
جۇمھۇر رەئىسى ئەھمەدجان قاسىمى نادىر
ئوغلى (1914 – 1949)



1944 - يىلى 12 - نوپابىر غۇلجىدا قۇرۇلغان
«شەرقىي تۈركىستان جۇمھۇرىيىتى» تۇنجى
جۇمھۇر رەئىسى ئەلىخان تۆرە شاكىرخان تۆرە
ئوغلى (1885 – 1976)




ماجۇڭنىڭ كۈچلىرىگە قارشى ئالتاينى
قوغدىغان مۇجاھىد، ئالتاي ۋالىيسى،
قوشۇمچە گارنىزون قوماندانى شەرىپخان
تۆرە جىڭسىقان ئوغلى (1900 – 1942)



ئالتاي قوزغىلاڭچىلىرى رەھبىرى، «شەرقىي
تۈركىستان جۇمھۇرىيىتى» ئالتاي ۋىلايىتى
ۋالىيسى، مۇجاھىد ئوسمان باتۇر ئىسلام
ئوغلى (1899 – 1951)




ئاتالمىش شىنجاڭ ئۆلكىلىك ھۆكۈمەتنىڭ
سىياسىي ۋە ھەربىي رەھبىرى (1928 –
1933)، مۇستەبىت جىن شۇرىن
(1879 – 1941)



سادىق كوممۇنىزم جەڭچىسى، شەرقىي
تۈركىستاننىڭ خىتتاي خەلق جۇمھۇرىيىتى
تەرىپىدىن ئىشغال قىلىنىشىدا چوڭ رول
ئوينىغان، ئاتالمىش شىنجاڭ ئۆلكىلىك
ھۆكۈمەتنىڭ رەئىسى (1948 – 1955)
بۇرھان شەھىدى (1894 – 1989)



ئاتالمىش جۇڭخۇا مىنگو شىنجاڭ ئۆلكىلىك
ھۆكۈمەتنىڭ رەئىسى (1946 – 1947)
كېيىن خىتتاي كومپارتىيەسىگە ئۆتۈۋالغان،
جاڭ جىجۇڭ (1890 – 1969)




ئاتالمىش جۇڭخۇا مىنگو شىنجاڭ ئۆلكىلىك
ھۆكۈمەتنىڭ رەئىسى (1944 – 1946)
ۋۇ جوڭشىن (1884 – 1959)



مليونلىغان شەرقىي تۈركىستانلىقلارنىڭ قاتىلى، ئىككى
يۈزلىمە، ئاتالمىش شىنجاڭ ئۆلكىلىك ھۆكۈمەتنىڭ
باشلىقى، «شىنجاڭ پادىشاھى» (1933 – 1944)،
جاللات شېڭ شىسەي (1897 – 1970)

مۇئەللىق، تالانتلىق ئەدىب، دوكتور نەجىب ئەلكەيلىنى



دوكتور نەجىب ئەلكەيلىنى 1931 - يىلى مىسىرنىڭ غەربىيە ۋىلايىتى شەرشابە يېزىسىدا دېھقان ئائىلىسىدە دۇنياغا كەلگەن. 1949 - يىلى تانتادا تولۇق ئوتتۇرا دىپلومغا ئېرىشىپ، قاھىرە ئۇنىۋېرسىتېتىنىڭ تېببىي فاكولتېتىغا ئوقۇشقا كىرگەن. 1955 - يىلى «مۇسۇلمان قېرىنداشلار» جامائىتىگە قاتناشقانلىقى ئۈچۈن، ئوقۇش پۈتتۈرۈش ئالدىدا قولغا ئېلىنىپ، ئون يىللىق قاماققا ھۆكۈم قىلىنغان. شۇ جەرياندا تۈرمىلەردە ھەرخىل قىيناشلارغا دۇچار بولغان. 1959 - يىلى ئىككى پۇتنىڭ پەيلىرى تارتىشىپ، ساغلاملىقى ياخشى بولماسلىقى سەۋەبىدىن قويۇپ بېرىلگەن. شۇنىڭدىن كېيىن، ئۇ ئۇنىۋېرسىتېت ئوقۇشىنى قايتا داۋاملاشتۇرۇپ، 1960 - يىلى

تېببىي فاكۇلتېتنى پۈتتۈرگەن. ئۆز كەسپىدە مەشغۇلاتچى دوختۇرلۇق خىزمىتى بىلەن بىرگە ئەدەبىي ئەمگەكلىرىنىمۇ ئېلان قىلىشقا باشلىغان. كەيلىنى 1965 - يىلى جامال ئابدۇنەسىر دەۋرىدە يەنە بىر قېتىم تۈرمىگە تاشلانغان، 1967 - يىلى «ئالتە كۈن ئۇرۇشى» مەغلۇبىيىتىدىن كېيىن قويۇپ بېرىلگەن. 1968 - يىلى ۋەتىنىدىن ئايرىلىپ، ئەرەب بىرلەشمە خەلىپىلىكىدە دوختۇرلۇق كەسپىدە داۋام قىلغان، كېيىن سەھىيە ساغلاملىق مەدەنىيىتى بۆلۈمىنىڭ مۇدىرى بولغان.

كەيلىنى 24 يىللىق مۇھاجىرەت ھاياتىدىن كېيىن، 1982 - يىلى مىسىرغا قايتقان ۋە ئاخىرقى كۈنلىرىنى سەۋر - چىدام ئىچىدە راك كېسىلى بىلەن ئېلىشىپ ئۆتكۈزگەن. 1995 - يىلى 7 - مارت كۈنى ۋاپات بولغان ۋە ئانا ۋەتىنى مىسىردا دەپنە قىلىنغان.



نەجب ئەلكەيلىنىڭ تۈرمىلەردە تارتقان مۇشەققەتلىرى ئۇنىڭ زۇلۇم ۋە زوراۋانلىقنى ئۆچ كۆرۈش، مېھىر - مۇھەببەت، كەڭ قورساقلىق ۋە ئىنسانىيەتنى ھۆرمەتلەش قاراشلىرىغا چوڭ تەسىر كۆرسەتكەن. شۇ جەھەتتىن، بۇ يۈكسەك ئىنسانىي خاراكتېر ئۇنىڭ پۈتۈن ئەدەبىياتىغا سىڭىپ كەتكەن.

ئۇ ئىجادىيەتلىرىنىڭ مول، سەرخىل ۋە يارقىنلىقى جەھەتتىن ھازىرقى زامان ئىسلامچى ئەدىبلەرنىڭ ئالدىنقى قاتارىدا تۇرىدۇ. ئۇ رومان، پروزا، شېئىر، ئوبزور، پىكىر - ئىدىيە ۋە تېبابەت ساھەلىرىدە 70 تىن ئارتۇق كىتاب يازغان بولۇپ، يازمىلىرىنىڭ ھەممىسىدە ئەركىن پەرۋاز قىلغۇچى تالانتلىق ئەدىب، شۇنداقلا ياخشىلىق، پەزىلەت، كەڭ قورساقلىقتىن ئىبارەت ئىنسانىي ۋە ئىسلامىي قىممەت

ئۇ ئۆزىنىڭ ئىجادىيەت ھاياتى ھەققىدە مۇنداق دەيدۇ: «مەن ھاياتىمنى شائىرلىق بىلەن باشلىدىم، پەقەتلا شېئىر يازاتتىم، شېئىرلىرىمنىڭ كۆپىنچىسى سىياسىي ۋە ھېسسىي شېئىرلار ئىدى. كېيىن ھېكايە - رومانغا يۆتكىلىپ، ئىككىنچى دۇنيا ئۇرۇشى مەزگىلىنى ۋە ئۇنىڭ مىسر جەمئىيىتىگە، بولۇپمۇ مىسىرنىڭ يېزا - سەھرالىرىغا بولغان تەسىرىنى ئىپادىلەيدىغان «ئۇزۇن يول» دېگەن

رومانىم بىلەن مائارىپ مىنىستىرلىكىنىڭ بىر مۇسابىقىسىگە قاتناشتىم. بۇ مېنىڭ تۇنجى ئۇرۇنۇپ كۆرۈشۈم ئىدى. نەتىجىدە تۈرمىدە تۇرۇپ مۇكاپاتقا ئېرىشتىم. تەلپىمگە روماندىكى ئىسمىم تەخەللۇس ۋە شىفىر بولغاچقا، روماننىڭ بىر مەھبۇسنىڭ ئىكەنلىكى پەقەت نەتىجە ئېلان قىلىنغاندىن كېيىن ئاشكارىلاندى.

ئەرەب ۋە ئىسلام جەمئىيىتىنىڭ مەسىلىلىرىنى تەتقىق قىلىش ھەققىدە بىر بۆلۈك قىسقا ھېكايىلەرنى يازدىم، مەسىلەن: «أرض الأنبياء» (پەيغەمبەرلەر زېمىنى)، «عمر بظهير في القدس» (قۇدۇستا نامايان بولغان ئۆمەر)، «إلياء تركستان» (تۈركىستان كېچىلىرى)، «عالمات السمال» (شىمال گىگانتلىرى)، «عزراء حاكرا» (جاكارتا قىزى)، قاتارلىقلار. ئەھلىسەلىپ ئۇرۇشلىرى ھەققىدە «اليوم الموعود» (ۋەدە قىلىنغان كۈن)، روماننى، ئىسلامنىڭ تۇنجى دەۋرى ھەققىدە «قالى عىزە» (ھەمىزەنىڭ قاتىلى)، روماننى يازدىم.

ئاللاھنىڭ دىنى ئۈچۈن خىزمەت قىلىش مەسئۇلىيىتىنى ھەرمۇسۇلمان ئۆزىنىڭ ئىمكانىيىتى، ئىقتىدارى ۋە كۈچىگە بېقىپ ئورۇنلايدۇ.

ئەدەب ۋە شائىر دوكتور نەجب ئەلكەيلىنى ھەقىقەتەنمۇ ياخشى يازغۇچى ئىدى. ئۇ ئۆزىنىڭ ئەدەبىياتىنى دىنى ئۈچۈن ۋە دۇنيانىڭ ھەرىپىدىكى مەزلۇم مۇسۇلمان قېرىنداشلىرى ئۈچۈن خىزمەت قىلدۇرغانىدى. ئۇنىڭ ھېكايە - رومانلىرى، درامىلىرى ۋە شېئىر - ئەدەبىياتى ھەتتا ئۇنىڭ تېببىي كەسپى ھەممىسى ئاللاھنىڭ رازىلىقىنى كۆزلەيدىغان، ئىسلام ۋە مۇسۇلمانلارغا ئىززەت، مۇسۇلمانلارنىڭ ۋەتەنلىرى ئۈچۈن ھۆرىيەت ۋە ئىستىقلال تەلەپ

قىلىدىغان مۇشۇ چوڭ نشان ۋە مۇشۇ بۈيۈك غايە ئۈچۈن ئىدى.

كەيلانى ئىسلامنىڭ پىكىر - ئىدىيەلىرىنى گۈزەل يوسۇندا ئوتتۇرىغا قويۇپ، ئىسلام تارىخى ۋە مۇسۇلمانلارنىڭ رېئاللىقىنى توغرا ئىسلامىي تەسەۋۋۇر بىلەن چۈشەندۈرگەن ئۇتۇقلىق ئەدىبلەردىن بولۇپ، بۇ ھال خۇسۇسەن ياش ئوغۇل - قىزلارنىڭ، ئومۇمەن، پۈتۈن مۇسۇلمانلارنىڭ كۆڭۈللىرىدە ياخشى تەسىرلەرنى قالدۇردى.





«تۈركىستان كېچىلىرى» رومانى ھەققىدە

ئەدەب نەجب ئەلكەيلانى ئەسەرلىرىنىڭ باش تېمىسى ئىسلام دۇنياسىنىڭ مەۋجۇدىيىتى ۋە كىملىك كۆرىشىدۇر. «تۈركىستان كېچىلىرى» ناملىق مەزكۇر رومان 1971 - يىلى يېزىلغان بولۇپ، ئەسەرنىڭ كىرىش سۆز ئورنىدىكى قىسمىدا بايان قىلىنغاندا، نەجب ئەلكەيلانى ھەجگە بارغىنىدا مەككەدە تىجارەت قىلىدىغان تۈركىستانلىق بىر بوۋاينىڭ ھايات ھېكايىسىنى ئۆز ئاغزىدىن ئاڭلايدۇ. ھېكايە شەرقىي تۈركىستان خەلقىنىڭ قەلبىدە چوڭقۇر ئورۇن ئالغان، خىتتاي ئىستېبادىغا قارشى ھۆرلۈك ئىزدىگەن خوجانىياز ھاجى يېغىلىقى بىلەن باشلاپ ئالتاي بۈركۈتى ئوسمان باتۇرنىڭ كۈرەشلىرى ۋە ئاقۋەتتە يەنىلا قىزىل خىتاينىڭ چاڭگىلىدا قالغان ئانا ۋەتىنىنىڭ 1930 - 1951 - يىللار ئارىسىدىكى قىسمەتلىرىنى بايان قىلىدۇ. بوۋاينىڭ ھەقىقىي كەچۈرمىشلىرىدىن تەسىرلەنگەن ئەدەب كەيلانى قەلىمىنى قولغا ئېلىپ، ئەسلىگە سادىق بولۇپ، جايىدا بەدىئىي جانلاندۇرۇشلار بىلەن بىر ئەدەبىي رومان يېزىپ چىقىدۇ. رومان مەزمۇن جەھەتتىن ئوخشىشىپ كېتىدىغان ۋە ئۇيغۇر خەلقىگە تونۇشلۇق بولغان «ئويغانغان زېمىن» (1988) ۋە «ئانا يۇرت» (2000) رومانلىرىدىن خېلىلا بۇرۇن ئېلان قىلىنغان، شۇنداقلا چەتئەلدە ھەمدە بىرىنچى قول شاھىدىنىڭ ئۆز ئاغزىدىن، بىرىنچى شەخس تىلىدا، ھەرقانداق تاسىقش ۋە پۇتاشلاردىن خالىي بايان قىلىنغان ھايات سەرگۈزەشتىسىنىڭ بەدىئىيەشتۈرۈلگەن ھالىدۇر.

نەجب ئەلکەيلانى ھېكايىنى 1930 - يىلىدىكى خىتاي ئىستىلاسىدىن باشلاپ، ئۇيغۇر قىزىغا ئۆيلىنىش نىيىتىدە بولغان خىتايىنى بىر «ئوفتسىر»، قىزنىڭ ئاتىسىنى بولسا «قۇمۇل ئەمرى» دەپ جانلاندىرىدۇ.

شەرقىي تۈركىستان خەلقى 1884 - يىلىدىن بېرى خىتايلارنىڭ ئىستىلاسى ئاستىدا ئېزىلمەكتە. 1931 - يىلىدىكى قۇمۇل ئىنقىلابىنىڭ پىلتىسىنى تۇتاشتۇرغان ۋەقە ھەقىقەتەن بىر خىتايىنىڭ بىر ئۇيغۇر قىزىنى مەجبۇرىي نىكاھىغا ئېلىشقا تىرىشىشىدۇر. لېكىن، بۇ يۈزسىز خىتايى بىر «ئوفتسىر» ئەمەس، ئەسلىدە 1931 - يىلىنىڭ بېشىدا جىن شۇرېن تەرىپىدىن قۇمۇلنىڭ ئاراتۈرك ناھىيەسىگە قاراشلىق شوپۇلغا جايلاشقان ئېغىزغا باج باشقۇرغۇچى بولۇپ تەيىنلەنگەن جاڭ گوخۇ ئىسىملىك بىر خىتايىدۇر. قىزى سورالغان كىشى سەلتەنەتلىك «قۇمۇل ئەمرى» ئەمەس، بەلكى قۇمۇلنىڭ 120 كىلومېتىر شەرقىگە جايلاشقان شوپۇلنىڭ دورغىسى سالىھ دورغا دېگەن كىشىدۇر. جاڭ گوخۇ زورلۇق بىلەن سالىھ دورغىنىڭ ئايسىخان (ياكى ئاينىساخان - ئويغانغان زېمىن، 169 - بەت) ئىسىملىك قىزىنى نىكاھىغا ئالماقچى بولىدۇ. غۇرۇرلۇق شوپۇل دورغىسى سالىھ دورغا ۋە دوستى، ئۈچبېگى (دېھقان بېگى، چارۋا بېگى، سۇ بېگى/مىراب) ئابدۇنىياز مىراب ۋە ئەتراپتىكى بەزى دورغىلار توپىنى «ماقۇللایدۇ» ۋە يەرلىك ئۆرپ - ئادەتلەرگە ئۇيغۇن توي ئۇيۇشتۇرۇلىدۇ. توي كېچىسى ئايالچە كىيىنگەن «كېلىن» چىمىلىقتا جاڭ گوخۇنى، تالادىكىلەر جاڭ گوخۇ بىلەن بىرگە كەلگەن خىتايلارنى نەق مەيداندا يەر چىشلىتىدۇ. شۇنىڭ بىلەن

قۇمۇل تاغلىرىدا ئىنقىلاب بىردەك پارتلايدۇ. كېيىن سالھ دورغا ۋە ئابدۇنىياز مىراب قاتارلىقلار خوجا نىياز ھاجىغا بەيئەت قىلىپ ئىنقىلابتا پائال خىزمەت كۆرسىتىدۇ. ئىنقىلاب مەغلۇپ بولغاندىن كېيىن، سالھ دورغا خوجا نىياز ھاجى بىلەن بىرگە 108 كىشى 1938 - يىلىنىڭ ئاخىرىدا ئۆلتۈرۈلىدۇ.

مۇئەللىف كەيلىنى شەرقىي تۈركىستاننى «شىمالغا جايلاشقان بىر دۆلەت»، قىزلىرىنى «سېرىق چاچ، كۆزى كۆك»، خۇددى سىلاۋ مىللەتلىرىدەك تەسۋىرلەيدۇ. بەزى دىئالوگلاردا «دېڭىز دولقۇنلىرى بىلەن ئېلىشىش» ۋە «قۇتقۇزۇش كېمىسى» تىلغا ئېلىنىدۇ. ۋەھالەنكى، شەرقىي تۈركىستان دېڭىزدىن ئەڭ يىراق، ئوتتۇرا ئاسىيانىڭ كىندىكىگە جايلاشقان، قىزلىرى قۇندۇز قارسى چاچلىرى، قوي كۆزلىرى بىلەن تەسۋىرلىنىدىغان بىر يۇرتتۇر. بۇلاردىن مۇئەللىفنىڭ ئېھتىمال تېخى يەرشارىلىشىش دېگەندەك تەرەققىي قىلمىغان 1970 - يىللاردا، چەكلىك ئىمكانىيەتلەر تۈپەيلى شەرقىي تۈركىستان ھەققىدە ئەتراپلىق ئۇچۇرغا ئىگە ئەمەسلىكىنى، بەلكىم ھېچقاچان بېرىپ باقمىغان، ھەتتا خەرىتە يۈزىدىمۇ كۆرۈپ باقمىغان بولۇشى مۇمكىنلىكىنى پەرەز قىلىشقا بولىدۇ. شۇمۇ بىر ھەققەتتۇركى، بەدىئىي ئەسەرلەر رېئاللىقتىن ئۈستۈن تۇرىدۇ. قەلەم ئىگىسى ۋەقەلىكنىڭ تېخىمۇ جانلىق يورۇتۇلۇش ئىھتىياجىغا قاراپ ئۆز تۇيغۇ - تەسەۋۋۇرلىرىنى قوشۇپ قويىدۇ. مۇئەللىف ئوتتۇرا يەر دېڭىزى بويىغا جايلاشقان مىسىر مەملىكىتىدە تۇغۇلۇپ چوڭ بولغان بىرى بولۇش سۈپىتى بىلەن، مىسىر ۋە ئەرەب دۇنياسىغا تونۇشلۇق بولغان دېڭىز ۋە شۇنىڭغا ئالاقىدار تەسۋىرلەرنى، شۇنداقلا

شىمال ئەللىرىنىڭ خەلقلىرىنىڭ تىپىك تەسۋىرلىرىنى قوللىنىشى ناھايىتى نورمال ئەھۋال دەپ چۈشىنىشكە بولىدۇ. مۇئەللىف بەلكىم تۈركىستان نامىدىن چىقىپ تۇرۇپ، تۈركىيە تۈركلىرىگە ئوخشىتىپ قالغان بولۇشى مۇمكىن.

مۇئەللىف يەنە بىر يەردە «خىتتاي ئوفتسىپر» نىڭ «ئەپيۇن ئۇرۇشى» نى باشتىن كەچۈرگەنلىكىنى ئىمزا قىلىدۇ. ھالبۇكى، ئىككىنچى قېتىملىق ئەپيۇن ئۇرۇشىمۇ 1860 - يىلى ئاخىرلاشقان بولۇپ، روماندىكى تارىخىي دەۋر بولغان 1930 - ، 1931 - يىللاردىن 70 يىل بۇرۇنقى ۋەقەدۇر. دېمەك، نەجب ئەلكەيلانى خىتتاي تارىخىدىكى ئىككى قېتىملىق ئەپيۇن ئۇرۇشىدىن خەۋەردار ئەمما تارىخىي دەۋرى ھەققىدە خاتالىققا يول قويغان.

ئەدب نەجب ئەلكەيلانى مەزكۇر روماندا بايان قىلغان تارىخىي ۋەقەلەرنىڭ ئىلگىرى - كېيىنلىكى، ئىنقىلابچى تارىخىي شەخسلەرنىڭ ئىسىملىرى ۋە ۋەقەلەرنىڭ چىنلىقى چوڭ جەھەتتىن توغرا بولۇپ، بەزى ئىنچىكە تەپسىلاتلاردا يېڭىلىشىپ كېتىشى، ئەسلىدىلا ئۆزىگە تامامەن ناتونۇش بىر ئەل ھەققىدە قەلەم تەۋرەتكەن بىرى ئۈچۈن ساقلاڭغىلى بولمايدىغان بىر ئېھتىماللىقتۇر.

روماندا ئاپتور ھېكايىنى قۇمۇل شەھەر ئىچىدىن، قۇمۇل ۋاڭىنىڭ سارىيىدىن باشلايدۇ. ئىنقىلابنى باشلىغانلارنىڭ بىرىنىڭ «قۇمۇل ئەمىرى» ئىكەنلىكى ئىلگىرى سۈرۈلىدۇ. ئەمما، تارىخىي يازما مەنبەلەر ۋە «ئىز»، «ئويغانغان زېمىن» قاتارلىق تارىخىي رومانلاردىمۇ ئۆز دەۋرىدىكى شامەقسۇت ۋاڭ ياكى ئوغلى قورچاق نەزەر ۋاڭلارنىڭ ھېچقاچان خەلق تەرەپدارى بولمىغانلىقى بايان قىلىنىدۇ. مەزكۇر

رومانلار ياكى ۋەتەندە ئېلان قىلىنغان مەۋجۇت يازما مەنبەلەرنى كوممۇنىست تارىخچىلىقى ۋە ئەدەبىياتىنىڭ فېئودالىزمغا قارشى مەيدانىنىڭ تەقەززاسى بىلەن بۇرمىلانغانمىكىن دېسەك، 1949 - يىلى ۋەتەندىن ھىجرەت قىلىپ چىقىپ كەتكەن، ئۆز ۋاقتىدىكى خوجا نىياز ھاجىنىڭ كاتىبى، مەرھۇم ھەمىدۇللاھ مۇھەممەد تۇرپانىي ئۆزىنىڭ «تۈركىستان تارىخى» (1931 - 1937 - يىللار ئارىسى تۈركىستان ئىنقىلاب تارىخى) ناملىق ئەسىرىدە «ئىز» ۋە «ئويغانغان زېمىن» نىڭ مەيدانىنى تەستىقلايدۇ. شۇڭا، ئۇيغۇر ئوقۇرمەنلەرنى قايمۇقتۇرۇپ قويماسلىقى ئۈچۈن، ئەسەردىكى پەقەتلا «قۇمۇل ئەمرى» «بەگ» كە، «قۇمۇل سارىيى» «بەگ قەسىرى» گە ئالماشتۇرۇلدى.

روماندا يەنە بەزىبىر ھەقىقىي تارىخىي ۋەقەلەرگە ئالاقىدار خاتا مەلۇماتلار بار بولۇپ، مۇھىمراقلىرىدىن غۇلجىدا قۇرۇلغان شەرقىي تۈركىستان جۇمھۇرىيىتىنىڭ قۇرۇلۇش تارىخى 1945 - يىلى دەپ بېرىلگەن بولۇپ، توغرىسى 1944 - يىلى 12 - نويابىردۇر.

روماننىڭ باش پېرسوناژى «مۇستافا مۇراد ھەزرەت»، مەشۇقى «چولپان»، ئاغىنىسى «مەنسۇر دورغا»، «رزىۋانگۈل»، خىتتاي ساقچىلار «چىن لى» ۋە «باۋدىڭ»، ساتىراش «ئابدۇلخالىق»، قاتارلىقلار مۇئەللىف تەرىپىدىن يارىتىلغان پېرسوناژلار بولۇپ، «بەگ، ئاغچا ئايىم ۋە بەگ قىزى»، «خوجانىياز ھاجى، شەرىپخان تۆرە، ئەلخان تۆرە، ئەھمەدجان قاسىمى، ئوسمان باتۇر، مۇھەممەد ئىمىن بۇغرا» قاتارلىق ئىجابىي شەخسلەر ۋە «خىتتاي ئوفىتسېر، جىن شۇرېن، شېڭ شىسەي، ۋۇ جوڭشىن، جاڭ جىجوڭ» قاتارلىق ئىشغالىچى خىتتايلار، قانخور ئىستىخباراتچى «سەيد ھاجى»

باشلىق ئۈچ ھاجىلار، «بۇرھان شەھىدى» قاتارلىق كوممۇنىستىلار ھەقىقىي تارىخىي شەخسلەردۇر.

روماندىكى بەزى مەزمۇنلار تارىخىي ساۋاق نۇقتىسىدىن بۈگۈنكى قىسمەتلىرىمىزگە ئىنتايىن يارقىن سېلىشتۇرما بولالايدۇ:

1. روماننىڭ تۇنجى تېمىسى بولغان 1930 - يىللاردا شەرقىي تۈركىستان قىزلىرىنىڭ خىتتايلارغا «قانۇنلۇق» نىكاھقا زورلىنىشى (بۇ قىسمەت 1933 - 1944 - يىللار ئارىسى ھۆكۈم سۈرگەن جاللات شېڭ شىسەي دەۋرىدە تېخىمۇ ئەۋجىگە چىققان)، ئاتالمىش «خەلقلەرنىڭ ئەركىنلىكى» تەرەپدارى بولشېۋىك رۇسلار ياكى تاجاۋۇزچى خىتتايلارنىڭ ھەرىۋىرسەتتە بىر خەلقنىڭ غۇرۇرى بولغان خوتۇن - قىزلىرىغا كۆز تىككەنلىكى، ھەتتا رۇسلارنىڭ شەرقىي تۈركىستاندىكى نەسلىلىك ساغلىقلارنىمۇ تىنچ قويىمىغانلىقىنى؛ شېڭ شىسەي دەۋرىدىكى مەجبۇرىي ئىشپىيۇنلۇق ۋە بۇنىڭ نەتىجىسى بولغان ئاتا بالىدىن، ئاكا ئىنىدىن خاتىرجەم بولالمايدىغان ئۆزئارا ئىشەنچسىزلىك؛ خاھلىغانچە ئادەم تۇتۇش، توقۇلما باھانىلەر بىلەن تۈرمە - لاگېرغا قاماشلار؛ شېڭ شىسەي ۋە رۇس كوممۇنىستلىرىنىڭ رەزىل ئەپىت - بەشىرلىرىدىن بىرى بولغان ئىجتىمائىي ئەخلاق دۈشمەنلىكى، ئاياللارغا چىن مەندىكى ھۆرمەتتىن يوقسۇل ئىكەنلىكى ناھايىتى روشەن ئوتتۇرىغا قويۇلغان بولۇپ، «چولپان» خاراكتېرىنىڭ ئۆزىنى قۇربان قىلىش بەدىلىگە «بەگ قىزى ۋە ئائىلىسى» نى قۇتقۇزۇپ قېلىشى، گەرچە كۆرۈنۈشتە بولسىمۇ ئىمان ئېيتقان «باۋدىڭ» خاراكتېرى بىلەن بىرگە ياشاش جەريانىدا ھاراققا ئۆگىنىپ قېلىشى؛ شېڭ شىسەي ياقىتۇرۇپ قالغانلىقى ئۈچۈن

ئالتاي تەرەپتىن ئېلىپ كېلىنگەن، پەقەتلا ئائىلىسىنىڭ زاۋاللىنى خاھلىمىغانلىقى ئۈچۈن شېڭنىڭ ئىچ پۇشۇقىنى چىقىرىشىغا چىداپ كەلگەن ياش قىز؛ «مەنسۇر دورغا» نىڭ ئايالىنىڭ ئايىغا ئاستى قىلىنىشى، كوممۇنىستلار بېسىۋالغان رايونلاردىكى ئاياللارنىڭ كىيىم - كېچەك «ئىسلاھاتى» قاتارلىق ئاز، ئەمما ئىبرەتلىك مىساللار ئارقىلىق كوممۇنىستلارنىڭ نەقەدەر نومۇسسىز ئىكەنلىكى، بۇ خىل ئائىلىسىنى ھاكىمىيەت تۈزۈلمىسى ئاستىدا شەرقىي تۈركىستان خەلقىنىڭ نەقەدەر ئېغىر كۈنلەرنى باشتىن كەچۈرگەنلىكى بايان قىلىنىدۇ. ھالبۇكى، بۇ پەقەتلا كەلمەسكە كەتكەن ئۆتمۈش ئەمەس، بەلكى بۈگۈنكى كۈندىمۇ بۇنىڭدىن كەم قالمايدىغان قورقۇنچلۇق مەنزىرىلەر شەرقىي تۈركىستان زېمىنىدىن كۆتۈرۈلگەن يوق. كۈنىمىزدىمۇ شەرقىي تۈركىستاندا مەجبۇرىي «مىللەتلەر ئىتتىپاقلىقى ئۈلگىلىك ئائىلىلىرى»، «تۇغقاندارچىلىق»؛ ئاتالمىش «تەربىيەلەش» مەركەزلىرى نامىدىكى لاگېر ۋە تۈرمىلەردە ئەركىدىن مەجبۇرىي مەھرۇم قىلىنغان قىز - ئاياللارغا، ھەتتا ئەرلەرگە قىلىنىۋاتقان ئىنسان قېلىپىدىن چىققان زۇلۇم - ھاقارەت؛ مىللىي خورلۇق، ئۆرپ - ئادەتكە، دىنىي ئېتىقادقا، جۈملىدىن تىرىكلەرنىڭ مەسجىد - جامەلىرىگە، ئۆلۈكلەرنىڭ قەبرى مازارلىرىغىچە قىلىنىۋاتقان دەپسەندىچىلىك؛ شەرقىي تۈركىستاندا ياكى خىتتاي ئۆلكىلىرىدىكى كارخانىلاردا مەجبۇرىي، ئەرزىز مائاش بىلەن خىزمەتكە سېلىش؛ زاماننىڭ نېمەتلىرىدىن بولغان تور - ئالاقە ئىمكانىيىتىدىن خەلقنى تەقەب ئاستىغا ئېلىشتا پايدىلىنىشتەك سىياسەت ئاز كەم يۈز يىلدىن كېيىنكى بۈگۈنكى كۈندىمۇ، قانخور شى جىنپىڭنىڭ رەھبەرلىكى ۋە جاللات چېن چۈەنگونىڭ بىۋاسىتە يېتەكچىلىكىدە قايتا ئوتتۇرىغا

چىقتى. بۇ مۇسبەت قارارلار كۈنىمىزدىمۇ شەرقىي تۈركىستان خەلقىنى ھەددىدىن زىيادە ئېھتىياتچانلىققا، دەردىنى ئىچىگە يۇتۇشكە، دۇنيا تۈگۈل ئەڭ يېقىنىغىمۇ ئاڭلىتالماسلىققا، ئەڭ ئېغىرى دىن، ئىرق ۋە مەدەنىيەت پەرقىگە پەرۋا قىلماي مەجبۇرىي تويلىشىش سەۋەپلىك ئاز بولمىغان شەرقىي تۈركىستان قىزلىرىنىڭ ۋە ئۇلارنىڭ ئاتا - ئانىلىرىنىڭ قان يېشىغا سەۋەب بولماقتا.

2. روماندا شەرقىي تۈركىستان خەلقىنىڭ ئۆز غۇرۇر ۋە ئار - نومۇسىنى قوغداش ئۈچۈن خوجا نىياز ھاجىنىڭ ئەتراپىغا ئۇيۇشۇپ قىلغان جەڭلىرى، جەڭگە ئاكتىپ ئاۋاز قوشقانلارنى ئۇيغۇر ياكى قازاق، ئۆزبېك ياكى قىرغىز دېمەي، بىرلا كىملىك - مۇسۇلمان تۈركىستانلىق سالاھىيىتى بىلەن ئىپادىلەپ خەلقىمىزنىڭ ئەزەلدىن بېرى تار دائىرىدە مىللەت، قەبىلە ئايرىماي، تۈركىي مۇسۇلمانلىق كىملىكى ئاستىدا ھۆر ۋە ئىتتىپاق ياشىغانلىقى پەقەتلا مىسىرلىق ئەدىب نەجىب ئەلەكەيلىنىڭ ئەدەبىي تەسۋىرى بولماستىن، ئەكسىچە تارىخنامىلەردىمۇ دائىم ئۇچرايدىغان بىر ھەقىقەتتۇر ۋە بۇنىڭ ئەڭ يارقىن مىسالى 1933 - يىلى كاشغەردە قۇرۇلغان، مائارىپ نازىرى ئۆزبېك، ھەربىي قوماندانى قىرغىز بولغان «شەرقىي تۈركىستان ئىسلام جۇمھۇرىيىتى» مىزدۇر. ئەمما، بۈگۈنكى كۈندە بىزلەر شەرقىي ۋە غەربىي تۈركىستاندا كوممۇنىستلار ئورناتقان نەچچە ئەۋلاد قىزىل مائارىپنىڭ نەتىجىسىدە تۈركىستان خەلقىنى تۈرلۈك مىللەتلەرگە ئايرىپ، «بىز» ۋە «ئۇلار» دېيىشكە باشلىدۇق. ئەڭ مۇھىم بولغان تېگى بىر تۈرك، دىنى بىر مۇسۇلمان قەۋم ئىكەنلىكىمىزنى ھەممىمىز ئۇنتۇپ، تار مىللەتچىلىكتە جاھىللارچە

ئەزۋەيلىمەكتىمىز. سوۋېت ئىتتىپاقى پارچىلانغاندىن كېيىن، غەربىي تۈركىستاندا قۇرۇلغان «قازاقىستان، قىرغىزىستان، ئۆزبېكىستان» قاتارلىق 130 مىللەت ياشىسىمۇ بىرلا مىللەت نامى بىلەن قۇرۇلغان جۇمھۇرىيەتلەرگە قاراپ بىزمۇ «ئۇيغۇرىستان» قۇرىمىز دېگۈچىلەر ئۇيغۇر خەلقىنىڭ پۈتكۈل تۈركىستان تارىخىدىكى مەدەنىي ۋە مەئرىفىي ئورنىنى تار دائىرىگە چۈشۈرۈپ قويۇۋاتقانلىقىنى، بېھۋەدە تار مىللەتچىلىك قىلىۋاتقانلىقىنى تونۇپ يېتەلمىگەنلىكىدىن باشقا نەرسە ئەمەستۇر.

3. ئەدەب نەجىب ئەلكەيلىنى ئەسەرلىرىنىڭ بىر ئالاھىدىلىكى ئىسلامىي كىملىك، ساغلام ئېتىقاد بەكرەك ئالدىنقى پىلانغا قويۇلغانلىقى بولۇپ، بۇ ئەسەردىمۇ شەرقىي تۈركىستان مۇجاھىدلىرى ۋە رەھبەرلىرىنىڭ كالىسىدا ناھايىتى ئېنىق بولغان ئىسلامىي مەۋقە ئىنتايىن ئۈستىلىق بىلەن ئەكس ئەتتۈرۈلگەندۇر. ئەسەردە تىلغا ئېلىنغان تارىخىي شارائىتتا ۋە تىنىمىز گەرچە زامانىۋى مائارىپ تېخى يېڭى بىخ سۈرۈشكە باشلىغان، ئەنئەنىۋىي مائارىپمۇ نىسبەتەن تار دائىرىدە ۋە كەينىدە قالغان بولۇشىغا قارىماي خوجا نىياز ھاجى، سابىت داموللام، شەرىپخان تۆرە، ئەلىخان تۆرە ۋە ئوسمان باتۇرلارنىڭ ئۈممەت ئېڭى كۈچلۈك، ئىسلامىي ئىلىم ئاساسلىرى مۇستەھكەم، خەلقئارا مەسىلىلەرگە قارىتا بار ئىمكانىيەت دائىرىسىدە ئالاقىدار بولۇش ۋە دەڭىشەشتە ئۆز زامانىسىغا نىسبەتەن قابىلىيەتلىك كىشىلەر ئىدى. گەرچە ئىنقىلاب خېلى ئۇزۇن داۋاملاشقان بولسىمۇ، شۇ دەۋر شارائىتى، خەلقئارالىق مەنپەئەتلەر شەرقىي تۈركىستان خەلقىنىڭ ئارزۇسىغا قارشى قوغداغانلىقى ئۈچۈن ئاخىر ئاقىۋەتتە مەغلۇبىيەتكە ئۇچراپ ۋەتەن مۇنقەرز بولدى.

4. كەيلانىي كەلگۈندى خىتتايلارنىڭ شەرقىي تۈركىستانى، كېڭەيمىچى چارلىق رۇسىيىسىدىن كېيىن ساختىپەز بولشېۋىكلارنىڭ غەربىي تۈركىستانى بېسىۋالغانلىقىنى تىلغا ئېلىش ئارقىلىق ئەزەلىي قان - قېرىنداش ۋە دىنداش بۈيۈك تۈركىستان خەلقىنىڭ مەجبۇرىي ئايرىۋېتىلگەنلىكىنى، ئىمام بۇخارىي، فارابىي، ئىبنى سىنا ۋە ئالىم بىرۇنىيلارنىڭ ئانا ۋەتىنىنى ئەرەب دۇنياسىغا تونۇشتۇرغان. گەرچە بولشېۋىكلاردىن قاچقان غەربىي تۈركىستانلىق زىيالىي، ئۆلىمالارنىڭ ھېكايىسى تىلغا ئېلىنمىغان بولسىمۇ، ئۆز ۋاقتىدا، 1949 - يىلى ئاتالمىش «ئازادلىق ئارمىيە» شەرقىي تۈركىستانى بىر پاي ئوق ئاتماي ئىستىلا قىلىۋېلىشتىن بۇرۇن ستالىننىڭ قانلىق سىياسىتىدىن قاچقان نۇرغۇنلىغان زىيالىي، ئەدىب ۋە ئۆلىمالار جۈملىدىن ئەسلى ئوشلۇق ئۆزبېك ئۆلىما، سابىق شەرقىي تۈركىستان جۇمھۇرىيىتى رەئىسى ئەلىخان تۆرە ساغۇنىي (1885 - 1976) شەرقىي تۈركىستاندا پاناھلىققا ئېرىشكەن ئىدى. ۋاھالەنكى، بۈگۈن مۇستەقىللىققا ئائىل بولغان بۇ زېمىنلاردا قۇرۇلغان ھاكىمىيەتلەر كوممۇنىست خىتتاي ھاكىمىيىتى بىلەن ئېغىز - بۇرۇن ياللىشىپ، پاناھلىق تىلگۈچىلەرگە كۈن كۆرسەتمەيۋاتماقتا.

رومان بەدىئىي تەسۋىر ۋە ئەدەبىي تىل جەھەتتە ئىنتايىن مۇۋەپپەقىيەتلىك يېزىلغان بولۇپ، تۇنجى نەشرىدىن بۇيانقى ئاز كەم يېرىم ئەسىر ئىچىدە تۈركچە (1984)، ئىنگلىزچە (2012) قاتارلىق نۇرغۇن تىللارغا تەرجىمە قىلىنغان. روماننى ھەقىقىي قەھرىمانلىرىغا، ئەسلى تەقدىم قىلىنىشى كېرەك بولغان شەرقىي تۈركىستانلىق ئوقۇرمەنلەرگە ئارماغان قىلىش ۋاقتى نىھايەت

يېتىپ كەلدى. ئەسەر ئەرەب تىلىدىن بىۋاسىتە ئۇيغۇر تىلىغا تەرجىمە قىلىنغان بولۇپ، روماندا تىلغا ئېلىنغان ھەقىقىي تارىخىي شەخسلەردىن شەرقىي تۈركىستانلىق مۇجاھىدلار، ئىستىلاچى خىتتاي تاجاۋۇزچىلىرى ۋە ئۇلارنىڭ كوممۇنىست گۇماشتىلىرىدىن بەزى شەخسلەرنىڭ ھەقىقىي رەسىملىرى مەزكۇر ئۇيغۇرچە تەرجىمىگە خاس قىلىپ، كىتابنىڭ بېشىدا قوشۇمچە قىلىپ بېرىلدى. رومان ئىچىدىمۇ مەزمۇنغا مۇناسىپ بەزىبىر تارىخىي سۈرەتلەر قىستۇرۇلدى. تەرجىمىدە قولدىن كېلىشىچە ئەسلىگە سادىق ۋە ئەينى پائالىيەتتە ئىپادىلەشكە تىرىشىلدى. ئەمما تىللار ئارىسىدىكى مۇقەررەر پەرقلەر تۈپەيلى يەنىلا سەۋەنلىكلەردىن خالىي بولالماستىن تەبىئىيىدۇر. بۇ بارىدا ھەربىر ئوقۇرمەننىڭ توغرا چۈشىنىشىگە ھاۋالە قىلىمىز.





مۇسۇلمانلار ئۆز يۇرتلىرىنى بىلمەس بولۇپ كەتتى

مۇقەددەس مەككە شەھرى ھەريىلى يۈز مىڭلىغان ھاجىلارغا قۇچاق ئاچىدۇ. خىلمۇخىل ئىرق ۋە مىللەتلەردىن مۇسۇلمانلار كەئبەنىڭ ئەتراپىغا توپلىنىدۇ. ئافرىقىدىن كەلگەن قارا تەنلىكلەر، ياۋروپا ۋە ئامېرىكىدىن كەلگەن ئاق تەنلىكلەر، ئاسىيا تاغلىرىنى ئېشىپ كەلگەن سېرىق تەنلىك مۇسۇلمانلار؛ ئەرەبلەر، پارسلار، تۈركلەر، پاكىستانلىقلار، ئافغانلار توپ - توپ بولۇپ كېلىشىپ كەئبەنىڭ ئەتراپىدا تەكبىر ۋە تەھلىل سادالىرىنى ياڭرىتىدۇ. ھەممىسى ئۇشبۇ مۇقەددەس ئۆينىڭ ئەتراپىدا تاۋاپ قىلىپ، ساقا بىلەن مەرۋە ئارىسىدا سەئىي قىلىپ، ھەزرىتى ئىبراھىمنىڭ ماقامىدا ناماز ئوقۇيدۇ. زەمزمە سۈيىدىن بىر قانچە يۇتۇم ئىچىۋېلىش ئۈچۈن بەجايىكى بىر - بىرلىرى بىلەن بەسلىشىدۇ. ئوخشىمىغان تەرەپ، تۈرلۈك يوللاردىن كېلىپ، بۇ مۇقەددەس كېسىش نۇقتىسىدا جەم بولغان بۇ مۆمىنلەر ئۆزلىرىگە خاس رەڭ ۋە تىللارنى نامايان قىلىشىدۇ، ئەمما بىر نەرسە ھەممىگە ئورتاق ئىكەنلىكىمۇ روشەندۇر: ئاللاھقا، رەسۇلغا ۋە كىتابىغا بولغان چىن ئىمان!

پىشىن نامىزىنى ئوقۇپ بولغاندىن كېيىن، مەككە مۇكەررەمەدە تۇرۇۋاتقان ئۆيۈمگە قاراپ ماڭدىم. ئارقا يوللاردىن، تار كوچىلاردىن ئايلىنىپ مېڭىۋاتاتتىم. بۇ ئارقا كوچىلاردا تەسۋىلەر، جاينامازلار، ھەرخىل بېزەلگەن باش كىيىملەر ۋە دۇئا كىتابلىرى قاتارلىق نەرسىلەر سېتىلاتتى. دۇكانلاردىن بىرسىگە كىرىپ ئولتۇردۇم.

دۇكاندارنىڭ چىراي تۇرقى، رەڭگىروپىدىن يەتمىشلەردىن ئاشقانلىقىنى
ۋە ئۆزىگە خاس تەلەپپۇزىدىن ئۇنىڭ ئەرەب ئەمەسلىكىنى تەخمىن
قىلغىلى بولاتتى. بىر تەرەپتىن چىرايلىق تەسۋىلەرنى كۆرگەچ:
- نەدىن بولىسىز؟ - دەپ سورىدىم.

قايغۇغا ئوخشاپ كېتىدىغان بىر ئىپادە بىلەن لاپىدە بىرنى
قاراپ قويۇپ:

- ئاللاھنىڭ كەڭرى يۇرتلىرىنىڭ بىرىدىن، - دېدى.

- چۈشەندىم، ئەمما قايسى دۆلەتنى دەيسىزكىن؟

ياشقا تولغان كۆزلىرى بىلەن يەنە بىر قېتىم قارىدى، تىترەڭگۈ
بىر ئۆھسىنىش بىلەن قوشۇپ:

- تۈركىستان، - دېدى.

ئازراق ئويلىنىۋالغاندىن كېيىن، قايتا سورىدىم:

- تۈركىستان دېگەن تۈركىيەگە قارامدۇ؟

مەيۈسانە كۈلۈمسىرەپ تۇرۇپ:

- مۇسۇلمانلار ئۆز يۇرتلىرىنى بىلمەس بولۇپ كەتتى! - دېدى ۋە:

- نېمە ئىش قىلىسىز؟ - دەپ سورىدى.

- مىسىردا دوختۇر مەن.

- دېمەك، شانۇ - شەۋكەتلىك ئەلئەزھەر جايلاشقان دۆلەتتە
ياشايسىزۇ، تۈركىستاننىڭ نەدىلىكىنى بىلمەيسىز دەيلى! ئىمام
بۇخارىي، ئىبنى سىنا، فارابىي ۋە بىرۈنىينى بىلمەي قالمايسىز

ھەقىچان؟

— ئەلۋەتتە بىلىمەن...

— ئەنە شۇلار مېنىڭ يۇرتۇمدىن.

ئۇنىڭدىن كېيىن، مۇستافا مۇراد ھەزرەت ئىسىملىك بۇ مۇپىسپىت كىشى ماڭا تۈركىستان ۋە تۈركىستاننىڭ بېشىدىن ئۆتكەن كۈلپەتلەر ھەققىدە سۆزلەپ بېرىشكە باشلىدى.

«تۈركىستان شىمالغا جايلاشقان بىر دۆلەت بولۇپ، مۇستەملىكىچىلەر بۇ گۈزەل يۇرتنى شەرقىي تۈركىستان ۋە غەربىي تۈركىستان دەپ ئىككىگە بۆلدى. رۇسلار غەربىي تۈركىستاننى ئىشغال قىلىپ سوۋېت ئىتتىپاقىغا قوشۇۋالدى، شەرقىي تۈركىستاننى بولسا خىتتايلار بېسىۋېلىپ، ئۆز چېگرالىرىغا قوشۇۋالدى ۋە «يېڭى چېگرا» مەنىسىدە «شىنجاڭ» دەپ ئىسىم قويۇۋالدى. يەنى، پۈتۈن تۈركىستان سوتسىيالىزىمنىڭ ئىككى تۆمۈر پەنجىسى ئاستىدا ئېزىلىشكە باشلىدى. شۇنداق قىلىپ، ئاللاھنىڭ نامى زىكر قىلىنىدىغان، شەرەپلىك تارىخ ۋە كۆز قاماشتۇرغۇچى مەدەنىيەتلەر ياراتقان ئۇلۇغ بىر قەدىم ئىسلام دىيارىنى نابۇت قىلىشتى. تۈركىستان ئىككىنچى ئەندەلۇس بولۇپ قالدى.

مۇسۇلمانلارنىڭ ناھايىتى ئىبرەتلىك بىر خاتاسى ئۆز تارىخلىرىدىن چورتلا دېگۈدەك بىخەۋەرلىكى ۋە دۇنيانىڭ ھەرقايسى جايلىرىدا ياشايدىغان مۆمىنلەر ھەققىدە ئاساسەن بىر نەرسە بىلمەسلىكىدۇر. يەنى، مۇسۇلمانلار بىر - بىرلىرى بىلەن ئالاقىسى يوقتەك ياشايدۇ». ئاپئاق ساقاللىرى تىترەشكە باشلىغان ئىدى، شۇنداق بولسىمۇ گېپىنى داۋام قىلدى. ماڭا يېقىنراق كېلىپ:

– چاي ئىچەمسىز؟ – دەپ سورىدى.

– ئىچەي، لېكىن ھايات ھېكايىڭىزنى باشتىن ئاڭلىغۇم بار، – دېدىم.

نەۋرىسى بولسا كېرەك، بىر بالىنىڭ قولىدىن بىر پىيالە چاينى ئېلىپ ئىچكەچ گېپىنى داۋام قىلدى:

– ھايات ھېكايەم قايغۇ – ھەسرەت، دەرد – ئەلەم ۋە ئىزتىراپلار بىلەن تولغان. ھەريلى بۇ مۇقەددەس تۇپراققا مىڭلىغان كىشى كېلىپ، ھەج پەرزىنى ئادا قىلىپ يەنە بىر نەچچە كۈندىن كېيىن كەلگەن يوللىرى بىلەن قايتىشىدۇ. ھەج دېگەن مۇسۇلمانلارغا قانداق كەلگەن بولسا شۇنداق كېتىشلىرى ئۈچۈن پەرز قىلىنىپتىكەنمۇ؟ مەن ئۇنداق قارىمايمەن. بۇ مۇقەددەس دىيارنىڭ زىيارەتچىلىرىگە




مەسجىدى ھەرەم - مەككە، 1970 - يىللار

ئورغاق ۋە بولقا ئاستىدا ئېزىلىپ، ئىگراۋاتقان بىچارە مۇسۇلمانلارنىڭ ھېكايىسىنى ئاڭلاتمايمەنمۇ؟ دېگىنىڭىزدەك بولسۇن، ئاخشاملىققا كۆرۈشەيلى. مەن بىر نەچچە كىتاب ئەكىلەي ۋە سىزگە ئۇزۇن ھېكايەمنى سۆزلەپ بېرەي. ئاھ... مەن بۇيەردە تۇرغىنىم بىلەن يېشىل يۇرتۇمنىڭ مۇقەددەس تېغى – تەڭرىتاغ كۆز ئالدىمدىن كەتمەيدۇ. سىزگە پاكىستان بىلەن تۈركىستان ئارىسىدىكى پامىر تاغلىرى؛ چۈمبەل – روماللىرى يىرتىپ تاشلانغان ئاياللار؛ زامانىۋى مەكتەپلەردە دىنسىزلىق بىلەن تەربىيەلىنىپ ماڭقۇرتلاشتۇرۇلۇۋاتقان بالىلار؛ باتىل ۋە يالغانلار ئارقىلىق دىنى ۋە تارىخى ئۇنتۇلدۇرۇلغان ياشلار؛ چەيلەنگەن مۇنبەر ۋە قۇببەلەر؛ سىبىرىيەگە سۈرگۈن قىلىنىپ، كىشىنىڭ ئەقلى كۆتۈرمەيدىغان قىيىن – قىستاقلارغا دۇچار بولغان كىشىلەر ھەققىدە سۆزلەپ بېرىشكە تىرىشمەن.

مەن بىر شەرقىي تۈركىستانلىق... ئەمىسە ھېكايەمگە باشتىن قۇلاق سېلىڭ...





Baplanbay Bk. Kefler
2019.7.15

1

1930 - يىلى.

شۇ يىلى خىتتايلار تەرىپىدىن ئىشغال قىلىنغان قۇمۇلدا ياشايتتۇق. ئىشغالدىن كېيىنلا، بىر خىتتاي ئوفىتسېر بۇ رايوننىڭ ھەقىقىي ھاكىمىغا ئايلانغان، ھەممە ئىشلار ئۇنىڭ دېگىنىدەك بولۇشقا باشلىغان ئىدى.

قايغۇ شەرقىي تۈركىستانلىق مۇسۇلمانلارنىڭ ئورتاق تۇيغۇسىغا ئايلانغان بولۇپ، ھەقىقەتنى كۆرەلىگەنلەرنىڭ كۆزلىرىدىن ئەلەم ۋە ھەسرەت قۇيۇلاتتى. بىچارە قۇمۇل بەگلىرى بولسا نامدا بار ئەمەلدە يوق قورچاقلارغا ئايلانغان بولۇپ، قەسىر - سارايلېرىدا بىچارىلەرچە، بار بىلەن يوقنىڭ ئارىسىدا ياشاۋاتاتتى.

ئۆز كۆزۈم بىلەن شاھىد بولدۇمكى: خىتتايلار توپ - توپ بولۇپ قۇمۇل شەھەر مەركىزىگە قاراپ ئېقىۋاتاتتى. خىتتاي ھۆكۈمىتىمۇ بۇلاپ - تالغان مال - دۇنيالار بىلەن بۇ ئاققۇنلارنىڭ شەھەرگە يەرلىشىشى ئۈچۈن شارائىت ھازىرلاۋاتاتتى. ئۆي سېلىپ، دۇكان ئېچىپ ۋە دەڭ - سارايلارنى بەرپا قىلىپ ئۇلارنىڭ ئورۇنلىشىۋېلىشىغا ياردەم قىلىۋاتاتتى.

يېشىم يىگىرمە بەش ئەتراپىدا... مەسجىدتە «قۇرئان كەرىم» يادلاپ قارىي بولغان، ئەرەبچە ۋە تۈركىيچە ئوقۇپ يازالايتتىم.

ئەمدى خىتتايدا قوشنا بولغاچقا خىتتاچىنىمۇ بىلەتتىم. بىزگە يېقىن بولغان، ئۇ ۋاقىتتا سوۋېت مۇستەملىكىسى ئاستىدىكى موڭغۇللارنىڭ تىلىنىمۇ بىلەتتىم. چىڭگىزخان ۋە ئەۋلادلىرى ھۆكۈم سۈرگەن ئۇ زېمىندا ھەرساھەدىكى نۇرغۇن قەھرىمانلارنىڭ ھېكايىلىرى تىللاردا داستان ئىدى...

بىر كۈنى خىتتاي ئوفىتسىپەر پۈتۈن يۇرتنى تىرتىپ، ئاستىن - ئۈستۈن قىلىۋېتىدىغان بىر ئۇقتۇرۇش ئېلان قىلدى. بۇ ئۇقتۇرۇشقا كۆرە ھەربىر شەرقىي تۈركىستانلىق - ئېتىقادلىرىغا ھەرقانچە يات بولسىمۇ - ئۆزلىرىدىن قىز سوراپ كەلگەن ھەرقانداق بىر خىتتايدا قىزنى بېرىشكە مەجبۇر ئىدى.

زېمىننىڭ ئىشغالى، مۇستەملىكە ۋاقىتلىق ئىش ئىدى. دۈشمەن بىلەن قايتا - قايتا جەڭ قىلىشتىن باش تارتىمىساقلا، ھامان بىر كۈنى ئۇلارنىڭ قورغىنى يىمىرىلەتتى. لېكىن، خەلقنىڭ جېنىدىن ئەزىز كۆرىدىغان ئېتىقادىغا قىلىنغان بۇزغۇنچىلىق، دىنىغا قارىتىلغان مەسخىرە، قىممەت قاراشلىرىغا كەلتۈرۈلگەن ھاقارەتلەر چىداپ تۇرغىلى بولىدىغان ئىش ئەمەس ئىدى.

خىتتاي ئوفىتسىپەر بىچارە قۇمۇل بەگلىرىدىن بىرىنى چاقىرتىپ:

— جانا بىگىز بىلەن تۇغقان بولۇش نىيىتىم بار، — دېدى.

بەگنىڭ چىرايى تاتىرىپ، قوللىرى تىترەپ كەتتى ۋە ئەندىشە ئارىلاش:

— سىزمۇ بىلىسىز قوماندان! بۇ مۇمكىن ئەمەس، — دەپ جاۋاپ بەردى.

ختتاي ئوفتسېر مەسخىرىلىك كۈلۈپ تاشلىدى ۋە:

— مەن «مۇمكىن ئەمەس» دېگەننى بىلمەيمەن، بەگ جانابلىرى! — دېدى.

— بۇ دېگەن ئاللاھنىڭ بۇيرۇقى.

— قەلبلەرنىڭ ئىشلىرىغا ئالاهلار ئارىلاشمىسۇن، مەن قىزىڭىزنى ياخشى كۆرۈپ قالدىم.

— ئەلمىساقىتىن بېرى، فاتىھلەر فەتىھ قىلىنغان خەلقنىڭ ئېتىقادىغا ھۆرمەت قىلىپ كەلگەن.

— بۇنداق گەپلەرگە مەن ئىشەنمەيمەن، ھەممىسى ئەپسانە.

— لېكىن، بۇ بىر مۇسۇلمان ئۈچۈن ئۆلگەندىنمۇ بەتتەر.

ئوفتسېرنىڭ يۈزى غەزەپتىن قىزىپ كەتتى ۋە:

— قارار بەرگۈچى سەن ئەمەس، قىزىڭ! دەرھال بېرىپ قىزىڭغا خەۋەر بەر. جاۋاب بېرىش ئۈچۈن بىر نەچچە سائەتلا ۋاقىتنىڭ بار، — دەپ گەپنى كېسىۋەتتى.

بەگ بېشىنىڭ ئىچىمۇ - تېشىمۇ قاتقان ھالدا تالاغا چىقتى. ئەتراپىدا بولۇۋاتقان بۇ پەسكەشلىكلەرنى ئويلاۋېرىپ شۇنچە كەڭ ساراي ئۇنىڭغا تار كېلىشكە، جېنىنى ئىسكەنجىگە ئېلىشقا باشلىغان ئىدى. ئايالى ۋە بالىلىرىنىڭ يۈزىگە قانداقمۇ قارار؟ ھايات نېمىدېگەن قەدىرسىز - ھە! بۇ رەزىللىكلەرنى كۆرمەسلىك ئۈچۈن، تاغلارغا چىقىپ ۋەھشىي ھايۋانلارنى دوست تۇتۇپ، ئوت - چۆپ ۋە نوتا - ياپراقلارنى يەپ جان ساقلىسۇنمۇ؟

زۇلۇمغا ئۇچرىغان ئاجىزلارنىڭ كۈنى نېمىدېگەن تەس - ھە!
لېكىن، راۋۇرۇس كۈچ - قۇۋۋەت، نوپۇز ۋە شانۇ - شەۋكەت ئىگىسى
بىر بەگنىڭ غۇلاپ چۈشكەندىن كېيىنكى كۈنى تېخىمۇ ئېچىنىشلىق
بولسا كېرەك!

بەگ قەسرىگە كىردى. تارىخىي قىلىچلار دەردۇ - ئىزتىراپ
ئىچىدە ساڭگىلاپ تۇراتتى. تامدىكى ئىچى قۇرۇق مىلتىقلار سېسىق
تاپقا ئوخشاپ قالغان ئىدى. ئەجدادلىرىنىڭ تارىخىمۇ بەئەينى توپا
بېسىپ كەتكەن ۋاراقلار ئارىسىدا ئۇيقۇغا غەرق بولغانىدى.

ئاغىچا ئايىم يېقىن كېلىپ، بوش ئاۋازدا:

- نېمە ئىش بولدى؟ - دەپ پىچىرلىدى.

كۆزلىرى ياش يۇقى بەگ ئايالىغا قاراپ:

- ئاللاھ بىزگە نېمە كۈنلەرنى كۆرسىتىركەن؟ - دېدى.

ئېرىنىڭ نېمە دېمەكچى بولغانلىقىنى ئاقىرالمىغان ئاغىچا ئايىم:

- ئۇ يەردە ئۆزلەگە بىرەر ئەدەپسىزلىك بولمىغاندۇ؟ مېنىڭ
كۆزۈمگىمۇ بۇ خىتتايلاردىن بىرەر خۇۋلۇق كېلىدىغاندەك كۆرۈنمەيدۇ.

- ئاللاھنى تونۇمىغاندىكىن مەرھەمەتنىڭ نېمىلىكىنى بىلمەيدۇ -
شۇ.

- توغرا دەيلا.

- خىتتاي ئوفىتسېر قىزىمىز بىلەن «توي قىلىمەن» دەيدۇ.

بەگ ئىچىنى مۈشۈك تاتلىغاندەك تىتىلداپ، نېمە قىلىشنى

بىلەلمەي قالغان ئىدى. يۇقىرى ئاۋازدا قىزىنى چاقىردى:

— قىزىم، بۇياققا كەلسە!

بەگ كىرىكلىرى ئارىسىدىن سرغىپ چىققان ياش تامچىلىرىنى
سۈرتكەچ قىزغا:

— قىزىم! ئىپلاس قاۋان ئۆزلە بىلەن توي قىلمەن دەيدۇ. بۇ
مۇمكىن ئەمەس، بىلىمەن، شۇنداقتىمۇ يەنە سوراپ باقاي، ئۆزلە
قوشۇلا ملا؟

قىز قۇلىقىغا ئىشەنمىگەن ھالدا دادىسىغا قاراپ:

— نېمە دەۋاتىدىلا، دادا؟ — دېدى.

تۈركىستانلىق بەگ زورىغا كۈلۈمسىردى. يۈزى قىپقىزىل ئىدى.

— ھازىر تېتىقسىزلىقلار بەگ كۆپ، ھاياتنىڭ ئۆزىمۇ بىمەنە، —
دەپ جاۋاب بەردى.

— لېكىن، مېنىڭ ئۇنىڭ بىلەن توي قىلغۇم يوق، دادا!

— ئۇنىڭ ئۆزلە بىلەن توي قىلغۇسى باركەن...

— لەنەت تەگكۈر قاۋان!

— لەنەت دائىما مەغلۇپ بولغانلارنى تاپىدۇ...

— قايسى قانۇن، قايسى دىن ئۆزى خاھلىمىغان بىر قىزنى توي
قىلىشقا زورلايدىكەن؟!

— يەڭگۈچى بىلەن يېڭىلگۈچى ئوتتۇرىسىدىكى مۇناسىۋەت،
قائىدە - تۈزۈم ياكى ئەركىن ئىرادە دېگەنلەرنى كۆزگە ئېلىپ
قويمىدۇ.

ئاندىن بەگ ئەتراپىغا ئىزتىراپ بىلەن قاراشقا باشلىدى.

ئەتراپىدىكى ھاۋا جان قەپسىنى قاماللاپ، نەپسى سىقىلىۋاتقاندا
ھېس قىلدى. داستىخاننىڭ بىر بۇرجىكىنى غەزەپ بىلەن چىڭ
سىقىمىدىۋالغان ئىدى. يەنە قايتا سورىدى:

— قوشۇلما - قوشۇلما؟

— ئۆلسەممۇ قوشۇلمايمەن، — دەپ جاۋاب بەردى قىزى.

— نېمىشقا؟

— چۈنكى، ئاللاھنىڭ بۇيرۇقى خىتتاينىڭ بۇيرۇقىدىن ئۈستۈن!

بەگ بويىغا يېتىپ قالغان قىزنى قايىللىق بىلەن چىڭ
قۇچاقلدى. قىزنىڭ مەست قىلغۇچى گۈزەل كۆزلىرىگە قاراپ
تۇرۇپ، گۈل بەرگىدەك يۇمران ۋە غۇبارسىز يۈزنى سىلدى. قىز
ئېسەدەپ يىغلاپ تۇرۇپ:

— ئەقلىم يەتمەيدۇ، دادا! بىر كىچىك قىزنىڭ بۇنداق بىر ئىشقا
زورلىنىشىغا... دار مەيدانىغا مېڭىش بۇنىڭدىن مىڭ مەرتە ئاسانراق، —
دېدى.

بەگ قىزنىڭ نەمدەلگەن كىرىپك ۋە مەڭزىلىرىنى سۈرتتى،
ساپسېرىق ۋە يۇمشاق چاچلىرىنى سىلدى. ئاندىن يەرگە قاتتىق
بىرنى تەپتى ۋە:

— ھەرگىز يول قويمايمەن! — دەپ ۋارقىردى.

ئاغىچا ئايىم تىترەك ئاۋازدا:

— بۇ ئىشنى ئاقىلانلىك بىلەن بىر تەرەپ قىلمىساق بولمايدۇ، —

دېدى.

– بىلىمەن، ئۇ ئەبلەخ يېڭىلىگىنىگە تەن بەرمەيدۇ.

– شۇنداق، تېخىمۇ قاتتىق قوللۇق قىلىشقا باشلايدۇ. خىتتاي ئوفتسىپرلارنى ئۆزلە بىلىدىلا.

– ھامان ئايلىنىپ كېلىپ يەنە ماڭا تاقىلىدۇ شۇ، ناھايىتى كەتسە جېنىم كېتەر! ھامىنى بىر ئۆلۈم، مەن بەربىر ياشايدىغانى ياشاپ بولدۇم.

ئاغىچا ئايىم تەستىقلىغاندەك، ھەسرەت بىلەن بېشىنى لىگىشتى.

تۈركىستانلىق بەگ يۇقىرى ئاۋازدا:

– مۇستافا مۇراد! – دەپ چاقىردى.

– لەۋەيى بېگىم، – دەرھال ئىچكىرىگە كىرىپ، يەرگە قاراپ

تۇردۇم.

– مۇستافا، دۈۋەت – قەلەم تەييارلا! – دەپ بۇيرۇدى.

بەجا كەلتۈرۈشۈم بىلەنلا بېگىمىز ئولتۇرۇپ خىتتاي ئوفتسىپرغا خەت يېزىشقا تۇتۇش قىلدى. مەكتۇپقا مۇنۇلار يېزىلغان ئىدى:

«ئەي زەپەر قۇچقان قوماندان! جانابىڭىزنىڭ ئارزۇسى

تامامەن پېقىرنىڭ چىشى پاتمايدىغان بىر ئىشتۇر، چۈنكى

دىنىمىز بۇنىڭغا يول قويمايدۇ. ئۇنىڭ ئۈستىگە قىزىممۇ ھازىرچە

توي قىلىشنى خاھلىمايدىكەن. جانابىڭىزنى ئەقىدەمگە

بولغان ساداقىتىمنى توغرا چۈشىنىدۇ، دەپ ئويلايمەن ۋە

ئىشىنىمەنكى، ئېسىلزادە بىر خىتاي قوشنىسىنىڭ دىنىي

ئېتىقادغا سەل قارايدىغان، ئۆرپ - ئادىتىنى ئىنكار قىلىپ،
قائىدە - يوسۇنلىرىنى كۆزگە ئىلمايدىغان ئىشنى قىلماس.
شۇنداقلا بۇ ۋەقە خىتتاي كاتتىلارنىڭ ۋە غالىب ئارمىيەسىنىڭ
دىققىتىنى تارتىپ كەتمەس. بۇنداق ئەزىمەتسىز بىر ئىش
پۈتۈن شەھەرلەرنى ماددىي ۋە سىياسىي جەھەتتىن قولىدا
تۇتۇپ تۇرغان سىزىلەرگە زىيان يەتكۈزەلمەيدى؟! قورقۇنچۇم
شۇكى، بۇ قارارىڭىزدا چىڭ تۇرۇش تۈركىستان ۋە خىتتاي
خەلقلەرنى ئارىسىدىكى تارىخىي مۇناسىۋەتنى بۇزغۇسى ئېغىر
ئاقىۋەتلەرگە سەۋەب بولۇپ قالمىغاي. مۇبادا تۈركىستانلىق
قىزلارنى خىتتايلار بىلەن توي قىلىشقا زورلايدىغان بۇ قانۇننى
ئوبدان كۆزدىن كەچۈرىدىغان بولساق، ئېغىر خاتالىق ۋە
خەۋپكە يول قويۇلغانلىقىنى كۆرۈۋالالايمىز. بۇنداق دېيىش
ئارقىلىق ئەسلا سىزگە تەھدىت سېلىش نىيىتىدە ئەمەسمەن.
مەقسىتىم ئېنىق، «دوستلۇق» نىڭ ئورنىتىلىشى ۋە پۈتۈن يۇرت
تەۋەسىدە ئاسايىشلىق بەرپا قىلىنىشى ئۈچۈن بۇ ئىنتايىن
مۇھىم ۋە كېرەكلىكتۇر. ئىرادە ۋە قارارلىرىڭىزنى قايتا كۆزدىن
كەچۈرۈشىڭىزنى ئۈمىد قىلىمەن. شۇندىلا، خەتەرنى تېخىمۇ
ئېنىق كۆرەلەيدىغانلىقىڭىزغا ئىشەنچىم كامىل.

سالام ۋە ياخشى نىيىتىم بىلەن،

قۇمۇل بەگلىرىدىن ××× 1930 - يىل، دېكابىر»

خەۋەرلەر پاخالغا تۇتاشقان ئۇچقۇندەك تېز سۈرئەتتە قەسىرنىڭ قېلىن تاملىرىدىن ھالقىپ، شەھەرنىڭ بۇلۇڭ - پۇچقاقلرىغا يېيىلدى. ئاياللار ئۆيلىرىدە مۇشۇ ھەقتە پىچىرلىشاتتى. ئەرلەر غەمگە پاتقان ھالدا كېلىپ چىققۇسى ئايانچلىق ئاقىۋەتنى كۈتۈۋاتاتتى.

زېمىن مۇستەملىكىسى قۇتۇلۇش پۇرسىتى كەلگۈچلا داۋام -
 لىشىدىغان، ۋاقىتلىق بىر ئىش ئىدى. لېكىن، بۇ زېمىن ئۈستىدىكى
 كىشىلەرنىڭ خۇسۇسىي ئىشلىرىغا بۇ دەرىجىدە ئارىلىشىش، ئار -
 نومۇس، ئىززەت - شەرەپلىرىگە قول سوزۇش بولسا خەتەرلىك
 ئاقىۋەتلەرنى كەلتۈرۈپ چىقىرىدىغان ئىش ئىدى.

ختتاي قوماندان بەگنىڭ خېتىنى قولۇمدىن ئېلىپ ئوقۇپلا، چىرايلىرى ئۆزگىرىپ كەتتى. مەكتۇپنى غەزەپ بىلەن پۇرلاپ يەرگە ئېتىپ، ئۈستىگە تۈكۈرۈۋەتتى ۋە ماڭا قاراپ:

– بېگىگە يەتكۈز، كىچىك بالا تېپىپ ئەخمەق ئەتسۇن! بۇ قانۇنلار ئۇلۇغ خىتاي ئاتىمىز سۇن جۇڭشەننىڭ قانۇنلىرى. يەر يۈزىدە ئۇنىڭ قانۇنلىرىنى ئەمەلدىن قالدۇرالايدىغان ھېچقانداق كۈچ يوق، – دەپ ۋارقىرىدى.

شۇ كېچىسى بېگىمىز زىندانغا تاشلاندى. شەھەر تېخى تۈنۈگۈنلا ئۇرۇشتا شەھىر بولغانلارغا يىغلىغىنىدەك، بۇ ۋەقەگە يىغلىدى. كۆپ قىسىم ئاۋام خەلق بۇ ۋەقەدىن كېيىن چۈشەندىكى، خىتتايلارنىڭ ھۇجۇم ۋە مۇستەملىكىسى ھەرگىزمۇ ئوقۇل ھالدا زېمىن ئىستىلاسى بولماستىن، ئۇلارنىڭ تېخىمۇ خەتەرلىك غەزەبلىرى بار ئىدى.

ئوخشاش ئىشلار ئوخشىمىغان شەكىللەردە كوممۇنىست رۇسلارنىڭ

ئىشغالى ئاستىدا قالغان غەربىي تۈركىستاندىمۇ يۈز بېرىۋاتاتتى.

بۇ ۋەقەلەردىن كېيىن تۈركىستانلىق ياش قىزلار خىتاي ئەسكەرلەرنىڭ ۋە بۇ يەرگە يەرلىشىش ئۈچۈن كەلگەن خىتاي ئاققۇنلارنىڭ قولىغا ئولجا بولۇپ چۈشۈپ قالماسلىق ئۈچۈن ئۆزلىرىنى ئەمىرگە ئالدىغان مۇسۇلمان ئەلەرنى ئىزدەشكە باشلىدى. بۇ ئەسنادا مېنىڭمۇ بېشىمدىن بىر ئىش ئۆتتى. بىر يىلنىڭ ئىچىدە، قەسىردە خىزمەتچىلىك قىلىدىغان بىر قىزنى ياقىتۇرۇپ قالغان ئىدىم. لېكىن، ئۇ مەندىن ئۆزىنى قاچۇرۇپ، توي تەكلىپىمنى رەت قىلىپ كېلىۋاتاتتى. كۆزى يۇقىرى مەنسەپتىكىلەردە ئىدى. مەن بولسام ئادەم ئايىغى ئۈزۈلمەس قەسىردىكى ئاددىي بىر قوغدىغۇچى ئىدىم.

بەگ زىندانىدە قىلىنغاندىن كېيىن، كۆز ياشلىرى يامغۇردەك تۆكۈلگەن ھالدا يېنىمغا يۈگۈرۈپ كېلىپ يالۋۇرۇشقا باشلىدى:

— مانا مەن كەلدىم، مېنى ئەمىرگە ئال! سەندىن ئۆتۈنەي.

بەگنىڭ ھالى مېنى قايغۇ - ئەلەمگە ياتقۇزغان بولۇپ، دۇنيا ۋە ئۇنىڭ ئىچىدىكىلەردىن سوۋۇپلا كەتكەن ئىدىم. شۇڭا، يۈزىگە زەردە بىلەن قاراپ ۋارقىرىدىم:

— كۆزۈمدىن نېرى تۇر، چولپان!

— بەلكىم دىلىڭنى رەنجىتكەندىمەن، لېكىن سېنى ياخشى كۆرىمەن.

پۈتۈن خىيالىم زىنداندىكى بەگدە ئىدى. يۇرت چوڭلىرىمىزنىڭ

پۇت - قوللىرى زەنجىر - كىشەنلەر بىلەن باغلىنىپ قۇللار دەك سۆزلىشىشنى تەسەۋۋۇر قىلىش ئېغىر كېلىۋاتاتتى. بۇ مەن ئۆمۈر بويى ئۇنتالمايدىغان بىر كۆرۈنۈش بولسا كېرەك. شۇنداقتىمۇ بېگىمىز خىتتاي گۇندىپايىلارنىڭ ئارىسىدا بېشى تىك، مەغرۇر تۇراتتى. سۈكۈتتە ئىسيان، تەسلىمىيەتتە شۇرغان ۋە كەسكىن بېقىشلىرىدا قانلىق نىدا بار ئىدى.

كونا مەھبۇبەم:

— نېمىشقا خالىمايسەن، مۇستافا مۇراد. نېمىنى كۈتۈۋاتسەن؟ خىتتايدىن بىرسى كېلىپ مېنى ئولجا ئېلىپ ئاياغ ئاستى قىلسا، ئۆمۈڭنىڭ ئاخىرىغىچە پۇشايمان قىلسەن.

خارلانغان غۇرۇرۇمنىڭ ئۆچىنى ئېلىۋاتقان دەك:

— مەجبۇرلانغان توپغا مەن قارشى، — دېدىم.

— ھەي ساراڭ! ھەم ئارزۇيۇڭ ئەمەلگە ئاشىدىغان، ھەم مېنى قۇتقۇزىدىغان، ھەمدە ئار - نومۇسىمىز، دىنىمىز قوغدىلىدىغان ئىش تۇرسا نېمە دەپ ئۇنمايسەن؟

ئۇنىڭغا قارىغىنىمدا كۆزلىرىدىن ياشلار قۇيۇلۇۋاتاتتى.

— يىغلىما! — دەپ ۋارقىرىدىم، — ئىشەنسەڭ، ھېچكىمنىڭ چىرايىغا قارىغۇم كەلمەيدۇ. نەگىلا قارىسام قان - ياش، بۇنداق ھاياتقا قانداق چىدىغۇلۇق؟! بىلىۋال، بېگىمىز زىنداندىن چىقمىغۇچە ئۆيلەنمەيمەن.

ئۇ ماڭا يېقىن كېلىپ، پىچىرلىدى:

– ھەي ئەخمەق! بەگنىڭ دەۋرى ئاياغلاشتى. كېلەچىكىنى
زاۋاللىققا يۈزلەنگەن، ئېرىپ كېتىپ بارغان سەلتەنەتكە باغلاپ
قويمى.

بىلىكىدىن تۇتۇپ، ئىتتىرىۋەتتىم ۋە:

– مانا بۇ خىيانەتنىڭ دەل ئۆزىدۇر، چولپان، – دېدىم.

– خاتا چۈشىنىپ قالدىڭ، مۇستافا! مەن بېگىمىزنى ۋە ئائىلىسىنى
جېنىمدىنمۇ ئەزىز كۆرمىەن. لېكىن، «ساقلايمىز» دەپ پۇرسەتنى
قاچۇرۇپ قويساق بولمايدۇ. بۇنى بېگىمىزمۇ خاھلىمىغان بولاتتى.

ئۇنىڭ تەكلىپىگە قىزىقمىغان ھالدا ئۇ يەردىن كەتتىم. ساراينى
قاينۇ بۇلۇتلىرى قاپلىۋالغان ئىدى. ئاغىچا ئايىم ئېلىشىپ قالغاندەك
ئۇياقتىن – بۇياققا مېڭىپلا يۈرەتتى، ئاش – تائامدىنمۇ قالغان
ئىدى. بالىلىرى ۋە ئورۇق – تۇغقانلىرى قاينۇ – ھەسرەتكە پاتقان
ھالدا ئولتۇرۇشاتتى. بەگ قىزى بولسا قەسىرنىڭ قېلىن گىلەملەر
بىلەن بېزەلگەن ياسىداق ئايۋىنىدا تۇرۇپ، ئۆز – ئۆزىگە «تويغا
ماقۇل، دەپ بېرىپ ئولتۇرۇۋەتسەمچۇ؟» دەۋاتاتتى. ئۇنىڭ بۇ گېپىگە
ھېچكىم قۇلاق سالمايتتى، لېكىن ئۆزى بۇ خىيالىنى قايتا – قايتا
ئويلاۋېرىپ، تېخىمۇ بېيتىپ، پىلانلاپ توختمايتتى. ئاغىچا ئايىم
پاراسەتلىك ئايال ئىدى، ئۇ ئاخىرى قىزىنى مۇرىسىدىن تۇتۇپ
ئۆزىگە قارىتىپ:

– ئىشلار سەن ئويلىغاندىن جىق مۇرەككەپ بوتام... – دېدى.

ئەتىسى، قۇمۇل شەھرى ئادەمنى سەسكەندۈرىدىغان كۆرۈنۈش –
لەرگە، ئەلەم ۋە غەزەپكە تولۇپ تېشىشقا باشلىدى. تۈركىستانلىق

قىزلار خىتاي ئەسكەر ۋە ئاققۇنلار بىلەن توي قىلىشلىرى ئۈچۈن يوللاردا سۆرۈلۈپ ئېلىپ مېڭىلىۋاتاتتى. قارشى چىققان دادىلار ھوشىدىن كەتكۈچە قامچىلىناتتى ياكى مىلتىقنىڭ پاينەكلىرى بىلەن باشلىرى يېرىپ تاشلىناتتى. ئابرويلىق ئائىلىلەرنىڭ ھەممىسى ئۆيلىرىنى تاشلاپ شەھەر سىرتىغا قېچىشقا باشلىدى، قاراڭغۇ چۈشكۈچە تاغلارغا يوشۇرۇنۇۋېلىشنى ياكى ئاسمىنى كەڭرى چۆللەرگە تارقىلىپ بولسىمۇ پاناھلىنىشنى ئويلىشاتتى.

كۈنلەر ھەسرەت ئىچىدە ئۆتۈۋاتاتتى. شەھرىمىزدە خوجا نياز ھاجى ئاتلىق بىر مەشھۇر زات بار ئىدى. ئۆزى ھەممىگە تونۇلغان پىكىر ئەر بابى ۋە قەھرىمان ئىدى. دەرۋاسىغا بولغان سادىقلىقىمۇ ھەممەيلەنگە تونۇشلۇق ئىدى. نېمە قىلارنى بىلەلمەي گاڭگىراپ قالغان نۇرغۇن قۇمۇللۇقلار ئۇنىڭ يېنىغا بېرىشقا باشلىدى. يۈز بەرگەن ۋەقەلەر ھەققىدە ئۇنىڭ پىكىرىنى ئاڭلاپ، مەسلىھەت ئالماقچى بولۇشاتتى. زىيارەتكە كەلگەن مېھمانلارغا خوجا نياز ھاجى مۇنداق دېدى:

– مۇۋەپپەقىيەتكە يېتىشنىڭ يولىنى بىلىسلەر. سەۋر، چىدام، قارشىلىق ۋە ئاداقچىچە جىھاد قىلىش. مۇھەممەد سەللەللاھۇ ئەلەيھى ۋەسەللەمنىڭ بىزگە ئامانەت قىلغىنىدىنمۇ يېڭى، گۈزەل ۋە توغرىراق بىر يول يوقتۇر. تۆمۈرگە پەقەت تۆمۈر بىلەنلا تاقابىل تۇرغىلى بولىدۇ. بىلىمەن ۋە ئىشىنىمەنكى، ئاللاھنىڭ دىنىغا ئىشەنمەيدىغان، ئاللاھنى ئىنكار قىلغۇچى بۇ كاپىر مىللەتنىڭ يەپ – ئىچىپ، نەپەس ئېلىپ يۈرگەن بىلەن ئۆلۈكلەردىن پەرقى يوق. دۈشمەننىڭ قىلغان – ئەتكەنلىرىنىلا كۆرمەي، ئۆزىمىزنىڭمۇ ھۇرۇن، بېپەرۋالىقى

ۋە تەسلىمىيە تېچلىكنى تاشلاپ، شانلىق جەھاد مىراسىمىزنى قولغا ئالايلى. ھامان بىر كۈنى ھەرجاندارغا ئوخشاش ئۆلىمىزغۇ؟! ئەمسە نېمە ئۈچۈن زەپەر ۋە شاھادەت يولىنى تاللىمايمىز؟! نېمىشقا خىتتاي قامچىلىرىنىڭ تاراسلاشلىرىغا قۇلاق يوپۇرۇپ يۈرمىز؟! ئويلاپ باقتىڭلارمۇ؟!

زۇلۇمنىڭ دەھشىتى كۈنسېرى كۈچىيىۋاتاتتى. تۆرت ئەتراپتىن نالە - پەريادلار ئۈزۈلمەيتتى. قامچىلار يالىڭاچ بەدەنلەرنى قانغا بوياشتىن ھېچ توختىمايتتى. قىزلار خىتتايلار ئېلان قىلغان «قانۇن» بويىچە، خىتتاي ھەربىي گازارىملىرىغا يىرگىنچلىك يوسۇندا سۆرىلىپ مېڭىلىۋاتاتتى. مۇسۇلمان ئەركەكلەر قولىدىن بىرەر ئىش كەلمىگەنلىكىنىڭ تەڭلىكى، خىجالتى ۋە ئاچچىقىدا پۇچۇلناتتى. خىتتايلار بولسا ئويۇن - تاماشا ۋە كۈلكە - چاقچاق بىلەن ئالدىراش. ئاياللارنىڭ بەدىنىنى خۇددى چاھارپاي سېتىۋېلىۋاتقانداك، ھايۋانلارچە تۇتۇپ - سىلاپ پوخۇرلۇق قىلىشاتتى. قۇمۇل قايناۋاتقان قازانغا ئوخشاپ قالغان بولۇپ، خەلقنىڭ ئۆچمەنلىكى ئىچىگە سىغمايۋاتاتتى. شەھەرنىڭ كاتتا بەگلىرىدىن بىرى زىنداندا يالغۇز ئەلەم چېكىۋاتاتتى. مەن مۇستافا مۇراد، ئاللاھنىڭ ئاجىز بىر قۇلى بولۇش سۈپىتىم بىلەن قولۇمدىن نېمە ئىش كېلەر دەپ ئويغا ياتقان ئىدىم. يۇرتىمىزنىڭ ئاقساقلى خوجا نىياز ھاجى ماڭا: — مۇستافا! تۈرمىگە بار ۋە بەگكە زىنداندىن چىقىشنىڭ بىر يولىنى قىلىشنى ئېيتقىن، — دېدى.



ههقیقهت ئهسلده تالاش - تارتشسز دهرجیده روشهن وه
کهسکندور. لېکن، نهپسانی ئستهکلهرگه غهرق بولوپ کپتش
ئینسانلارغا ههقنی باتل، باتلنی بولسا ههق قلیپ کۆرستدو.

قەسر پالۋانلىرىدىن بىرى بولۇشۇمغا قارىماي، قەلىم ناھايىتى نازۇك، ھېسسىياتچان بىرى ئىدىم. كىچىككىنە يامانلىقمۇ كۆڭلۈمنى ئاغرىتىپ، غەزەپ ئۇچقۇنلىرىنى چاچرىتالايتتى. مەسخىرە قىلىنىپ قالدۇممۇ، بولدى، ئۇ غەزەپ ئۇچقۇن پېتى قالماستىن، پۈتۈن ۋۇجۇدۇمنى لاۋۇلداپ ياندۇرۇۋېتەتتى. مۇرتى كەلسە تۈنۈگۈن تېخى مېنى سۆيىدىغانلىقىنى ئېيتقان، ئۇنىڭدىن بۇرۇن بولسا ماڭا مەسخىرىلىك باقىدىغان ئۇ گۈزەل قىزمۇ مۇستەسنا ئەمەس ئىدى. يۈز بەرگەن پاجىئەلەر ئۇنىڭ مەيدانىنى ئۆزگەرتىپتۇ. ئەجەبە كۆز قارىشىنى ئۆزگەرتەلىگەن نەرسە ھېس - تۇيغۇلىرىنىمۇ ئۆزگەرتكەنمىدۇ؟!

راستىنى ئېيتسام، بىلمەيتتىم... دۇنيا ئاستىن - ئۈستۈن بولۇپ كەتكەن ئىدى، قۇمۇلدا ھېچ ئىش ئۆز يولىدا يۈرمەيتتى. خىتتايلار قىزلىرىمىز بىلەن توي قىلىشنى تامامەن يوللۇق ۋە قانۇنلۇق دەپ قارىشاتتى. دەلىللىرى شۇقەدەر بىمەنە ئىدىكى، پۈتۈن ئىنسانلار قېرىنداش ئىمش، دىن دېگەن ئۇلارچە ئالاھىلەلەرنىڭ ئىشى ئىشمىش. ئۇلار ئاتالمىش ئىنسانىي قېرىنداشلىق ئورنىتىۋاتاتتى. ئۇلار بىزنى مەغلۇپ قىلدى ئەمەسمۇ، قىزلىرىمىزنى مال - پادىلارنى ئالغاندەك سۈر - توقاي قىلىپ ئالماي، قانۇنلارنىڭ سايىسىدە ئېلىشى ئۇلارچە

بىزگە قىلىنغان ئىلتىپات ئىمش. ھالبۇكى، بىز تۈركىستانلىقلارنىڭ قارىشىچە بولغاندا، ئۇلارنىڭ بۇ قىلغانلىرى تولىمۇ ھەددىدىن ئاشقان زۇلۇم ئىدى. ئەگەر خىتتايلار ئاللاھنىڭ ھۆكۈمىنى داۋاملىق كۆزگە ئىلماۋەرسە، بىزنى ئاداقچىچە ئېلىشىپ جان بېرىش كۈتۈپ تۇراتتى. مىڭ ئەپسۇس، جەڭ ئاخىرى بىزنىڭ مەغلۇبىيىتىمىز بىلەن ئاياغلاشتى...

خىتتاي قوماندان بەگنى قاتتىق زىندانىدە ئېلىۋالغان بولسىمۇ، بەزى ئادەملىرى بىلەن كۆرۈشۈشگە يول قوياتتى. سەۋەبى، كەلگەنلەرنىڭ ئامال قىلىپ بەگنى توپغا كۆندۈرۈشنى ئۈمىد قىلاتتى. بەگ بولسا زىنداندىكى كۈنلىرىنى ئېتىكاپتا ئولتۇرۇپ ناماز ئوقۇش ۋە تەپەككۇر قىلىش بىلەن ئۆتكۈزەتتى. پەلەكنىڭ كاجىلىقى تۇتۇپ قەسىردىن قەپەسكە چۈشۈپ قېلىشى، بۇيرۇق قىلغۇچىدىن بۇيرۇق ئالغۇچىغا ئايلىنىپ قېلىشى بەگكە ئەلەم قىلاتتى. ئۇنىڭ ئۈستىگە بۇيرۇقلارنى كىمدىن ئالاتتى؟ ئاللاھنى ۋە رەسۇلنى تونۇمايدىغان بىر قاراكاپىردىن. ئەگەر مەندىن مەغلۇپ بولغان ھۆكۈمدارلارنىڭ ھالى ھەققىدە سورىسىڭىز، ئۇلارنىڭ كۆزلىرىدىن ئاسانلىقچە ياش چىقمايدۇ، بەلكى دەردىنى قەلبلىرىگە كۆمۈۋېتىدۇ. بۇ دەرد - قايغۇ قەلبىدە تېخىمۇ كۈچىيىپ، ئوت ئېلىپ يېنىپ، لاۋۇلداپ، يالقۇنلاشقا باشلايدۇ.

بەگنىڭ يېنىغا بارغىنىمدا، كۆز ئالدىمدىكى مەنزىرىدىن پۈتۈن ۋۇجۇدۇمغا تىترەك ئولشىپ كەتكەن ئىدى.

— نېمە گەپلەر، مۇستافا؟

— ئۆزلە بولمىسىلا بىز ھېچنېمە ئىكەنمىز، بېگىم.

— ئۇنداق دېمە، مۇستافا! سىلەر دېگەن ئەزىمەتلەر، بۇمۇ ئاللاھنىڭ ھېكمىتى.

— شۇ ئەزىمەتلەر ئۆزلەنى ئارىلىرىدا كۆرۈشنى خالايدىكەن، غوجام.
— قانداق؟ — ماڭا ھەيرانلىق ۋە تەئەججۈپ بىلەن قاراپ قالدى.
— ماڭا خوجا نىياز ھاجى شۇنداق دېدى، — دېدىم.
— نېمە دېدى؟
— «بەگ زىنداندىن چىقىشى كېرەك» دېدى.



قۇمۇل يامۇلى (1910)

بەگ ھەسرەتلىك كۈلۈپ قويدى. ھاسسىنى قاماللاپ، قاننى بوغۇشلانغان لاچىن مىسالى كۆزلىرىنى بوشلۇققا تىكىپ قاراپ قالدى. مۇشتىنى بىر ئېگىز كۆتۈرۈۋېتىپ، ئەلەم بىلەن:
— قولۇمدا زىنداننىڭ ئاچقۇچى يوق - دە! — دېدى.
— تاملرى كېسەكتىن، بېگىم.

بەگ يەنە ئاچچىق كۈلۈپ كەتتى:

— يالغۇز جېنىمغا قانداق ئۆرەي بۇ تاملارنى؟

— خوجا نىياز ھاجى ئۆزلەگە زىنداننىڭ ئىشكىنى ئاچىدىغان ئاچقۇچ ياكى تاملارنى ئۆرۈيدىغان كۈچ - قۇۋۋەتلىرى بولمىسا، قاناتلىرىدا كۆتۈرۈپ سىرتقا ئەپچىقىدىغان ئەقىللىرى بارلىقىنى ئېيتىپ قويۇشۇمنى تاپلىغان ئىدى، — دېدىم.

بەگ بىردەم ئويلىنىپ تۇرۇپ قالدى، ئاندىن ماڭا قاراپ:

— بولدۇ، سەن بېرىپ خوجا نىياز ھاجىغا «بەگ ئەتە كېلىدىغان بولدى» دەپ يەتكۈزگەن، — دېدى.

بەگ راستچىل ئادەم ئىدى، ھېچقاچان مېنى ئالداپ قويمايتتى. شۇڭا، ئالدىراپ - تېنەپ سىرتقا چاپتىم ۋە خەۋەر يەتكۈزۈش ئۈچۈن خوجا نىياز ھاجىنى ئىزدەپ يۈرۈپ كەتتىم. بىر ھازادىن كېيىن ئۇنى شەھەر سىرتىدىن تاپتىم. يېنىدىكى بىر توپ كىشىلەرنىڭ بەزىلىرى ناماز ئوقۇپ، بەزىلىرى قىرائەت قىلىپ يەنە بەزىلىرى پاراڭلىشىپ ئولتۇراتتى. مېنىڭ يەتكۈزگەن خۇش خەۋىرىمدىن كۆپچىلىك جانلىنىپ كېتىشتى. خوجا نىياز ھاجىنىڭ قاراشلىرى كەسكىنلەشتى، ئەمما ئەندىشىگە تولغان ئىدى. قوللىرىنى ھاۋاغا كۆتۈرۈپ، پەس ئاۋازدا: — بىزنى مەغپىرەت قىلغىن ئاللاھىم، بىزگە نۇسرەت ئاتا قىلغىن، — دېدى.

ئاندىن جامائەتكە بۇرۇلۇپ ھايات تەجرىبىلىرىنى سۆزلەپ بېرىشكە باشلىدى:

— بۇنداق خەتەرلىك ۋە چوڭ ۋەقەلەردە تەرتىپسىزلىك بىلەن ئىشنى

ھەل قىلغىلى بولمايدۇ. قولمۇ قول، مۇرنى مۇرىگە تىرىشش ۋە راۋۇرۇس پىلان بىلەنلا ھەل قىلىندۇ. سۈلھ - سالا بىلەن قەتئىي ئىشىمىز بولماسلىقى لازىم. چۈنكى، غالبىلار ھېچقاچان مەغلۇپلارغا مەردلىك قىلغان ئەمەس، بارچە پەس ۋە ئەزىمەت ئىشلارنى يېڭىلىگەنلەرنىڭ پاتىڭىغا ئارتىدۇ... مەسۇم خەلقىمىز - تۈركىستان خەلقى ئىككى دوزاخنىڭ ئوتتۇرىدا قىسىلىپ قالدى: ئۇياقتا قىزىل رۇسىيە، بۇياقتا نىجىس خىتتاي. تۆرت ئەتراپىمىز زەھەرلىك نەيزە - شەمشەر... مىلتىق - زەمبىرەك... ئوت يالقۇنلىرى... پىتتە - پاسات بىلەن قورشالغان. بۇنى قىلىۋاتقانلارغا بۇيرۇق يىراقلاردىن كېلىدۇ. مەن دۇنيادىكى خىرىستىئان مىسسىيونېرلارنى ئوبدان بىلىمەن. ئۇلار بىز ئاجىزلاشقان ھامان پۇرسەتتىن پايدىلىنىپ ئۈستىمىزگە تاشلاندى. مىللىي پاجىئەلەرنى كەلتۈرۈپ چىقاردى. ئۇلار بىزنى ئىسلامدىن چىقىرىش ئۈچۈن ۋاستە تاللاپ ئولتۇرمايدۇ. چۈشەندىڭلارمۇ؟

شۇڭا، ئۇلار ئەسكەر ۋە ساقچىلارغا قىزلىرىمىزنى ئۆزلىرى بىلەن توي قىلىشقا زورلاش بۇيرۇقى بېرىۋاتىدۇ. ئۇلارنىڭ نىيىتى ئاياللارغا ئىگە بولۇش ئەمەس، بىزنى تامامەن يوق قىلىش!... بار كۈچى بىلەن ئارىمىزغا ياۋا كۆزقاراشلارنى تېرىش. ئۇلار بىزنىڭ ئېتىقاد، ئۆرپ - ئادەت ۋە ئەنئەنىلىرىمىزنى دەپسەندە قىلماقچى. بىردىنبىر چىقىش يولىمىز قولىمىزدىكى «قۇرئان كەرىم»گە، ھېچقاچان ئاداشمايدىغان يېگانە يول كۆرسەتكۈچىمىزگە ئەگىشىش، ئۇنىڭ ئەتراپىغا ئۇيۇشۇش ۋە ئۆزئارا مەھكەم يېپىشىشتۇر... چۈشىنىشلىكمۇ؟ مانا بۇلار بىزنىڭ ئەسەرلەردىن بېرى مۇستەقىللىق ۋە ھۆرلۈكىمىزنى ساقلىيالىشىمىزدىكى بىردىنبىر سەۋەبتۇر.



زىندانىدە قىلىنغان بەگ ئاقىۋىتىنىڭ ئۆلۈم ئىكەنلىكىنى بىلەتتى. بىز «ئۆلۈم» دېگەن سۆزنى ئاغىزىمىزدىن بەك ئاسانلا چىقىرىمىز ياكى قەلبىمىزدە ئازراقمۇ قورقۇنچ، تېنىمىزدە شۈركۈنۈش ھېس قىلمايلا يازىمىز. بەگ ئۆلۈمنىڭ بوسۇغىسىغا كېلىپ قالدى. ھالبۇكى، ئۆلۈمنى كۈتۈۋېلىش ئۈنچىۋالا ئاسان ئەمەس. كىشى ئۆلگەن چاغدا ئەمەلگە ئاشۇرالمىغان شېرىن خىياللىرىنى تاشلاپ كېتىدۇ. بەزىلەر تېخى سولۇشقا ئۈلگۈرمىگەن، ھاياتى كۈچكە تولغان ياشلىق باھارى بىلەن ۋىدالىشىدۇ. ئىنسان ئۆلۈۋاتقان چاغدا، غۇبارسىز بالىسىنىڭ كۆزلىرىدىكى ئەڭ گۈزەل قەسىدىلەرنى ئوقۇيدۇ، ئۆزى ياخشى كۆرىدىغان كىشىلەرگە قارايدۇ... ئاندىن ئۆزىنىڭ ئەمدى ھېس - تۇيغۇدىن ئەسەر بولمىغان بىر قاراڭغۇ گۆرگە كېتىپ قالىدىغانلىقى ۋە ئۆيەردە مىڭلارچە يىلاپ بىچارىلەرچە يېتىپ قېلىشى مۇمكىنلىكىنى تەسەۋۋۇر قىلىدۇ. ئەتراپتا دۇنيانى لەرزىگە سالىدىغان ۋەقەلەر يۈز بەرسىمۇ ئۆلۈك ئۇنىڭغا قاتنىشالمايدۇ. بالىلار شوخ كۈلۈشىدۇ، مەھبۇبىلەر تەبەسسۇم قىلىشىدۇ، باغچىلار غازاڭغا تولدۇ، تاغۇتلار يۇرت - ۋەتەنلەرگە بېسىپ كىرىشىپ ئىشغال قىلىدۇ، تالان - تاراج قىلىدۇ ۋە مۇسۇلمان قىزلارنى توي قىلىشقا زورلاپ سۆرەپ ماڭىدۇ. لېكىن ئۇ... ئۇ بەگ... يەتتە كەتمەن توپىنىڭ ئاستىدا چىرىغان كۆتەككە ئوخشاش ياتقان بولىدۇ. ئۆلۈم دەھشەتلىك ئەمەسمۇ؟

بەگ خىتتاي ئوفتسىبىغا جىددىي مەكتۇپ يازدى. خېتىدە، ئۇنى رەنجىتكەنلىكى ئۈچۈن كەچۈرۈم سورىدى، مەسىلە ھەققىدە قانداق قىلسا ياخشى ۋە پايدىلىق نەتىجە چىقىدىغان يوسۇندا قايتا ئويلىنىدىغانلىقىغا ۋەدە بەردى ۋە ئۇنىڭ بىلەن كۆرۈشۈش تەلپىنى

ئوتتۇرىغا قويدى.

خىتتاي ئوفتسىيە كۈلۈمسىرەپ كۆزلىرىنى يۇمدى. بەگنىڭ گۈزەل قىزىنى، توي كېچىسىنى ۋە ئۆزىنى مەست قىلىدىغان خۇشاللىقنى خىيال قىلىۋاتاتتى. بۇ ۋاقىتتا ئۇ ئۆزىنى ناھايىتى قۇدرەتلىكتەك، ھېچكىم ئۆزىگە ئاسىيلىق قىلىشقا جۈرئەت قىلالمايدىغاندەك ھېس قىلماقتا ئىدى. بۇ دائىم ھەرقانداق كۈچلۈك غالىبىنى يۇمشىتىدىغان تۇيغۇ بولۇپ، بۇ دەقىقىلەردە ئۇ غىل - پال قىلىپ ئۆتۈپ كېتىدىغان بولسىمۇ ئىنسانىيەتكە ئىچ ئاغرىتىش ۋە شەپقەت نەزىرى بىلەن قاراپ قالىدۇ. بۇ شەپقەت قۇدرەت، ئۈستۈنلۈك ۋە مەغرۇرلۇقنىڭ ئەكسى بولغان شەپقەتتۇر. ئاندىن ئوفتسىيە:

– بەگنى ھۇزۇرۇمغا ئەكىلىڭلار! قېنى ئاڭلاپ باقايلى نېمە دېمەكچىكەن، – دېدى.

بەگ كېلىۋېتىپ ئويغا پاتقان ئىدى:

«سۆيۈنگەن ئەي بەگ، قايغۇرما! پۇت - قوللىرىڭدىكى زەنجىر - كىشەنلەر ياكى ئەتراپىڭنى قورشاپ تۇرغان ئۆزى پەس، ئەمما خورىكى ئۈستۈن خىتتايلار ساڭا ھېچقانداق خەۋپ ئېلىپ كېلەلمەيدۇ. شادلان، ئى بەگ! كۆزلىرىڭنى يۇمۇۋال، يۇمۇۋالساڭ سېنى چۆكۈرۈپ ئەخمەقلەرنى ئۇلۇغلايدىغان چاكىنىلىقلارنى ۋە كىبىرلىك قاراشلارنى كۆرمەيسەن! ھەرقەدىمىڭنى دىققەت بىلەن ئال. قۇلاقلىرىڭنى يوپۇرۇۋال، يوپۇرۇۋالساڭ پەسكە شەلەرنىڭ بلجىرلاشلىرىنى ئاڭلىمايسەن...»

– خەيرلىك سەھەر، ئوفتسېر.

– مەرھابا، بەگ جانابلىرى.

بەگ ناھايىتى تەمكىن ھالدا ئولتۇراتتى. خىتاي ئوفتسېر زالىدىكى ئادەملەرنى چىقىپ كېتىشكە بۇيرۇدى. ئىككىسى خالىي قالغان چاغدا بەگ بوش ئاۋازدا:

– بۇنداق بىر ئىشنى زورلۇق بىلەن ھەل قىلغىلى بولمايدۇ،

– دېدى.

خىتاي ئوفتسېر:

– مېنى سىز شۇنداق قىلىشقا مەجبۇرلىدىڭىز، قىزىڭىز بىلەن ئۆيلىنىشىمگە ئۈنمىدىڭىز ئەمەسمۇ.

– ئوفتسېر «دوستۇم»، بۇ ئىشنى چىرايلىقچە ھەل قىلىشنىڭ

يولى بار.

– قانداق يول؟

– مېنىڭ بىر ئويۇم بار.

– خوش!

بەگ ئۆز پىكرىنى ئوتتۇرىغا قويدى. بۇ پىكر بەگنىڭ قويۇپ بېرىلىشىنى چۆرىدەيتتى. شۇنداق بولغاندا، بەگ شەرىئەت ئۆلىمالىرىنى يىغىپ، بۇ ھەقتە مۇزاكىرىلىشىش ۋە قەدىمىي كىتابلاردىن دەلىل ئاقتۇرۇش ئارقىلىق بۇنداق نىكاھنى مۇباھ قىلىدىغان پەتۋانى ئىزدەپلەيتتى. ئەگەر ئۇ ئۆلىمالارنىڭ ئىمزا سى قوبۇلۇپ، مۆھۈر بېسىلغان مۇشۇنداق بىر پەتۋا چىقارغۇزالساق، مەسىلە ھەل

بولاتتى. تىنچلىق ئورناپ، ھەممەيلەن بەخت - سائادەتكە چۆمەتتى.

خىتاي ئۇفستسېر مىيقدىدا كۈلۈپ، قولدىكى قەدەھنى ئوينىتىپ
تۇرۇپ پىچىرلىدى:

– قارىسام، بىز بارغانسېرى يېقىنلىشىۋاتىمىز، ئارىمىزدىكى ھاڭ كىچىكلەۋاتىدۇ. ئىشەنسكىز، سىزنىڭ بەگلىك مەرتىۋىڭىزنى ساقلاپ قالالايمەن. بۇنىڭغا كۈچۈم يېتىدۇ، گېيىم ئۆتىدۇ.

ئاندىن خىتاي ئۇقتىسىپ قاقاھلاپ كۈلۈپ كەتتى، بەگ سەل تېنى شۈركۈنگەن ھالدا:

— قارىغاندا بەك خۇش بولغاندەك قىلىسىز، — دېدى.

– بەكلا خۇشالمەن، بېگىم! ھەرقېتىم بەگ قىزنىڭ قۇچقىمدا تۇرغانلىقىنى، ئۇنىڭ ماڭا ئوماق - بۇدۇق بالىلارنى تۇغۇپ بېرىدىغانلىقىنى تەسەۋۋۇر قىلسام، شادلىقتىن خۇدۇمنى يوقىتاي دەپ قالىمەن. ئەمدى بىز بەختلىك بىر ئائىلە بولىمىز. بۇندىن كېيىن ئارىمىزدا يەڭگۈچى ياكى يېڭىلگۈچى مەۋجۇت ئەمەس.

«بۇ ئىنسانپەرۋەرلىك ۋە قېرىنداشلىق تونىغا ئورۇنۇۋالغان ئەخمەق نىجىسلارنىڭ ئۆزىنىڭ قىلمىشلىرىنى يوشۇرىدىغان پەلسەپىسىدۇر خالاس. قارغىشتەككۈر، قىزىم سېنىڭ قۇچقىڭدا - ھە، چۈشەكەپسەن! يىرگىنگىنىمدىن قۇسۇۋېتەي دەپ قالدىم. بىچارە قىزىم ئەگەر مۇشۇ ھايۋاننىڭ پەنجىلىرى ئارىسىغا چۈشۈپ قالسا، نېمە بولۇپ كېتەر؟ ئاشۇ نازۇككىنەم مۇشۇ مەخلۇقنىڭ تېتىقسىز گەپلىرىنى ئاڭلاپ ئولتۇرارمۇ؟ مۇشۇ يىرتقۇچ بىلەن ئولتۇرۇپ - قوپامدۇ؟ قانداقمۇ

مۇمكىن بولسۇن؟! ئىنسان دېگەن گۆش، قان، بەدەن، رەڭدىنلا ئىبارەت ئەمەس، ئىنسان دېگەن تەپەككۇر قىلغۇچىدۇر، ئېتىقاد ئىگىسىدۇر! بىر كىشى ئىشىنىپ، ئۇلۇغلايدىغان نەرسىلەر مېنىڭ ئۇ كىشىنى قەدىرلەپ ياخشى كۆرۈش ياكى نەپرەتلىنىپ ئۆچ كۆرۈشۈمنى بەلگىلەيدىغان ئۆلچەمدۇر. چۈنكى، پىكىر گۆش ۋە سۆڭەككە سۆيگۈ، قىممەت ۋە ئۇلۇغۋار مەنىلەر بەخش ئېتىدۇ. پىكىر يالىڭاچ ھەيكەل مىسالى بەدەننى يۈگەيدۇ، ئاڭ لىباسى كىيىۋىدۇ، ئۇنى كىشىگە ياقىدىغان تەبەسسىم ۋە كۆڭۈل سۇ ئىچىدىغان سۆھبەتكە قادىر قىلىدۇ. قىسقىسى، پىكىر بەدەننى ئىنسان قىلىدۇ».

بەگ خىيال دۇنياسىدا ئۆز - ئۆزىگە شۇ سۆزلەرنى قىلىۋاتقىنىدا، خىتتاي ئوفتسىپ سوراپ قالدى:

– بەگ جانابلىرى! سىزچە خىتتايلار بىلەن تۈركىستانلىقلارنىڭ پەرقى بارمۇ؟

– ئاسمان - زېمىن پەرقى بار.

ئوفتسىپ بۇنى ئاڭلاپ چۆچۈگىنىچە دەرھال بۇرۇلۇپ قاراپ:

– پەرقى نېمە؟؟ – دېدى.

– خىتتايلار غالب...

خىتتاي ئوفتسىپ قاقاھلاپ كۈلۈپ تاشلىدى:

– بۇنى كىم بىلمەيدۇ؟! بىز ھەردائىم غەلبە قىلىمىز. ئۇزۇن ۋە

شانلىق تارىخىمىز زەپەرلەر بىلەن تولغان.

– ئەپسۇن ئۇرۇشنىڭ ئالدى - كەينىگە نېمە دېگۈلۈك... –

دېدى بەگ.



قەدىمىي قۇمۇل (1875)

خىتتاي ئوفتسېرنىڭ چىرايى ئۆزگىرىپ كەتتى. ئاندىن ئۆزىنى ئازراق ئوڭشۇپلىپ:

— مۇستەملىكە بىزنىڭ مىللىي خاراكتېرىمىزنى يوق قىلىۋېتەلمىدى،
— دېدى. بىردەملىك سۈكۈتتىن كېيىن يەنە مۇنداق دەپ قوشۇپ قويدى:
— بىلىشىڭىز كېرەك، ئالىملار بىزنى ئۈستۈن خۇسۇسىيەتلەرگە
باي مىللەت دەپ قارايدۇ.
— قانداقسىگە؟

خىتتاي ئوفتسېر بەگ تەرەپكە بۇرۇلۇپ ئەستايىدىللىق بىلەن
چۈشەندۈرۈشكە باشلىدى. ئېرسىيەت ئالىملىرىنىڭ بايقىشىچە،
ئەگەر بىر خىتتاي باشقا بىر مىللەتتىن، مەسىلەن ياۋروپالىق
بىر ئايال بىلەن توي قىلسا تۇغۇلغان بالىلىرى خىتتاينىڭ خاس

ئالاھىدىلىكلەرگە ئىگە تۇغۇلارمىش. بۇنىڭ سەۋەبى، خىتتايلارنىڭ گېنلىرىنىڭ ناھايىتى كۈچلۈك ئىكەنلىكىدىنمىش.

بۇنداق سەۋىيەسىز مەمەدانلىقتىن بەزىگەن بەگ خىتاي ئوفتسېرغا:

— گېن دېگىنى نېمە ئىكەن؟ — دەپ سوئال قويدى.

— تاڭەي، بىلمەيمەن تەقسىر... ئاشۇنداق دېيىشىدىكەنغۇ.

— ۋاي خۇدايىم... ئەمىسە قىزلىرىڭلار ۋە بالىلىرىڭلارنى نېمىشقا ساتقان بولغىتىڭلار؟

— ئۇ... ئۇ دېگەن ئاپەت ۋە يوقسۇزلۇق ۋاقىتلىرى ئىدى. ماڭا ئۇ قارا كۈنلەرنى ئەسلەتمەڭ...

خىتاي ئوفتسېرنىڭ ئەپتى بىردىن قارىداپ كەتتى. نۇرسىز تەلەتدە ئاچچىق ئەلەمنىڭ ئىزلىرى ئوچۇق - ئاشكارا كۆرۈنۈشكە باشلىدى. بىردەم قېتىپ قالغاندەك تۇرغاندىن كېيىن، چەبدەس قەدەملەر بىلەن كىچىك قازناققا كىرىپ كەتتى. ھايال ئۆتمەي بىر شېشە ھاراقنى كۆتۈرۈپ چىقىپ تەلۈنلەرچە ئىچىشكە ۋە ئۆزىنى كاپاتلاپ، باش - ئاخىرى يوق، غەزەپ ئارىلاش ۋارقىراشقا باشلىدى:

— ئۇنى يىللارچە ئىزدىدىم...

— كىمنى دەيسىز؟

— سىڭلىمنى...

— ئۇرۇشتا يوقاپ كەتكەنمىدى؟

— ئۇنى ئەپپۇن ئۇرۇشى مەزگىلىدە بۇلاپ كېتىشتى... بەزى

بولمىغۇرلار... ئەخمەقلەر... ئانامنىڭ بىزنى تويغۇزۇش ئۈچۈن
سىڭلىمنى سېتىۋەتكەنلىكىنى جۈيلۈپ يۈرۈشىدۇ، لېكىن مەن
ئىشەنمەيمەن. يالغان... يالغان... ھەممىسى يالغان...

بەگ ئورنىدىن دەس تۇرۇپ:

— قايغۇرماڭ! ئوفتسىيەر. ئۆلىمالار بىلەن كۆرۈشكەندىن كېيىن،
سىزنى خۇش قىلىدىغان خەۋەر ئېلىپ كېلىمەن. ئەمدى چىقىپ
كەتسەم بولامدۇ؟ — دېدى.

ختىيائى ئوفتسىيەرنىڭ يۈزىگە قان يۈگۈردى، قەدەھنى سىقىمداپ
تۇرۇپ:

— ئازاد بولدىڭىز، بەگ جانابلىرى. چىقىپ كەتسىڭىز بولىدۇ. توي
كېچىسىدە تازا ئىچىمىز، ناخشا ئېيتىپ، ئۇسسۇل ئوينايىمىز. ئاياللار
بىلەن كۆڭلىمىزنى ئاچىمىز، قېنى قاراپ باقايلى، قايسى مىللەتنىڭ
سۈپەتلىرى غالىب كېلىدىكىن. مەشرىقتە ۋە مەغربىتە ئۇرۇش قىلدىم،
دائىم بېگىپلا كەلدىم. ئۆلۈم دېگەن ئەرزىمەس بىر نەرسە، ئۇ ھەقتە
كۆپ ئويلىنىپ باقمىدىم، شۇڭا ئانچە قورقۇپ كەتمەيمەن. مىڭ
قېتىملاپ ئۆلۈم گىرداۋىغا بېرىپ يانغاندىمەن، مانا يەنىلا غەلىبە
قۇچۇپ ئالدىڭىزدا تۇرۇۋاتىمەن. قۇمۇل مېنىڭ ئىلكىمگە ئۆتتى.
پۈتۈن خۇشاللىقىم غالىبىيىتىمنىڭ پەيزىنى سۈرۈشتۈر، ئۇنىڭدىن
باشقىسى بىر تىيىن. سىلەر جەننەت، جەھەننەم ھەققىدە بەك
كۆپ ئويلاپ كېتىدىكەنسىلەر.

— چۈنكى، بۇلار ھەقىقەت.

— قانداق دەيسىز؟

— ئالايلىق، سىز ھازىرلىق تولغان قەدەھنى تۇتۇپ تۇرۇۋاتىسىز.

— خوش...

— سىزنىڭ بۇ قەدەھتىن ئالغان زوقىڭىز، تاپقان ھۇزۇرىڭىز نەدە؟

— زوق ۋە ھۇزۇر؟

— ھەئە، زوق ۋە ھۇزۇر نەدە؟

— بۇلار ماددىي بىر نەرسە بولمىسا... بۇ ھەقتە ماركس، ئېنگېلس ۋە لېنىنلارنىڭ كىتابلىرىدا بىرەر نەرسە ئوقۇمىدىم. زوق ۋە ھۇزۇر ھەققىدە ھېچنېمە يازماپتۇ، چۈنكى ماددا ئەمەس بۇلار.

— لېكىن، ئۇنى ھېس قىلىسىز.

— شۇنداق، بولمىسا ئىچىپ نېمە قىلاي.

— دېمەك، ئۇ مەۋجۇت.

— ئەلۋەتتە، شۈبھىسىز.

— شۇ ھۇزۇرنى تۇتۇپ باقتىڭىزمۇ؟

— سىزمۇ مەنمۇ ئۇنى تۇتالمايمىز... بۇ مۇمكىن ئەمەس.

بەگ پىچىرلىغاندەك پەس ئاۋازدا:

— زوق ۋە ھۇزۇرنىڭ ئەڭ ئۇلۇغى ئاللاھنىڭ جەننىتىدۇر

ئوفتسىر، بىز ئۇنىڭدىن ھاراق - شارابىسىز بەھرىلىنىمىز.



3

بەگ تۇتقۇن قىلىنغان ۋاقتىدىكىدىن پۈتۈنلەي پەرقلىق بىر كەيپىيات بىلەن قايتىپ كەلدى. چىرايدا بەگلىكتىن ئەسەر كۆرۈنمەيتتى. كىمخاپ تونلارغا ئورانغان، قوغدىغۇچىلىرى ئەتراپىنى قورشىغان، قەسىر دەرۋازىلىرى ئۇنىڭ شەرىپىگە داغدام ئېچىلغان، يۇرت ئەتىلىلىرى زىيارەتكە كېلىشكە باشلىغانىدى. خىزمەتكارلارنىڭ كىيىملىرىمۇ بىر - بىرىدىن ئېسىل، كۆز قاماشتۇراتتى... لېكىن، بېگىمىز دىلى سۇنۇق، پەرىشان ھالدا ئىدى. بىر چاغدا مەن تەرەپكە سەل ئېگىشىپ تۇرۇپ:

— مۇستافا! سەنچە بەگ بولۇش دېگەن نېمە دېگەنلىك؟ — دەپ سورىدى.

سوئالنىڭ تېگىگە يېتەلمەي، نېمە دېيىشىمنى بىلەلمىدىم. تىلىم باغلىنىپ قالغاندەك، ئاغزىمدىن بىر ئېغىز گەپمۇ چىقمايۋاتاتتى. — گەپ قىلساڭچۇ، ھەي ئەخمەق! — دېدى ئۇ زەردە بىلەن. كېكەچلەپ تۇرۇپ جاۋاپ بەردىم:

— ئىتائەت ئۆزلىرىگە... ئەتراپلىرىدا... شۇنچە كۆپ خىزمەتكار پەرۋانە... — تىلىم كالۋاللىشىپ باراتتى. بەگ ئاچچىق كۈلۈپ قويدى، ئاندىن:

– بەگ دېگىنىڭ ئۆز – ئۆزىدىن رازى بولغان، ھۆر ئىنساندۇر.
مەن سۈكۈت بىلەن ساقلاپ تۇراتتىم، گېپىگە ئەپسۇسلانغان
رەۋىشتە داۋام قىلدى:

– ئەمما، مېنىڭ ھۆرلۈكۈم قېنى؟... دۈشمەن بىزنىڭ تۇپراقلىرىمىزنى
پاساتچىلىققا تولدۇرۇپ، شەرىپىمىزنى دەسسەپ چەيلەۋاتسا، مەن
قانداقمۇ ئۆزۈمدىن رازى بولالايمەن؟ ئۇنىڭ ئۈستىگە، شەرىپىمىزنى
پاتقاققا مەلەپ، بىر تىيىنغا ئالغۇسىز قىلىۋەتتۇق. ھەي مۇستافا،
دېنىمىز شان – شەرىپىمىزدۇر. مەن ئۆزۈمدىن قانداقمۇ رازى بولاي؟!
ئاندىن ئۇدۇلدىكى ئاران كۆز يەتكۈدەك يىراق تاغ چوققىلىرىنى
ئىشارەت قىلدى:

– ئاشۇ كۆرۈنۈۋاتقان تاغ چوققىلىرىدا، قەھرىمان پادىچىلار
ياشايدۇ. دۈشمەن ئۇلارنى قەھەر – غەزەپكە قويالمىدى، ئاياللىرىغا
قول سوزالمىدى... ئۇلار قوي – ئۆچكىلىرىنى سېغىپ ئىچىپ،
يۈڭىدىن يىپ ئېگىرىپ خاتىرجەم ھالدا ئاللاھقا ئىبادەت قىلىپ
ياشايدۇ. ئۇلار ئاللاھدىن باشقا ھېچكىمدىن قورقمايدۇ. مانا شۇلار
تاجى يوق شاھلار، تەختى يوق سۇلتانلاردۇر، مەنمۇ ئاشۇنداق
بولۇشنى ئارزۇ قىلىمەن، ئى مۇستافا!
– ئۇلار سىزنىڭ پۇقرالىرىڭىزدۇر، بېگىم.

– قۇل دېگەننىڭ پۇقراسى بولمايدۇ، مۇستافا! قۇللار بويۇنتۇرۇق
ۋە خورلۇقتىن باشقىنى بىلمەيدۇ.

بەگ قەسىرگە ناھايىتى پەرىشان ھالدا كىرىپ كەلدى. بالا –
چاقىلىرى ئەتراپىغا ئولاشتى. ئۇندىن كېيىن ئۆلىمالار ۋە ھەرقايسى

يۇرت چوڭلىرى توپ - توپ بولۇپ ئۇنىڭ زىيارىتىگە كەلدى. شۇ كۈنى كەچتە ئۇنتۇلماس تارىخىي يىغىلىش ئۆتكۈزۈلدى، ئىشتىراكچىلارنىڭ ئىچىدە خوجا نىياز ھاجىمۇ بار ئىدى. چوڭلارنىڭ باشلىرى غەم - قايغۇ، ئىزتىراپتىن ساڭگىلاپ كەتكەن ئىدى. بەگ: - ئەزىمەتلەر! نەدە يىقىلغان بولساق شۇ يەردىن دەس تۇرۇشىمىز كېرەك.

- قانداق قىلىپ؟

بەگ خوجا نىياز ھاجىنىڭ بۇ سوئالىغا جاۋابەن مۇنداق دېدى:

- بەگلىك، ئۇلۇغلىق تونلىرىمىزنى سېلىۋېتىپ، يىلقا - پادا باقىدىغان چوپان ھالىتىمىزگە قايتىمىز. ئاندىن ئۇرۇشنى قايتىدىن باشلايمىز. بۇ يولدا ئۆلسەك، بىز ئۈچۈن شەرەپ؛ ھايات قالساق، ئەنە شۇ چاغدا خەلققە ئۆزىمىزنى بەگ دېيەلەيمىز. مەغلۇپ بولغۇچىنىڭ بەگ تۈگۈل، پاشىپ بولۇشىمۇ توغرا ئەمەس. مەغلۇپلارنىڭ ئادەم باشقۇرۇشى مەسخىرە خالاس. بىز ئۆزىمىزنى بەگ دەپ يۈرۈيمىز، بىر كاپىر خىتتاي بىزگە جورۇقچىلىق قىلدۇ. بۇنىڭ ئۆزى بىچارىلىك ۋە يارىماسلىق بولماي نېمە؟...

خوجا نىياز ھاجى قەسىرنى قاپلىۋالغان ئۈمىدسىزلىك تۇمانلىرىنى تارقىتىۋەتمەكچى بولۇپ، يۇقىرى ئاۋازدا:

- بەگ جانابلىرى، ئاقساقاللار! خىتتاي ئوفىتسېرنىڭ تەلپىگە «قوشۇلۇشىمىز» لازىم! - دېدى.

ئۇنىڭ بۇ گېپى ئولتۇرغانلار ئارىسىدا غۇلغۇلا قوزغىۋەتتى. قاتتىق ئېتىرازلار كۆتۈرۈلۈشكە باشلىدى. لېكىن، بەگ تەمكىن

كۈلۈمسىرەپ تۇرۇپ:

— مەن خوجا نىيازنىڭ پىكرىگە قوشۇلمەن. قاۋان خىتاي سۆيۈملۈك قىزىم بىلەن ئۆيلىنىدۇ، توي مۇراسىمى بۇ قەسىردە ئۆتكۈزۈلىدۇ. مۇشۇنداق قىلىش ئارقىلىق قۇمۇل خەلقىنىڭ ئەزىز جانلىرىنى قۇتقۇزىمىز، قۇمۇلنىڭ ھېچكىمنى ساق قويمايدىغان قۇشخانغا ئايلىنىپ كېتىشىنىڭ ئالدىنى ئالىمىز.

ئۆلىمالاردىن بىرى ندا قىلدى:

— ئاللاھ ئۆزۈڭ بار!...

بەگ قايتۇرۇپ:

— ئاللاھ بىز بىلەن بىللە، بىزنى ھەرگىز خار قىلمايدۇ، — دېدى.

— بىز شەرىئەتنى ئاياغ ئاستى قىلىۋاتساق، ئاللاھ قانداقمۇ بىزنى خار قىلمىسۇن؟

پىچىرلاشلار، كۇسۇرلاشلار ئۇچ ئالدى. يىغىن ئەھلى پەس ئاۋازدا تالاش - تارتىشقا چۈشكەن ئىدى. بىردەم بەگنىڭ، بىردەم خوجا نىياز ھاجىنىڭ يېنىغا قاترايتتى. ئۇلارنىڭ ئېغىزلىرى مىدىرلاپ، قوللىرىنىڭ ئىشارەت قىلغىنى، كۆزلىرىنىڭ ھەيرانلىق ۋە ھوشيارلىق بىلەن گاھ قىسىلىپ، گاھ پارقراپ كەتكىنىلا كۆرۈنەتتى.

ئەتىسى خىتاي ئوفىتسىپىغا بىر مەكتۇپ ئېلىپ باردىم. مەكتۇپتا بەگنىڭ ئۆز قىزىنى خىتايغا بېرىشكە رازى بولغانلىقى، توي مۇراسىمىنىڭ بەگ قەسىرىدە ئۆتكۈزۈلىدىغانلىقى يېزىلغان ئىدى. زىياپەتكە پۈتۈن چوڭ - كىچىك خىتاي باشلىق ۋە قوماندانلار تەكلىپ

قىلىنغان ئىدى. خىتتاي ئوفتسىپر خەۋەرنى كۆرۈپ خۇشاللىققىدىن خۇددى يوقىتاي دېدى. دىنىي توسالغۇلار بۆسۈلگەن ئىدى.

قۇمۇل خەلقىنىڭ نارازىلىقى ۋە غەزىپى ئەمدىلىكتە بەگ ۋە ئۆلىمالارغا توغرىلاندى. كىچىك قوزغىلاڭچى جامائەتلەرمۇ شەكىللىنىپ ئۆلگۈردى. بەزى جامائەتلەر ئۆلىمالارنىڭ پەتۋاسى، بەگنىڭ تەسلىمىيىتىگە نارازىلىقىنى ئوچۇق - ئاشكارا ئىپادە قىلىشقا باشلىدى. خىتتاي ئەسكەرلىرى ئۇلارنى قورال كۈچى بىلەن توسۇپ قالماقچى بولۇشتى، لېكىن بېگىمىزنىڭ شەرتى بويىچە مۇراسىمنى ساق - سالامەت تۈگىتىۋالغۇچە يەرلىكلەردىن ھېچكىمگە زىيان - زەخمەت يەتمەسلىكى كېرەك ئىدى. ئىش ئۆتسە، خەلقىمۇ ئامال يوق قوبۇل قىلاتتى، باش ئېگەتتى. ئاخىرى توپلانغان ئالامان ھەرخىل ۋەدىلەر بىلەن تارقىتىلدى.

ئۇ كېچە قۇمۇلنى قاپلىغان زۇلمەت ۋە بۇ بولغۇلۇقلار غۇرۇرلۇق ئەركەكلەرگە ھار كېلىۋاتاتتى. دەل شۇ زۇلمەتلىك كېچىدە، قەسىردە ئاجايىپ بىر ۋەقە يۈز بەردى. بەگنىڭ قىزى دادىسىنىڭ يېنىغا كېلىپ:

– ئۇنىڭغا تەگمەيمەن دادا! قانداقمۇ سىلگە ئىتائەت قىلىش بەدىلىگە ئاللاھقا ئاسىيلىق قىلاي؟! ئاللاھ مەندىنمۇ ۋە سىلدىنمۇ ئەزىزدۇر، – دېدى.

– ئاللاھ ئۆزلەنىڭ مۇشۇنداق قىلىشلىرىنى خالايدۇ قىزىم.

– ئاللاھ پەقەت خەيرلىك ئىشلارنىلا خالايدۇ.

– خەيرلىك ئىش دەپ ئويلىغىنىمىزنىڭ خەيرلىك بولۇشىنى كۈتىمىز.

قىز ئېسەدىگەنچە:

– سەندىن ئادا – جۇدا بولدۇم! قەسىردىنمۇ ئادا – جۇدامەن!
مېنى كەتكىلى قوي! – دېدى.

بەگ قىزنىڭ ئالتۇندەك سېرىق چاچلىرىنى سىلاپ تۇرۇپ:

– چىلىۋىرىلەرنىڭ ئارىسىدىن قانداق چىقىپ كېتۈرلە؟ – دېدى.

قىز ئۆزىنى ئىچكىركى ئۆيگە ئاتتى، كىشىنىڭ قەلبىنى لەختە – لەختە قىلىپ يىغلاۋاتاتتى. ئۆزى بىر كىچىك ھۇجرىغا بېكىنىۋالغان بولۇپ، ئانىسىنىڭ «ئىشىكىنى ئاچ» دەپ يالۋۇرۇشلىرىغا پەرۋا قىلمايتتى. ئانا ئەنسىرەپ ئىشىك يوپۇقىدىن ماربلىغان ئىدى، قىزنىڭ قولىدا خەنجەر تۇتۇپ، ئاللاھقا ئىلتىجا قىلىۋاتقاندا ئاسمانغا قاراۋاتقانلىقىنى كۆرۈپ قالدى ۋە دەرھال قىزنىڭ دادىسىغا خەۋەر قىلدى. دادا ئىشىكىنى بار كۈچى بىلەن ئىتتىرىپ ئاچتى – دە، خەنجەر قىزنىڭ كۆكسىگە پېتىشتىن بۇرۇن ئۇنى توختىتىۋېلىشقا ئۈلگۈردى.



ختتاي ئوفتسىپ باشچىلىقىدىكى ھەربىي ئورگېستىر، ئوت پۈركۈيدىغان سېرىكچىلەر ۋە خىتتايجە ئۇسسۇل ئوينىدىغان سەنئەت - چىلەردىن شەكىللەنگەن بىر توپ خىتتاي يېتىپ كەلدى.

ھالبۇكى، بىچارە قۇمۇل خەلقى شەھەرنىڭ قەلبىدىن بارغانسېرى يىراقلىشىۋاتاتتى. يالغۇز دەرەخلەرنىڭ دالدىلىرىدا، ئېرىق - ئۆستەڭ بويلىرىدا ئاللاھقا يالۋۇرۇپ سەجدە قىلىپ، دۇئا قىلىشىۋاتتى. بەزى سوپىلار كونا مازار - غوجامالاردا، تېخى چىراقلىرى سۇندۇرۇلۇپ، ئۆچۈرۈلۈشكە ئۈلگۈرمىگەن قەدىمىي مەسجىد - خانىقالاردا ساقاللىرىنى كۆز ياشلىرى بىلەن يۇيۇۋاتاتتى.



قۇمۇل جاساق ۋاڭلىق سارىيى

بەگ قەسىرىنى بۇنداق بەخت - سائادەتلىك ھالدا كۆرۈش مېنى ھەيران قالدۇراتتى. بەگنىڭ تاغدىن كېلىدىغان بىر جامائىتى بولۇپ، ھەرقېتىم مۇھىم پائالىيەتلەردە ئۇلارنى جەزمەن تەكلىپ قىلاتتى. ئۇلار كۆرۈنۈشتە بەگلىك ھەيۋىتىنى ئاشۇرۇش ئۈچۈن

كېلەتتى. ئەمەلىيەتتە، بەگ بىرەر ئۆكتىچىنىڭ ئەخمەقلىق قىلىپ زىياپەتنى پاجىئەگە ئايلاندۇرۇپ قويۇشىدىن ئەنسىرەيتتى، شۇڭا بۇ تاغلىق پالۋانلارنى قەسىرنىڭ تەرەپ - تەرەپلىرىگە ئورۇنلاشتۇرۇپ، يۈكسەك ئىنتىزام بىلەن كىرىپ - چىقىشىنى قاتتىق تەقىپ قىلىش ھەققىدە بۇيرۇق بەرگەن ئىدى.

خىتتاي ئوفىتسېر «خىتتاي ۋە تۈركىستانلىقلارنىڭ دوستلۇقى ئۈچۈن» دەپ ئىچىۋەردى، ھەتتا مەستلىكتىن دەلدەڭشىپ قالغۇچە ئىچتى ۋە سۆزلەشكە باشلىدى:

— كونا ئۆرپ - ئادەتلەرنىڭ بويۇنتۇرۇقىدىن قۇتۇلغان چېغىمىزدا، زامانىۋى ئىنسانلارغا ئايلىنىمىز. زامانىۋى ئىنساننىڭ ئىلاھى دەل ئۆز نەپسىدۇر. ئۇنىڭغا ئاسمان ئىلاھى ھۆكۈمرانلىق قىلالمايدۇ، كۆرۈنمەس قۇۋۋەت ئۇنى قورقۇتالمايدۇ. ئانام ماڭا «پالانى ئىشنى قىلما، تەڭرى كەچۈرمەيدۇ» دېگەن چاغلىرىدا، مەن «قېنىكەن شۇ تەڭرى؟» دەيتتىم. ئانام كۆزلىرى ياشلانغان ھالدا ئاسماننى ياكى باشقا بىرەر تەرەپنى، ياكى بولمىسا بىرەر بۇتنى كۆرسىتەتتى. مەن قاقاھلاپ كۈلۈپ كېتەتتىم ۋە كۆڭلۈم خۇش بولىدىغان ئىشنى قىلىۋېرەتتىم، ئانام ماڭا خۇددى مەن قاتتىق چوڭ گۇناھ قىلىۋاتقان دەھشەت ئىچىدە قاراپ قالاتتى. ھا... ھا... ھا... سىڭلىم بۇلاپ كېتىلگەندىن كېيىن، ئاناممۇ ئۆلۈپ كەتتى. ئۆلەر چېغىدا قولىدا بىر تال كىچىك بۇتنى چىڭ سىقىمداپ، قۇچاقلۇۋالغان ئىدى. ھى... ھى... ئانام ئۆلگەندىن كېيىن، ئۆيىمىزدىكى بارلىق چوڭ - كىچىك بۇتلارنى يىغدىم ۋە ئازراق بۇغدايغا تېگىشتىم. ھا... ھا... قەدىرلىك تۈركىستانلىق دوستلار، مەرەزىدەك چاپلاشقان كونا

بەگ مەيدانىنىڭ ئوتتۇرىدا تۇرۇپ يۈز بېرىۋاتقان ئىشلارغا قاراپ كۆزلىرى ياشلىنىۋاتاتتى. قىزى يېنىغا كەلدى، بەگ قىزنى مېھىر بىلەن قۇچاقلاپ تۇرۇپ:

– مانا ئەمدى ئۆزۈمنى بەگ دىيەلەيدىغان بولدۇم، – دېدى.

قىز ھەسرەت بىلەن:

– ئۇلار بىزنى ھەرگىز بۇنداقلا قويۇۋەتمەيدۇ، – دېدى.

بەگ كۈلۈپ قويدى ۋە:

– ئەمدى ھاياتىمنىڭ ئاخىرىغىچە بەگ بولۇپ ياشايمەن. يەنى قورالنى تاشلىمايمەن، يەنە بىر قېتىم يېڭىلىشنى قوبۇل قىلالمايمەن. ئەگەر مەغلۇپ بولغۇدەك بولساق، جىھاد يولىدا ئۆلگۈچە ئېلىشىمەن. پەقەت مۇشۇ يول بىلەن بەگ ياشاپ، بەگ پېتى ئۆلۈپ، ئاللاھنىڭ ئالدىغا مۇسۇلمان ھالىتىدە بارالايمەن، – دېدى.



تۆرت ئەتراپ نۇرغا تولدى، زەپەر بايرىقى قۇمۇلنىڭ ھەر تەرەپىدە لەپىلدىدى. بايرىقنى بېگىمىز كۆتۈرگەن، خوجا نىياز ھاجى قوماندانلىق قىلغان «پىلانلىق قىساس» نىڭ خەۋىرى ناھايىتى تېزلا ئەتراپتىكى يۇرتلارغا تارقىدى. دىنىم ۋە ۋەتىنىم ئۈچۈن شىددەتلىك قىساس قاينىمىغا ئۆزۈمنى ئاتقان بىرى بولۇشۇمغا قارىماي، قىزىق جەڭنىڭ تېخى باشلانمىغانلىقىنى ھېس قىلماقتا ئىدىم. خىتايلار ۋەھشىيلەرچە ئۆچ ئېلىپ يايىپىشل تۇپراقلىرىمىزنى قىپقىزىل قانغا بويىمغۇچە بولدى قىلمايتتى.

ھايات ۋە مامات ھەققىدە ئويلنىشقا باشلىدىم. بۇ دۇنيادا ھېچنېمە باقى ئەمەس تۇرسا، ئاللاھنىڭ ھۇزۇرىغا كېتىشتىن نېمىشقا قورقىمىز؟ شەھىدلەرنىڭ بارار جاينىڭ جەننەت ئىكەنلىكىنى بىلىپ تۇرۇپ، ئۆلۈم مەيدانىغا مەردانلەرچە كۆكرەك كېرىپ شوڭغۇپ كېرىپ كېتىشتىن بىزنى نېمە توسۇپ قالدۇ؟ ئۆلىمالىرىمىز مەسجىدلەردە بىزلەرنىڭ ئىنسانىيەت ئىچىدىن چىقىرىلغان ئەڭ ياخشى ئۈممەت ئىكەنلىكىمىزنى سۆزلەيتتى. ھالبۇكى، بىزگە خىتتاينىڭ ھۆكۈمران بولۇۋالغىنىغا، غەرب تەرەپتىكى قېرىنداشلىرىمىزنىڭ يۇرتىنى رۇسلارنىڭ ئىشغال قىلىۋالغىنىغا قاراپ، ئۆزىمىزنى بىچارە ئۈممەتتەك ھېس قىلاتتىم. خورلۇق ئىچىدە قالغان، پۈتمىزدىكى رەزىل كىشەنلەر قەدەملىرىمىزنى ئاستىلاتقان، ھۆرمىتىمىز ۋە ئادىمىيلىكىمىز ئىمانسىز بىر مىللەت تەرىپىدىن دەپسەندە قىلىنىۋاتقان، ئار - نومۇس ئىچىدىكى

بىر ئۈممەتكە ئايلانغان ئىدۇق.

— مەن كەلدىم، مۇستافا.

— نېمە دەپ كەلدىڭ، چولپان؟

— سەن مېنىڭ ھاياتىم، روھىمىسەن. سېنىڭ قىلىچىڭنى ئويىنىتىپ،
دۈشمەنلەرنى يەر چىشلەتكەن قەھرىمانلىقنى كۆرۈپ، سەن
بىلەن كۆرۈشۈشكە تەقەززا بولدۇم.

— چولپان، ياخشى كۆرۈدىغانغا باشقا بىرنى تېپىۋال.

— مېنىڭ ئىزدىگەن كىشىم دەل سەن، مۇستافا.

زۇلمەت باسقان دەھشەتلىك كېچە ئاسمىغا قارىدىم، مۇشۇنداق
كېچىلەردە كۆيۈككە ئايلانغان ئارزۇلار ۋە ئەسلىمىلەرنى ئويلىدىم:

— چولپان، كېچىلەر شېرىن، لېكىن ھەقىقەتتىن يىراق خياللار
بىلەن تولغان.

— بۇ كېچە كۆڭۈل بېرىشكەنلەرنىڭ كېچىسىدۇر.

— ياق، مەن بۇ كېچىدە قانلىق ئېلىشىشلاردىن باشقا بىر نەرسە
كۆرمىدىم.

ماڭا يېقىنلاشتى، توڭلاپ كەتكەن قوللىرىمنى ئالقىنىغا ئېلىپ
تۇرۇپ:

— كەينىمىزگە قارىغىنە، رەڭگارەڭ خۇشپۇراقلىق گۈللەر بىلەن
تولغان قەسر گۈللۈكى تۇرۇپتۇ، — دەپ پىچىرلىدى.

— بۇ ئىشلار يۈز بېرىشتىن بۇرۇن ئويلىنىشنى ئويلايتتىم، چۈنكى
ئارزۇ قىلىدىغان باشقا ئارمىنىم يوق ئىدى.

– ھازىرچۇ، مۇستافا؟

– ھازىر ھەممەيلىن كۆڭۈل ئارزۇلىرىنى ئەتىگە ئېلىپ قويدىغان ۋاقىت. چۈنكى، جىھاد بار.

– جىھاد بولسا نېمە بويىتۇ؟ ھەم دۈشمەن بىلەن ئېلىشىشقا، ھەم بالىلىق بولۇشقا كۈچۈڭ يېتىدۇ سېنىڭ.

– چولپان، بۇ كېچە ۋىسال زامانىمىز ئەمەس.

– قاچان ئەمەس؟

– بۇنى ئاللاھ بىلىدۇ.

ماڭا ئەلەملىك تىكىلىپ قارىدى ۋە ئاۋازىنى كۆتۈرۈپ غەزەپ بىلەن:

– سىلەر ئۆزۈڭلارنى زادى كىم چاغلاقلاپ قالدىڭلار؟ ئۆزۈڭلارچە لەكىمىڭلاپ ئادىمى بار شۇ خىتتاينى يېڭەلەيمىز، دەپ ئويلاپ قالدىڭلارمۇ؟ توپىمىزنى قىلىپ، بۇ يەردىن كېتەيلى.

ئاچچىققىنە كۈلدۈم، ئۇنىڭ قولىنى چىڭ سىقىپ تۇرۇپ:

– بىز خاتىرجەم ياشىيالايدىغان يەر نەدە؟ شەرقتىن خىتتاي بالاسى كېلىۋاتىدۇ، غەربتىن قىزىل ئۆلۈم قىستاۋاتىدۇ. بىزنىڭ باشقا تاللىشىمىز يوق، يا ئۆلۈم، يا كۆرۈم، نېمە كۆرسەك مۇشۇ يۇرتتا كۆرىمىز.

– ئۆلۈم كەلمەيلا سېنىڭ قەلبىڭ ئۆلۈپ بويىتۇ، – دەپ قولىنى سىلكىپ تارتىۋالدى.

– مەن جەڭ ئۈچۈنلا ياشاۋاتىمەن.

– ئۇرۇش ھېچ نەرسىنى توختىتىپ قويغىنى يوق، مۇستافا...

گۈللەر بىخ سۈرىدۇ، غۇنچىلار چېچەكلەيدۇ؛ بېغىر ئاياغ ئانىلار يەڭگىيدۇ؛ چوپانلار تاغ باغرىدا ناخشا توۋلايدۇ؛ دېھقانلار زىرائەت تېرىيدۇ ۋە ھوسۇل يىغىدۇ... سەنچۇ، كالاڭدا ئۇرۇشتىن باشقا نەرسە بارمۇ؟! بەجايىكى، تەركىدۇنيا بولۇپ خىلۋەتتە ئۆزىگە بۇتخانا سېلىپ ئىچىگە بېكىنىۋالغان ئەخمەق راھىبلارغا ئوخشاپ قاپسەن.

سۆزلىرى تەسىرلىك ئىدى. سەمىيەت بۇلىقنىڭ تامچىلىرىدەك، ئىللىقلىققا تولغان ھاياتتەك كىشىنى ئېرىتىۋېتەتتى. پېشانەمدىن تەر ئېقىۋاتقىنىنى ھېس قىلدىم. دېمەك، جىددىيلىشىپ چىڭغا چىققان نېرۋىلىرىم ئاستا - ئاستا بوشىشىۋاتاتتى. كۆزلىرىم ئاي نۇرىدا گۈزەللىكى تېخىمۇ نامايان بولغان ياپيېشىل تۆپىلىكلەرگە تىكىلىپ قالغان ئىدى. نەمخۇش، سالقىن ھاۋادىن قانغۇچە نەپەس ئالدىم.

— سېنى سۆيىمەن، چولپان.

— ئەمىسە ۋىسالىمىز قاچان؟

— ئىشقىلىپ سەن ئويلىغاندىن تېز بولىدۇ.

ئاتلارنىڭ كىشىنەشلىرى، ھارۋىلارنىڭ تاراقلىشى ۋە باشقا ئاۋازلار ئاڭلىنىشقا باشلىدى. ئۆيەر - بۇيەردە مىدىرلاۋاتقان كۆلەڭگىلەرنى كۆردۈم. بىلىدىمكى، كېڭەش يىغىلىشىغا ئاز قالغان ئىدى. ئۇنىڭغا ئەگىشىپلا ئالدىنى ئالغىلى بولمايدىغان شىددەتلىك ۋەقەلەرنىڭ يۈز بېرىشى مۇقەررەر ئىدى.

— دەرھال بۇ يەردىن كەتكىن، چولپان! — دېدىم.

پەرىشتىلەردەك يەڭگىل قەدەملىرى بىلەن قەسىرنىڭ يان ئىشىكىدىن چىقىپ، تۈن پەردىسى ئىچىدە غايىپ بولدى. جىسمى كۆز ئالدىمدىن كەتكەن بولسىمۇ ئۇنىڭ گۈزەل سىماسى يېشىل

ياقۇتتەك نۇرلۇق كۆزلىرى، ئاق - سۈزۈك يۈزى، ھاياتبەخش كۈلۈمسىرەشلىرى قەلبىمگە چوڭقۇر ئورناپ كەتكەن ئىدى.

بەگ قەسىرىدە چوڭ بىر يىغىلىش ئۆتكۈزۈلدى. ئەدب - ئۆلىمالاردىن مەرگەن - پالۋانلارغىچە يۇرت چوڭلىرىنىڭ ھەممىسى قاتناشقان ئىدى. شەرقىي تۈركىستانغا تەۋە باشقا يۇرتلاردىنمۇ ۋەكىللەر كەلگەن ئىدى. بەگ سۆز باشلاپ:

- بىلىشىمىز كېرەككى، تۈنۈگۈنكى جەڭدىن قاچقىلى بولمايتتى. چۈنكى، قۇمۇل خەلقىلا ئەمەس، پۈتۈن تۈركىستان خەلقى ئىسلامىي قەدىر - قىممەتلىرىمىزنىڭ ئاياغ ئاستى قىلىنىشىغا قول قوۋۇشتۇرۇپ قاراپ تۇرالمايتتۇق. خىتاي ئوفتسىر ئۆزى چىقىرىۋالغان «قانۇن»نى ئەمەلدىن قالدۇرۇشقا ئۈنىدى، شۇڭا قوراللىق توقۇنۇشتىن باشقا يول قالمىدى. بەزىلەر بىزنىڭ ھەرىكىتىمىزنى «ئەخمەقلىق» دەپ ئەيىپلەپتىمىش. ئۇلارچە بىز ئىشنىڭ ئاقىۋىتىنى، خەۋپ - خەتەرنى ھېسابقا ئالماي ئىش تۈتۈپتىمىزمىش. لېكىن، شۇنداق قىلمىغان بولساق، تەسلىم بولساق بولاتتى - شۇ، باشقا تاللاش بارمىدى - يا ؟

بۇرۇنمۇ تەسلىم يولىنى تاللاپ باققان ئىدۇق، مانا دەردىنى ھازىرغىچە تارتىۋاتىمىز. مەغلۇپ بولغۇچىنىڭ قانچىلىك پەس ئورۇنغا چۈشۈپ قالدىغانلىقىنى كۆرۈۋاتىمىز. شۇڭا، نەتىجىسىنىڭ قانداق بولۇشىدىن قەتئىينەزەر، ئۇلارغا بىزنىڭمۇ غەزەپلىنەلەيدىغانلىقىمىزنى بىلدۈرۈپ قويماقتىن باشقا تاللىشىمىز يوق ئىدى.

يىغىن ئىشتىراكچىلىرىدىن بىرى بۇ ۋەقەنىڭ بىر خاتالىق ئىكەنلىكى توغرىسىدا گەپ قىلىپ:

– تۈركىستانلىقلاردا خىتتايلار بىلەن ئېلىشقۇدەك قۇۋۋەت يوق. سەككىز مىليون تۈركىستانلىق خەلق تۆرت يۈز مىليون نوپۇسلۇق خىتتاينىڭ تاقابىل تۇرالمىدۇ. شۇڭا، خىتتاينىڭ يۇقىرى دەرىجىلىك ئەمەلدارلىرىغا ئەلچى ئەۋەتىپ، تىنچلىق سۆھبىتى ئېلىپ بېرىشقا تىرىشىپ باقساق بولىدۇ. بەلكىم، زۇلۇمنى يېنىكلىتىپ قالار. دىنىمىزغا ۋە ئۆرپ – ئادەتلىرىمىزگە قارشى چىقىدىغان قانۇنلارنى ئەمەلدىن قالدۇرۇپ قالار. ئۇرۇشۇپ ئۇلارنى يېڭەلمەسلىكىمىز ئېنىق، شۇڭا سىياسەت يولى بىلەن، يەنى سۈلھ بىلەن ھەل قىلىشىمىز لازىم، – دېدى.

بۇگەپنى يىغىندىكى بەزى چوڭلار قوللىدى. خىتتاينىڭ شەرقىي تۈركىستاندىكى ئالىي ھۆكۈمدارى جىن شۇرېنغا ئەلچىلەر ئۆمىكى ئەۋەتىش تەكلىپىنى بېرىشتى. بۇگەپنى ئاڭلىغان خوجا نىياز ھاجى غەزەپلەنگەن ھالدا بارماقلىرىنى شىلتىپ تۇرۇپ سۆزلەشكە باشلىدى:

– جانابلار! ئەگەر سىلەر ئەلچى ئەۋەتسەڭلار، ئەۋەتكەن ئەلچىلىرىڭلارنىڭ قويغا ئوخشاش بوغۇزلاڭىدىن باشقا خەۋەر كېلىدۇ، دەپ ئويلىماڭلار! قۇمۇلدا ئادەملىرىنىڭ جاجىسىنى بەردۇق، خىتتايلار بىزنى ھەرگىز ئەپۇ قىلىۋەتمەيدۇ. مېنىڭچە بولغاندا، ئۇرۇشماقتىن باشقا يول يوق. تىنچ يول بىلەن ھەل قىلىشنىڭ ئۇسۇلىنى ئىزدەپ ئولتۇرۇشىمىز ۋاقىت ئىسراپچىلىقىدىن باشقا نەرسە ئەمەس. بۇ خەقنىڭ قېنىدا بار ۋەھشىيلىك، قاتىللىق. ھېچقانداق سەۋەب بولمىسىمۇ قەتلىئامدىن چېكىنمەيدىغان بۇ خەق، بىر ئوفتسىبىرنى ئادەملىرى بىلەن قوشۇپ يوقاتقان تۇرساق، ئەھۋال

مەنمۇ قوزغالغانلارنىڭ ئىزىدىن مېڭىۋاتاتتىم. بىر يېڭى روھنىڭ ئۈمىدسىزلىكىگە تولغان قاراڭغۇلۇقنى يېرىپ تۇغۇلۇۋاتقانلىقىنى كۆردۈم. خىتتايلارنىڭ كۆپلۈكى ھېچكىمنىڭ خىيالىغا كىرىپ چىقمايتتى. مۇجاھىدلار ئوق - دورا ۋە قورال - ياراققا ئېرىشىش ئۈچۈن مۇسابىقىگە چۈشكەن ئىدى. خىتتايلارنىڭ ئادەم سانى ۋە قورال - ياراق جەھەتتىكى ئۈستۈنلۈكى ھەققىدىكى تەشۋىشلەر مۇجاھىدلارنىڭ ئاياغلىرى ئاستىدا ئېزىلىپ، يوق بولدى. بىلەرمەن كىشىلەرچە بولغاندا بۇ تەلۋىلىك ئىدى. جەسۇر ئادەملەرچە بولغاندا يەر يۈزىدە ھېچقانداق كۈچ بۇ ئىنقىلاب قوشۇنىنى توسۇپ قالالمايتتى. ئاللاھقا قەلبىنىڭ چوڭقۇر قاتلاملىرىدىن ئىمان ئېيتقان مۆئمىنلەر بولسا جېھادنىڭ ئۆزلىرىگە پەرز قىلىنغانلىقىنى بىلگەچكە، قوراللىق ئۇرۇشنىڭ ئاخىرىغىچە داۋام قىلىشى كېرەكلىكىنى تونۇپ يەتتى. ئۇلارنىڭ ۋەزىپىسى كۇپۇر ۋە تاغۇتلار بىلەن ئېلىشىشتا چېكىنمەي ئالغا ئىلگىرىلەش بولۇپ، يېڭىش - يېڭىلىش بولسا ئاللاھنىڭ ئىلكىدىكى ئىشلار ئىدى. ئۆلۈم ئۇلار ئۈچۈن ئەرزىمەس بىر نەرسە ئىدى.

پادىچىلار خەلق ناخشىلىرىنى توۋلىغاچ تاغلاردىن توپ - توپ بولۇپ چۈشتى؛ دېھقانلار ياماق چۈشكەن كىيىملىرى بىلەن دات باسقان قوراللىرىنى كۆتۈرۈپ، تەكبىر ۋە تەھلىل توۋلىغاچ يېتىپ كەلدى... قەسىرنىڭ ئەڭ ئېگىز پەشتاقلارنىڭ بىرىدىن قاراۋاتاتتىم، كوچىلار ئادەم دېڭىزىغا ئايلانغانىدى. ئۇلۇغ ئەجدادلىرىمىز بىنا قىلغان ئەزان مۇنارلىرى ۋە قۇببىلەرگە تاڭ نۇرى چېچىلىشقا باشلىدى. سۆيۈملۈك يۇرتىمىز ياپېشىل جەننەتتەك باغلىرى،

يىمىرىلمەسلىكنىڭ سىمۋولى بولغان مۇستەھكەم ئىمارەتلىرى بىلەن ئالتۇن تاڭغا ئۇلاشقان ئىدى. ئالدىراپ پەسكە چۈشتۈم. پەشتاقتىن چۈشۈپلا ئۇنى كۆردۈم:

– نېمە بولدى، چولپان؟

ئۇنىڭ قىياقتەك كىرىپكىلىرى نەملەشكەن ئىدى.

– ماڭامسەن؟ – دېدى.

قايغۇلۇق بېقىشلىرى يۈرەككە نەشتەردەك سانجىلاتتى.

– ئەمىسچۇ؟! مۇستافا ئات – ئېشەككە يەم بېرىپ، پادا بېقىپ

قېلىپ قالامدىكىن، دېگەنمۇ؟

– ھەممىڭلار كېتىسىلەر...

– شۇنداق. خورلۇق ئىچىدە ياشىغاندىن مىڭ ئەۋزەل...

ماڭا ئۇزۇندىن ئۇزۇن تىكىلىپ قارىغاندىن كېيىن:

– سېنى قايتىپ كەلمەيدىغاندەكلا ھېس قىلىۋاتىمەن، – دېدى.

– ماڭا بولغان سۆيگۈڭ چىن بولسا، قەلبىڭگە بىر ئىشلار ئايان

بولغان بولۇشى مۇمكىن.

– ئەندىشە چوڭقۇر سۆيگۈنى چارچىتىۋېتىدۇ.

– ئەندىشە؟ – دېدىم بېشىمنى چايقاپ.

– شۇنداق. ساڭا يالغان سۆزلىگۈم يوق.

– گۈزىلىم، ھەقىقىي سۆيگۈ دېگەن ئۆلمەس بولىدۇ. ئۇنى

ئەندىشىمۇ چارچىتىۋېتەلمەيدۇ. سۆيگۈ چىن، سەممىي بولسا،

مەيلى بېشىمىزغا ئۆلۈم كەلسۇن ياكى پېشانىمىزگە ياشاش

پۈتۈلسۇن ئوخشاشلا تۇرۇۋېرىدۇ، ئۆزگەرمەيدۇ.

چېقىشىپ بىلىكىمگە ئۇرۇپ قويدى ۋە:

— مەن باشقا ئاياللاردەك مۇھەببەتنىڭ تەمىنى تېتىپ باقمىغان تۇرسام، — دېدى.

كۆزلىرىم يىراقلارغا تىكىلگەن ھالدا پىچىرلىدىم:

— سېنى خىيال قىلىش بىلەن تاڭ ئاتقۇزىدىغان كېچىلەر گۈزەل چاغلار ئىدى. سېنىڭ نازلىنىپ ئۆزۈڭنى قاچۇرۇشلىرىڭ قەلبىمنى باشقىچە ھايانغا سالاتتى. ئاھ! بىر بىلىسەڭ... شۇ ئان يۈرىكىم شادلىقتىن تېپىرلايدۇ، چۈنكى جەڭ مەيدانىغا بارغاندا مېنىڭ سۆيگۈم بىلەن لىق تولغان بىر قەلبىنىڭ بارلىقىنى بىلىپ تۇرىمەن. زۇلمەتلىك جەڭ مەيدانلىرىنى ئايدىڭلىتىش ئۈچۈن سېنى خىيال قىلىشىم يېتەرلىك. سېنىڭ غۇرۇرۇڭ ۋە ئۆزۈمنىڭ ئار - نومۇسى ئۈچۈن ئېلىشىمەن. شەرەپ، ئار - نومۇس ئاللاھ تائالا بىزگە ئاتا قىلغان نېمەتلەردىندۇر. قايتىپ كەلگەن چېغىمدا توي قىلىمىز.

— چولپان، ئاغچا ئايىمنىڭ يېنىغا قايتقىن. ئۇمۇ يالغۇز قالدى ھەقىچان، ئەرلەرنىڭ ھەممىسى يولغا چىقتى. مۇجاھىدلارنىڭ يولغا چىقىشى بەك ئەھمىيەتلىك بىر ۋەقە، سىلەر كۆز بېشى قىلىپ ئولتۇرۇشماي ئۇسسۇل ئويناپ، ناخشا ئېيتىپ تەنتەنە قىلساڭلار بولىدۇ. ئىمانى ئۈچۈن قىلىنغان جەڭ ئەرلەرنى تاۋلاپ ھەقىقىي ئەرەككە ئايلاندۇرىدۇ.



5



ئايىسخان سالى (1985 – 1909)

بەگنىڭ قىزى دادىسىغا ئۆزىنى بىللە ئاپىرىشنى ئېيتىپ يالۋۇردى.
ھەتتا ئۆزىنى مۇجاھىدلار بىلەن جەڭ مەيدانىغا، ئوق يامغۇرلىرى
ئارىسىغا بېرىشىغا يول قويۇشنى ئۆتۈنۈپ يىغلاپ باقتى. لېكىن،
بەگ قىزىغا:

– ئۆزلەمۇ بىلىلا ئوماق قىزىم، ئەرلەر دۈشمەن بىلەن يۈزمۇيۈز
ئېلىشالايدۇ، ئۆلۈمگىمۇ تەييار. لېكىن، ھاۋاسى قاتتىق سوغۇق
تاغلاردا قىز – ئاياللار مۇجاھىدلار ئۈچۈن بىر ئىش قىلىپ بېرەلمەيدۇ.
ھەتتا يۈك بولۇپ قالىدۇ. قىز – ئاياللارنى بىخەتەر جايغا قويۇپ
قويۇشىمىز لازىم، – دېدى.

كىشىلەر تەرەپ - تەرەپتىن كېلىپ سەپكە قېتىلىشتى. شەرقىي تۈركىستاننىڭ ھەرقايسى رايونلىرىدىن كېلىپ قېتىلغان پىدائىيلار يىغىلىپ زور بىر قوشۇن تەشكىللەندى. خىتتايلار ئامانلىق تىلشىپ، ئۇياق - بۇياققا قېچىشاتتى. رۇسىيە ۋەقەلەرنى يېقىندىن كۆزىتىپ تۇرۇۋاتاتتى. ستالىن موڭغۇلىيەدىكى ئادەملەرنى ئارقىلىق ئىنقىلابقا ياردەم قىلغۇسى بارلىقىنى بىلدۈردى. ھەربىي ياردەم قىلىش ئارزۇسىنى بىلدۈرۈپ ئەلچىلەر ئۆمكى ئەۋەتتى. خوجا نىياز ھاجى بۇ مەسىلىنى مۇزاكىرە قىلىش ئۈچۈن ئادەملەرنى يىغدى:

— مەن رۇسىيەنىڭ مەقسىتىنىڭ نېمىلىكىنى ناھايىتى ياخشى بىلىمەن. ئۇلار ئەزەلدىن بىزنىڭ مۇستەقىللىقىمىزنى خاھلىغان ئەمەس. ئۇلارنىڭ مەقسىتى دىيارىمىزنىڭ بايلىقلىرىنى قولغا چۈشۈرۈش ئۈچۈن زېمىنىمىزغا پۇتنى تىقىۋېلىش. غەربىي تۈركىستاندىكى قېرىنداشلىرىمىزغا قىلغانى بىزگىمۇ قىلماقچى بولۇۋاتىدۇ، — دېدى.

ئادەملەردىن بىرى:

— خىتتايلارنى يوقىتىشتا رۇسلار بىلەن ئىتتىپاقلاشماقچۇ؟ — دېدى.

خوجا نىياز ھاجى جاۋابەن:

— ئەگەر ئۆز زېمىنىمىزنى ئۆزىمىز ئازاد قىلالىمىز، مۇستەقىل بولۇشقا ھەققىمىز يوق دېمەكتۇر، ... — دېدى.

— دۈشمىنىمىز ۋەھشىي، ئۇنى يوق قىلىش ئۈچۈن شەيتان بىلەن ئىتتىپاق تۈزسەكمۇ بىزنى ھېچكىم ئەيىپلىمەيدۇ.

– ئالدىرىماڭ دوستۇم، رۇسىيە يەنە بىر دۈشمىنىمىز. رۇسلارنىڭ بىزگە ياردەم بەرمەكچى بولۇشى بىزنىڭ غەلبە قىلىشىمىزغا كۆزى يەتكەنلىكىدىندۇر. ئەڭ ئاسان، ئەڭ قولاي يول بىلەن مەقسىتىگە يەتمەكچى. جانابىلار، كاپىرلارنىڭ ھەممىسى ئوخشاش. ئەڭ بۈيۈك ئىتتىپاق ۋەتىنىمىزنىڭ ھەرقايسى يۇرتلىرىدىكى خەلقىمىزنىڭ ئىتتىپاقىدۇر. ئەلۋەتتە بۇ ئىتتىپاق ئاللاھنىڭ سايىسىدا بولىدۇ. ئاللاھ تائالا: ﴿ئى مۆمىنلەر، مېنىڭ دۈشمىنىمنى ۋە سىلەرنىڭ دۈشمىنىڭلارنى دوست تۇتماڭلار﴾ (مۇمتەھىنە: 1) دەيدۇ.

موڭغۇلىيەدىن كەلگەن ئەلچىلەر بىلەن ئاخىرقى قېتىملىق كۆرۈشۈشتە، خوجا نىياز ھاجى:

– جانابىي جامىسەن دورجى! سىزنىڭ ياخشى كۆڭلىڭىزگە رەھمەت. لېكىن، بىز دۈشمىنىمىز بىلەن ئۆزىمىز يالغۇز ئېلىشماقچىمىز، – دېدى.

جامىسەن دورجى:

– ئۇزاق بەرداشلىق بېرەلمەيسىلەر. بىز ئېرىشكەن بەزى مەلۇماتلارغا قارىغاندا، خىتتاينىڭ شەرقتىكى پايتەختىدىن سىلەرنىڭ ئىنقىلابىڭلارنى باستۇرۇش ئۈچۈن زور بىر قوشۇن يوللىماقچى ئىكەن...

بۇنى ئاڭلىغان خوجا نىياز ھاجى يېنىك يۇتقۇندى... نەپىسى تېزلىشىپ گەپنى كەستى:

– يەتكۈزگەن دوستلۇقنىڭلارغا رەھمەت. لېكىن، سىلەرنىڭ شەرتلىك ياردىمىڭلارنى قوبۇل قىلالمايمىز. ئادەملىرىم ئەسكەرلىرىڭلارنىڭ،

مۇتەخەسسس ياكى سودىگەرلىرىڭلارنىڭ ۋەتىنىمىزگە ئاياغ بېسىشىغا يول قويماسلىقنى قارار قىلدى. كۆرۈپ تۇرۇپسىزكى، بۇ ئىشقا مەن ئۆزۈم يالغۇز بىر نېمە دىيەلمەيمەن. ئىنقىلاب قوشۇنى ئۆزىنىڭ يولىنى ئۆزى بەلگىلەپ بولدى.

ئىنقىلاب ئۆز يولىدا يۈرۈپ كەتتى. خوجى نىياز ھاجىنىڭ ئادەملىرى ھەممە يەرنى قاپلىدى. جەسۇر ئوغلانلارنىڭ زەربىسى ئاستىدا قالغان خىتتاي ئىستېھكاملىرى بىرىنىڭ كەينىدىن بىرى يىقىلدى. خىتتاينىڭ شەرقىي تۈركىستانغا تىكلەپ قويغان ئادىمى جىن شۇرېننىڭ ئىككى پۇتى بىر ئۆتۈككە تىقىلدى، مۇجاھىدلارنىڭ شىجائىتىگە ھەيران بولۇپ نېمە قىلىشنى بىلەلمەي تېپىرلاشقا باشلىدى. چىقىش يولى ئىزدەپ، ئاخىرى رۇسلاردىن ياردەم سوراشقا مەجبۇر بولدى. رۇسلار شەرقىي تۈركىستاندا تىجارەت ۋاكالىتخانىلىرى قۇرۇشقا يول قويۇلۇشى ۋە سوۋېت گراژدانى ھەرقانداق كىشىنىڭ ۋەتىنىمىزدە ھېچقانداق تەكشۈرۈشكە ئۇچرىماي ئەركىن ھەرىكەت قىلالىشى شەرتى بىلەن ياردەم بېرىشكە قوشۇلدى.

جەڭ تازا كەسكىنلىشىشكە باشلىدى. بىز تاغ - داۋان، يار - جىلغىلاردىن ئاشاتتۇق، دەريالار كېچىپ، يايلاقلاردىن ئۆتەتتۇق. خىتتايلارغا ياردەمگە كەلگەن رۇس ئەسكەرلىرىنى ۋە كۈچلۈك قوراللىرىنى كۆردۇق. خىتتاي ئىشغالىدىكى شەھەرلەردە رۇسلار يامراپ كېتىشكە باشلىدى. بۇلار غەرەزلىرىنى ئەمەلگە ئاشۇرۇش ئۈچۈن ئاتلانغان بولۇپ، كوممۇنىزم سەپسەتسىنى تارقىتىش؛ ھاكىملارغا، يۇرت چوڭلىرىغا پارا بېرىپ ئۆزلىرىگە مايىل قىلىشقا تىرىشىش بىلەن مەشغۇل ئىدى. ھەتتا تېخى تۈنۈگۈنلا ئىتتىپاقلاشماقچى بولغان

خوجا نىياز ھاجىنى يوقىتىش ئۈچۈن ئۇنى - بۇنى كۈشكۈرتۈۋاتاتتى.



قۇمۇللۇقلار (1910)

ئۇنىڭدىنمۇ دەھشەتلىك بولغىنى رۇسلار ھەرقايسى «سىنىپلار»نى بىر - بىرىگە دۈشمەن قىلىپ، ئارىغا پىتنە تېرىشقا تۇتۇش قىلدى. رۇسلار بىر تەرەپتىن قورال - ياراقلىرى ئارقىلىق خىتاينىڭ ھەيۋىسىنى ئاشۇرسا، يەنە بىر تەرەپتىن ئىدىيە بۇزغۇنچىلىقى ئارقىلىق بىزنى كۈچلۈك قىلغان نەرسىنى — بىرلىكىمىزنى يىمىرىپ، خەلقىمىزنى پارچىلاپ كۈچىمىزنى ئاجىزلىتىۋاتاتتى. بۇ ئىشلار يۈز بېرىۋاتقاندا، بىز جەڭچىلەرنىمۇ يۈزلەپ، مىڭلاپ ئەزىمەتلىرىمىز قۇربان بولغان قانلىق ئۇرۇشلار بىلەن مەشغۇل قىلىپ تۇراتتى. مۇشەققەتلىك بىر نەچچە ئايدىن كېيىن، قورال - ياراق، يېمەك - ئىچمەككە قاتتىق موھتاج ھالغا چۈشۈپ قالدۇق. يارىدارلىرىمىزنىڭ يارىسىنىمۇ تاڭالماي قالدۇق. ئۇلارنىڭ ئىگراشلىرىغا چىدىيالماي نېرىراق تۇرۇشقا تىرىشاتتۇق. چۈنكى، تەسەللى بەرگۈدەك ھالىمىز يوق ئىدى. ھەممىمىز پەرىشان ئىدۇق. رۇسلارنىڭ نۆۋەتتىكى

ياردىمى خىتتايلارغا يېتىپ كەلگۈچە ئازراق نەپەس ئالغاندەك بولۇپ،
پۇرسەتنى غەنىمەت بىلىپ تاغقا چېكىندۇق.

شۇنداق قىلىپ، بىز زەپەرگە شۇنچىلىك يېقىنلاپ قالغان بىر
پەيتتە، جىن شۇرپىن قايتىدىن باش كۆتۈرۈۋالدى. تاغدا ئۆڭكۈر،
جىلغا، تىك قىيا ۋە كېچىك - ئۆتكەللەردە بۇيرۇق كۈتۈپ ياناتتۇق.
خوجا نىياز ھاجى بىزلەرنىڭ ئارىمىزدا ئايلىنىپ يۈرۈپ سۆزلەيتتى:

– ئەزىمەتلەر! جەڭدە «ئەرگە بىر نۆۋەت، يەرگە بىر نۆۋەت»
دېگەن گەپ بار. بىز ئاللاھقا ۋەدە بەرگەنمىز، يا غەلىبە قىلىمىز، يا
شەھىد بولىمىز، ئەسلا تەسلىم بولۇش يوق. بىز ئازابقا بەرداشلىق
بېرىپ، زەپەر قۇچقاندا شۈكۈر سەجدىسى قىلىپ، شەھىدلىك بەدىلىگە
ئاللاھ رىزاسىغا ئېرىشىش ئۈچۈن تاغلارغا چىقتۇق. ھۆرلۈك باشقىلار
ئېلىپ بىزگە ھەدىيە قىلغۇدەك ئەرزىغان ئەمەس!


ھاجى ئۆتكۈر كۆزلىرىنى ئېگىز چوققىلارغا سايە تاشلاپ تۇرغان
بۇلۇتلارغا تىككىنچە بىر ئاز ئويلىنىۋالدى. بىپايان يايلاقلىرىغا
نەزىرىنى ئاغدۇرۇپ، ئۆزى ۋە جەسۇر يىگىتلىرىمىز بىلەن بۇ مۇقەددەس
ۋە ئەزىم يۇرتىمىزنى دەپسەندە قىلىۋاتقان مەينەت ئەخلەتلەرنى
سۈپۈرۈپ تازىلىۋەتكەن شۇ كۈننى تەسەۋۋۇر قىلىۋاتقاندا كۆرۈنەتتى.
مىيىقىدا كۈلۈپ قويۇپ گېپىنى داۋام قىلدى:

– كۆرگەنلىرىمىز ئورۇسلارنى، تۈنۈگۈن بىزگە ياردەم قىلماقچى
بولغان، مانا ئەمدى دۈشمەنلىرىمىزگە مەدەت بېرىۋاتىدۇ. ئەمدىغۇ
ئۇلارنىڭ ھازىرقى ھالاكىتىمىزنىڭ جىنايەتچىسى ئىكەنلىكىگە
ئىشەنگەنلىرىمىز؟

خوجا نىياز ھاجىنىڭ چىرايىغا بايامقى كۈلكىسى قايتىپ كەلدى
ۋە يەنە سۆزىنى داۋاملاشتۇردى:

– قايغۇرماڭلار، قېرىنداشلىرىم! خرىستىئان دۇنياسى بۇرۇندىن تارتىپ بىزنى يوق قىلىشنىڭ غېمىدە بولۇپ كەلدى. پۇرسەت تاپسىلا ئىسلام دىيارى بولغان ۋەتىنىمىزنى قولغا كىرگۈزۈشى ئۈچۈن رۇسلارنى دەيدەيگە سالدى. چۈنكى، خرىستىئانلار باتۇرلىرىمىزنىڭ ئەھلىسەلىپ ئۇرۇشلىرى جەريانىدا تۈركىيە ۋە ئىسلام دۇنياسىغا قىلغان ياردەملىرىنى ئۇنتۇپ قالمىدى. ۋەتىنىمىزنىڭ شانلىق تارىخى ۋە مەدەنىيىتى بار. ئۇنىڭ ئۈستىگە دىيارىمىزنىڭ يەر ئۈستى ۋە يەر ئاستى بايلىقلىرى ناھايىتى مول. يەنى ئۇلارنىڭ ۋەتىنىمىزگە كۆز تىكىشى ئۈچۈن مىڭلاپ سەۋەبى بار، لېكىن ئەڭ مۇھىم سەۋەب بىزنىڭ مۇسۇلمان بولغانلىقىمىزدۇر. چۈنكى، رۇسلار كوممۇنىزم سەپسەتسىنى تارقىتىش جەريانىدا مۇسۇلمانلاردىن كۆرگەندەك قاتتىق قارشىلىقنى ھېچكىمدىن كۆرمىدى.





تاغلاردا مۇشەققەتلىك بىر قانچە ئايىنى ئۆتكۈزدۇق. بۇ جەرياندا ھەربىي تەلىم، پارتىزانلىق ھۇجۇم ۋە پىستىرما قۇرۇپ زەربە بېرىشلەرنى ئۈزۈپ قويىمىدۇق. چوڭ ھۇجۇمغا پۇختا تەييارلىق قىلغاندىن كېيىن، خوجا نىياز ھاجى بىزنى چاقىرتىپ بىر نەچچىمىزنى مەخپىي ھالدا دىيارىمىزنىڭ ھەرقايسى يۇرتلىرىغا بېرىپ ئاخبارات ئىگىلەپ، دۈشمەننىڭ ئەھۋالىنى كۆزىتىپ، ئۇلارنىڭ ئاجىز نۇقتىلىرىنى تېپىپ چىقىشقا بۇيرۇدى. جەڭچىلەرنىڭ ئالدىدا ماڭا شەرەپ ئوردىنى تاقىدى ۋە:

— مۇستافا مۇراد! سەن بۇ ئۇلۇغ قوشۇندا دائىم باشقىلارغا ئۈلگە بولغۇدەك ياخشى جەڭ قىلىدىڭ. ساڭا تاقالغان بۇ ئوردىن، سېنى چىن يۈرەكتىن تەقدىرلەش ۋە ساڭا بولغان ھۆرمەتنىڭ پەقەتلا بىر قىسمى خالاس. تېز بېرىپ، تېز كېلىڭلار، جىق ۋاقتىمىز قالدى، — دېدى.

مەخپىي ھالدا تەرەپ - تەرەپكە تارالدۇق. ئاسمىنى قاينۇنىڭ قارا بۇلۇتلىرى قاپلاپ كەتكەن قۇمۇلدا، كىشىلەر كىچىككىنە گۇمانلار بىلەن دارغا ئېسىلاتتى؛ كاشغەردە بولسا جەسۇر ئوغلانلارنى كۆرگىلى بولمايتتى، بەزىلەر يوشۇرۇنۇۋالغان، بەزىلەر تاغدا جەڭ قىلىۋاتقان ئىدى. كىمدۇر خىتتاي ھاكىمىغا يانتاياق بولۇپ، رۇس مۇتەخەسسسلەرگە ياردەم قىلىۋاتقاندا كۆرۈنەتتى. رەھىم - شەپقەتنىڭ نېمىلىكىنى بىلمەيدىغان دىكتاتورلارنىڭ كۈندىن - كۈنگە كۈچىيىۋاتقان زۇلۇمى ئاستىدا ھەق - ناھەقنى ئايرىماقمۇ تەسلىشىپ كەتكەن ئىدى. ئۈرۈمچىدە ھەممە ئىشلار ئاستىن - ئۈستۈن بولۇپ كەتكەندەك تۇراتتى. ھەريەردە خىتتاي ۋە رۇس تەلەتدىن باشقىسى

كۆرۈنمەيتتى. شەيتاننىڭ قوشۇنلىرى ئادەمنىڭ بېشىنى قايدۇرۇپ، كۆزلىرىنى ئالاچەكمەن قىلىپ، قۇلاقلىرىنى زىڭىلدەتتۈرۈپتەتتى.

مۇشۇنداق ئۇ يەردىن بۇ يەرگە، ئۇ شەھەردىن بۇ شەھەرگە ئۆتۈپ، ئايلىنىپ يۈرۈپ قۇمۇلغا قايتىپ كەلدىم، چولپاننىڭ — شور پېشانە يارىمنىڭ ئىز - دېرىكىنى قىلىش ئۈچۈن كەلدىم. قەيەردە سەن، ئەي جانان؟ قەلبىم ئازابتا، ئىزتىراپ ئىچىدە پۇچۇلنىۋاتاتتى. ئۆزۈمنى باش قوماندان مەيدەمگە تاقىغان ئوردىغا ئالايىق ھېس قىلاتتىم. دۈشمەن قولىنى سالغانچە غادىيىپ مېڭىپ يۈرسە، ۋەتەن ئوغلانلىرىنى قامچىلاپ دۈمبىلىرىنى شەلۋەرتىپ، تۈرمە ياكى دار ئالدىغا ھەيدەۋاتسا، ئوردىنىڭ نېمە ئەھمىيىتى بولسۇن. بوغۇزۇمغا بىر نەرسە تۇرۇپ قالغاندەك قىلاتتى، جاننى ئالغۇدەك ئاچچىق ھەقىقەت... شۇ ھالىم بىلەن يەنە چولپاننى ئىزدەۋاتاتتىم. بەگ قەسىرىگە باردىم. ئەسلىمىلەر جەمگاھىغا... زالىم سۆيگۈ، نازۇ - كەرەشمە، تاتلىق ۋەدىلەر قەسىرى...

قەسىر كۆزۈمگە خۇددى كونايلاردىن قېلىپ قالغان ئاسارەتلىق قەدەك كۆرۈنۈپ كەتتى. ھەيۋەتلىك تۈۋرۈكلىرىنى يىللار ئۇپرىتىۋەتكەندەك، قېرىلىق يېتىپ مۈكچەيتىۋەتكەندەك تۇراتتى. ھەممە نەرسە قېرىدۇ، كېسەل بولىدۇ، كۆز يېشى ۋە قايغۇ - ھەسرەت بىلەن ئۆزىتىلىدۇ.

— چوڭ ئانا، چولپاننى كۆردىلىمۇ؟

ئۇدۇلۇمدا قېرىپ دۈمچىيىپ كەتكەن بىر كەمپىر تۇراتتى. بېشىنى كۆتۈرۈپ تورلىشىپ كەتكەن كۆزلىرى بىلەن ماڭا قاراپ دېدى:

— مەن بۇ يەردە ئولتۇرغىلى بەك ئۇزۇن يىللار بولدى، بۇنداق بىر ئىسىمنى ئاڭلاپ باقمىدىم.

ھاسسىغا تايىنىپ بىر نەچچە قەدەم ماڭغاندىن كېيىن، قورۇق
باسقان ئالقىنىنى كۆزلىرىگە سايە قىلىپ تۇرۇپ:

— ياقا يۇرتلۇق ئوخشىمىلا؟ — دەپ سورىدى.

— ياق، مەن مۇشۇ يەرلىك.

كۆزلىرىگە ياش تولدى:

— قارىغاندا تاغدىن كەلگەن ئوخشايدىلا، بالام. مېنىڭ تۆرت ئوغلۇم
بار ئىدى شۇ يەردە، بىر كەتكەنچە قايتىپ كەلمىدى. بىرەر سىڭلار
مېنى ئۇلارنىڭ قېشىغا ئاپىرىپ قويغان بولساڭلار بولاتتى. بۇ يەردە
تۇل قىزلىرىم بىلەن كۈن ئالالماي قېلىۋاتىمىز. كۈيئوغللىرىمنى
قوي بوغۇزلىغاندەك بوغۇزلاشتى. بىرمۇنچە ئۇششاق بالىلار بىلەن
قالدۇق. لەنەتتەككۈر خىتتايلار، ئۆلگۈر ئورۇسلار!



گومىنداڭ دېۋىزىيەسىنىڭ قۇمۇل ئىنقىلابىنى باستۇرۇش جېڭى

ئىشغال ئاستىدىكى قۇمۇل كوچىلىرىنى ئايلىنىشنى داۋام قىلىۋاتاتتىم،
تۇيۇقسىز بىر كونا بۇرادىرىمنى كۆرۈپ قالدىم.

— مەنسۇر دورغا! — ئىختىيارسىز ئىسمىنى توۋلاپ سالدىم. ماڭا
يېقىن كەلدى:

— مۇستافا مۇراد!... بۇ سەنمۇ؟

چىڭ قۇچاقلىشىپ كۆرۈشتۇق. ئاندىن قولۇمدىن تارتىپ، بىزنى
ھېچكىم كۆرۈپ قالمايدىغان خالىي بىر يەرگە باشلاپ باردى.
ئولتۇرۇپ پاراڭلىشىشقا باشلىدۇق.

— سەندە خەۋەرلەر قانداقراق، مەنسۇر؟

مەنسۇر دورغا غەمكىن ئۇھ تارتىپ قويدى ۋە:

— ئىلى، ئالتاي، چۆچەكتىكى ئىنقىلابقا قاتناشقان قېرىنداشلىرىمىز
ۋەھشىيلەرچە قەتل قىلىنىۋاتىدۇ، تۈرمىلەرگە سولىنىپ، قانلىق
باستۇرۇش ۋە ئىتتىقامغا دۇچ كېلىۋاتىدۇ. كۇچا ۋە ئاقسۇمۇ ئوخشاش.
ئىستىبدات ھەريەردە ھۆكۈم سۈرمەكتە. ئورۇسلار غەرەزلىرىنى
ئىشقا ئاشۇرىدىغان پىلانلارنى تۈزۈشۋاتىدۇ. ئۇلار ئەكەلگەن
مۇتەخەسسسلەر جەڭ تكتىكىسى، تىجارەت ۋە تەشۋىقات بىلەنلا
چەكلىنىپ قالماي، يەنە ئىچىلىرىدە ئادەم قىيناش، قەتلىئام، ئىسلام
ۋە مۇسۇلمانلارنى قانداق يوق قىلىشلارنى تەتقىق قىلىدىغانلىرىمۇ
بار ئىكەن.

مەنسۇر دورغىنىڭ كۆزلىرى ياشلاندى، ئېسەدەپ يىغلاپ كەتتى:

— بۇنىڭغا ئاللاھ رازى بولامدۇ؟

ئەلەم بىلەن ئېيتتىم:

— ئەلۋەتتە رازى بولمايدۇ.

— ئەمىسە نېمىشقا بىزنى زۇلۇم ۋە خارلىق ئىچىگە تاشلاپ

قويدۇ؟

— ئاللاھ ئادىلدۇر، مەنسۇر.

— لېكىن، زۇلۇم ئۈممەتنى قايغۇ - ئەلەم دېگىزىغا غەرق

قىلىۋەتتى.

— شۇنداق بولسىمۇ ئاللاھ ئادىلدۇر.

— ئادالەت دېگىنىڭ مۇشۇ كاپىرلارنىڭ يوق بولۇشى.

قوللىرىمنى مۇرىسىگە قويۇپ تۇرۇپ ئېيتتىم:

— ئاللاھنىڭ ياردىمىگە ئېرىشىش ئۈچۈن ھەقىقىي مۆمىنلەردىن

بولۇشىمىز كېرەكلىكىمۇ ئادالەتتۇر.

بېشىنى لىگىشتىپ:

— توغرا دەيسەن، ئارىمىزدا دۈشمەنگە ياردەم قىلىۋاتقان مۇناپىق

خائىنلار بار، - دېدى.

— ئۇلار ئاز ساندا.

— توغرا، ئارىمىزدا ھېچ ئىشقا ئارىلاشماي، تەركىدۇنيا بولۇۋالغانلارمۇ

بار.

— پاسسىپ ئىنسانلار ھەممە مىللەتتە بار.

— توغرا، ئىچىمىزدە ئاللاھقا كۇپۇرلۇق قىلىپ، موسكۋادىن كەلگەن

سىياسىيونلار تارقاتقان كوممۇنىزم سەپسەتسىگە ئەگىشىۋاتقانلارمۇ بار تېخى.

مەنسۇر قان قۇيغاندەك قىزىپ كەتكەن كۆزلىرى بىلەن ماڭا لەپىدە بىرنى قاراپ قويۇپ:

— ئارىمىزدا يەنە شۇنداق گۈزەل ئاياللارمۇ باركى، پەزىلەتنىڭ نېمىلىكىنى بىلمەيدىغان.

مەنسۇرنىڭ سۆزلىرى يۈرىكىمنى مۇجۇدى. قارىغاندا ئۇنىڭ قەلبى ئۈمىدسىزلىك ۋە ئىزتىراپ ئىچىدە جان تالىشىۋاتاتتى. ھالبۇكى، ئىشلار ئۇنىڭ دېگىنىدەك ئەمەس ئىدى. بىزنىڭ خەلقىمىز سەۋرلىك مۇجاھىدلاردىن بولۇپ كەلدى، تەسلىم بولمىدى. خائىن مۇناپىقلار بولسا ناھايىتى ئاز بىر قىسىم ئىدى. ئۇلارنىڭ ئىچىدە دۈشمەندىن قورقۇپ، قىيىن - قىستاققا چىدىماي مۇشۇ يولغا مېڭىپ قالغانلار بار. ئاز ساندىكى بىر قىسمى بولسا پۇل - مال ئۈچۈن مۇشۇ يولغا كىرىپ قالغانلار. ئاياللارغا كەلسەك، ئاياللاردىن بىر قىسىم جاھىل، غاپىلار بىر بۇردا نان ئۈچۈن رەزىللىك كۈچلىرىدا خارلاندى ياكى تەھدىت ئالدىدا شەرەپلىك ئۆلۈمدىن پەس ھاياتنى ئەلا بىلدى.

مېنىڭ بۇ ئىشلار ھەققىدىكى چۈشەنچەم، مەنسۇر دورغىنىڭكىگە ئوخشىمايدۇ. مەن مەنسۇرنى بۇرۇندىن تارتىپ تونۇيمەن، ئۇنىڭ بىر ئاز مۇكەممەلىيەتچى، شائىرانە مېجەزى بار. «سەھىھۇل بۇخارىي»نى يادقا بىلىدۇ. خىيال دۇنياسىدا دائىم تارىخىمىزدىكى شانۇ - شەۋكەتلىك دەۋردە ياشايدۇ. شەرەپلىك ئۆتمۈشىمىز بىلەن خار - زەبۇنلۇق ھازىرىمىزنى ياراشتۇرالمىغاچقا، ئۆزىنىڭ روھىي

دۇنياسىدا تەڭپوڭلۇق ھاسىل قىلالماي قالاتتى.

— نېمىشقا ئەمەلىيەتنى ئۆز پېتىچە قوبۇل قىلمايمىز؟ كېسەلنى
ئېتىراپ قىلىپ، ساقايتىشقا چارە ئىزدەيمىز؟

مەنسۇر غەزەپ بىلەن بېشىنى چايقاپ:

— كېسەلنىڭ ئالامەتلىرى ساقايتىشقا ئۈمىد يوقلۇقىغا دالالەت
قىلىدۇ، — دېدى.

— ئەمىسە قانداق قىلىمىز، مەنسۇر؟

— ئۆلۈمدىن باشقا چارە يوق.

— ئۇمۇ مەيلى، ئەمما قانداق ئۆلىمىز؟

نېمە دېمەكچى بولغىنىمنى چۈشەندى. كۆزلىرى ئويىناپ كەتتى،
يېڭى بىر ئۈمىد بايقىغاندەك، بۇرۇنقى پىكىرلىرىنى تارقىتىۋېتىپ، يېڭى
كۆزقاراشلىرىنى ئىپادە قىلماقچىدەك قىلاتتى.

— ئۆلىمىز، مۇستافا! قەھرىمانلارچە ئۆلىمىز.

خۇشلۇقتىن ئۇنى چىڭ قۇچاقلدىم:

— ئەمدىغۇ گېپىمىز بىر يەردىن چىققاندۇ؟!

— ئەلۋەتتە. ئەسلىدىمۇ تاغقا چىقىپ سىلەرگە قوشۇلۇشنى
ئويلاپ يۈرەتتىم.

— ئەتە ماڭىمىز. ئۇلۇغ كۈن يېتىپ كېلىشكە ئاز قالدى.

قۇمۇلنىڭ بۇلۇڭ - پۇچقاقلرىنى ئايلىنىشقا باشلىدۇق. كېچە
زۇلمەت پەردىسىنى تارتقان بولسىمۇ، شەھەردىكىلەرنىڭ ئەھۋالى
تولۇن ئايدەك روشەن ئىدى. ئاۋام پۇقرا جىن شۇرىننىڭ زۇلمىدىن،

رۇسلارنىڭ ھىيلە - مېكرلىرىدىن جاق تويغان ئىدى. قىسقىسى، خەلق ئۇچقۇننى كۆرسە پارتلاشقا تەييار تۇرغان بومبىغا ئوخشاپ قالغان بولۇپ، خوجا نىياز ھاجى ۋە ئەزىمەتلىرىنىڭ تاغدىن چۈشۈپ ئىنقىلاب پىللىگە ئوت يېقىشىنىلا ساقلاپ قالغان ئىدى.

خوشلىشىپ، ماڭايلى، دەپ تۇرغاندا، مەنسۇر دورغا سوراپ قالدى:

— چولپاننى سورىمايسەنغۇ؟

كاپا قىلىپ بىلىكىنى تۇتۇۋالدىم:

— ئۇنىڭ نەدىلىكىنى بىلەمسەن؟

مەنسۇر ئاچچىققىنە كۈلۈمسىرەپ قويۇپ:

— توي قىلدى، — دېدى.

— نېمە؟ چاقچاقمۇ — يا؟

— بەگ قەسىرىنى تاشلاپ چىقىپ كەتكەندىن كېيىن، ئائىلىسى تارىلىپ، ئادەملىرى جىھاد ئۈچۈن تاغقا چىقىپ كېتىشتى. چولپان قاتتىق روھىي زەربە يېگەن بولۇپ، توختىماي يىغلاپ، ۋارقىراپ - جارقىراپ يۈرەتتى. لېكىن، ئۇنىڭ يىغلاشلىرى، ۋارقىراشلىرى گۈزەل جامالىغا ھېچقانداق تەسىر يەتكۈزمىگەن ئىدى. چۈشەندىڭمۇ گېپىمنى؟

— ھېچنېمىنى چۈشەنمىدىم.

— قۇمۇلغا تۇنجى قېتىم كەلگەن بىر خىتتاي قوماندان ئۇنى كۆرۈپلا ياقىتۇرۇپ قاپتۇ. بولدى، بۇ مەسىلە مۇشۇ يەردە قالسۇن، ئۇنتۇپ كەتكىنىڭ ياخشى. بۇ ھەقتە جىق گەپ قىلغاننىڭ پايدىسى يوق.

قەلبىمدىكى شادلىق ئۇچقۇنلىرى ئۆچۈرۈلگەندىن كېيىن، ئۆزۈمنى خۇددى بىر يار لېۋىدە، تېگى ياۋايى ھايۋانلار، يىرتقۇچلار، قاپقارا ئىسلار تولۇپ تۇرغان بىر ھاڭنىڭ لېۋىدە تۇرغاندەك ھېس قىلدىم. خۇددى كىچىك ۋاقىتىمدا قارا بېسىپ قالغاندا كۆرگەن بىر يامان چۈش قايتىلانغان ئىدى. ئۇ چاغدا دادام ماڭا ئۇخلاشتىن بۇرۇن «ئايەتۈلكۇرسى» نى ئوقۇپ، پەيغەمبەر ئەلەيھىسسالامغا يۈز قېتىم دۇرۇت ئوقۇپ يېتىشنى ئۈگەتكەن ئىدى. بۇ يامان چۈشنىڭ نېمە دەپ خىيالغا كېلىپ قالغانلىقىنى بىلمىدىم. ئاھ چولپان! سېنىڭ كېيىنكى كۆز ياشلىرىڭغا ئىشەنەيمۇ ياكى باشتىكى رەت قىلىشلىرىڭغىمۇ؟ ياكى ۋىدالىشىشتىن بۇرۇن خىتتايلار ھەققىدە ئۇلارنى چېلبۇرلەرگە ئوخشىتىپ قىلغان سۆزلىرىڭغىمۇ؟ زادى قايسىسىغا ئىشەنەي؟


قارىغاندا ئاچچىق ھەقىقەتكە ئىشىنىشىم كېرەكتەك تۇرىدۇ.

— ئەتە تاغقا ماڭىمىز، مەنسۇر.

قۇمۇلنىڭ قايغۇ باسقان زۇلمەتلىك كېچە ئاسمىنىغا قاراپ گېيىمنى داۋام قىلدىم:

— تاغدا كېچىنى سۈپسۈزۈك كۆرسەن، جەڭچىلەر ئوقۇغان مارشالاردىن يۈرەكلىرىڭ ئويناپ كېتىدۇ. كۆك يۈزىگە يۇلتۇزلارنى كۆرۈش ئۈچۈن قارايسەن، بىر تاللا چولپاننى ئەمەس، مىليونلارچە يۇلتۇزنىڭ مەڭگۈلۈك كۈلۈمسىرىشىنى كۆرسەن. تاغلار بەك گۈزەل، مەنسۇر.





Captaincy Ah 451002
2019.7.10

6

چولپاننى كەينىمىدە قالدۇرۇپ، قەلبىمدىن چىقىرىۋەتتىم. شۇ ھامان ئاسمىنىمدا ئون بەش كۈنلۈك تولۇن ئاي چىقتى. شۇنداق، بۇرۇن ئۇنىڭ جامالىنى قاتمۇقات بۇلۇتلار توسۇۋالغان ئىدى، ئەمدى ئۇنىڭ مىڭلارچە ھەتتا يۈز مىڭلارچە يىللاردىن بېرى ئون - تىنسىز، ئىززىتىنى ساقلاپ پارلاپ تۇرغان تەبەسسۇمنى تاماشا قىلىۋاتاتتىم. «مەن ئەمدى سېنىڭ نۇرۇڭ ئاستىدىمەن، ئەي، يايلاقىتىكى توختاۋسىز زۇلمەتكە جەڭ ئېلان قىلغان نۇرلۇق ئاي!» دېمەكچىمەنكى، بۇ نۇراني ئىنقىلاب رەھبەرلىرى ۋە ئىنقىلابچىلار. ئەگەر مەن ئۇلاردىن بىر نەچچىسىنىڭ، يۈزىنىڭ ھەتتا مىڭىنىڭ ئىسمىنى زىكر قىلىپ ساناپ چىقساممۇ يەنىلا نۇرغۇنلىرى تىلغا ئېلىنماي قېلىپ ئۇۋال بولىدۇ. ئۇلارنىڭ سانى بەك كۆپ: گېنېرال مەھمۇد مۇھىتى، ئۇلۇغ گېنېرال ئوسمان باتۇر، شەرىپخان تۆرە، ئوسمان ئېلى،...

ئەنە ئاۋۇ تۆپىلىكلەرنىڭ ئۈستىدە، بۇ قەھرىمان جامائەت تۇراتتى. پۈتۈن شەھەر - يېزىلارنى دىققەت بىلەن كۆزىتىپ، ئېلىنغان قارارلارنى خەلق ئارىسىغا يېيىش ئۈچۈن تىرىشۋاتاتتى. جەڭگىۋار تۈركىستان خەلقىنى ئۆزلىرى كۆرگەن خورلۇقلارنىڭ ھېسابىنى سوراش ئۈچۈن، پۇرسەت تاپسىلا ئىسيان قىلىشقا چاقىرىۋاتاتتى. 1932 - يىلىنىڭ ئاخىرلىرىدا شىددەتلىك ئىنقىلاب دولقۇنى باشلاندى.

خوجا نياز ھاجى:

– ئۈرۈمچىدە، خىتاي تىكلەپ قويغان رەئىسنىڭ سارىيىدا
ئۇچرىشايلى، – دېدى.

بىز گېنېرال مەھمۇد مۇھىتىنىڭ «سەپىرىمىزدە بىزگە ئاللاھ يار
بولغۇسى» دېگەن سۆزلىرىدىن يوللىرىمىزنىڭ ئۇزۇن، سەپىرىمىزنىڭ
مۇشەققەتلىك بولىدىغانلىقىنى، بۇ جەرياندا قان تۆكۈلۈش ۋە
دەھشەتلىك ئېلىشىشلارنى باشتىن كەچۈرىدىغانلىقىمىزنى ھېس
قىلدۇق.

مەن:

– قېرىنداشلار، ئورۇسلار تارقىتىپ يۈرگەن ماركسىزم پەلسەپىسى
بەزى ياشلىرىمىزنى ئازدۇرۇپ كېتىپتۇ، – دېدىم.

خوجا نياز ھاجى كۈلۈپ كېتىپ:

– ھەقىقەت قۇياشى پارلىغان چاغدا، بۇ ھاماقەتچە پەلسەپىلەرنىڭ
ھەممىسى ئېرىپ تۈگەيدۇ، – دېدى.

ئاق باش چوققىلارغا بىر قارۋەتكەندىن كېيىن، سۆزىنى
داۋاملاشتۇردى:

– ئاللاھنىڭ ئىرادىسى ئادەملەر ئۆزلىرى تۈزۈۋالغان ھەرقانداق
پەلسەپىدىن ئۈستۈندۇر. ئۇلار ئۆزلىرىنىڭ ئاتىتىمىزچە پەلسەپىلىرىنى
ئەبەدىي نۇسرەتكە ئېرىشىدۇ، دەپ قارىشىدۇ، ئەمەلىيەتتە ئۇ
نەرسىلەر خۇددى بىردەملىك چاقماققا ئوخشاش ئۆمرى ناھايىتى
قىسقا. تارىخنىڭ ھەردەۋرىدە بەزى مۇتەكەببۇرلار ئاللاھنىڭ
كىتابىغا جەڭ ئېلان قىلىپ باقىدۇ ۋە نەتىجىگە ئېرىشتۇق، دەپ

ئويلاپ قالدۇ... ئەمەلىيەتتە، زەپەردىن تولمۇ يىراقتا. ئاللاھ تائالا كىتابىدا : ﴿قۇرئانى ھەقىقەتەن بىز نازىل قىلدۇق ۋە چوقۇم ئۇنى قوغدايمىز﴾ (ھىجر: 9) دەيدۇ.

– ئاللاھنىڭ ياردىمى بىلەن يولغا چىقىڭلار، ئاللاھتىن باشقا ھېچكىمدىن قورقماڭلار.

تۈركىستان خەلقى ئاجايىپ خەلق. تەسلىم بولۇپ، ھەسرەت ۋە ئىزتىراپ ئىچىدە تېگىرقاپ، نۇرغۇنلىرى غەپلەت ئۇيقۇسىدا ئۇخلاۋاتقاندەك، ئۈمىدسىزلىك پاتىقاللىرىغا پېتىپ قالغاندەك كۆرۈنگەن بۇ خەلق بىزنى كۆرگەندە تەنتەنە قىلىشىپ، كۆزلىرىدە شادلىق نۇرلىرى پارلاپ، ۋەھىملىرىنى بىر ياققا چۆرۈپ تاشلاپ، توپ - توپ بولۇپ بىزگە قوشۇلۇشقا باشلىدى.

ئەزىرايى، خىتتايلار قېنى؟ ئۇلار قورقۇپ قېچىشۋاتاتتى. ئىمان ئېيتىپ بىز بىلەن بىللە جەڭ قىلغانلارمۇ ئاز ئەمەس ئىدى. خىتتاي كاپىرلىرىنىڭ پەنجىسى ئاستىدا قالغان قىزلارمۇ ئەركىنلىككە ئېرىشتى ۋە بىزگە قىتىلىپ جەڭگە ئاتلاندى.

شەھەرلەرنىڭ بىرىدە، خېلى بەستلىك بىر خىتتاينى كاشغەرلىك رىزىۋانگۈل ئىسىملىك بىر ئايال تۇتۇۋېلىپ، دەرەخكە باغلاپ قويغان ئىكەن، خالايق ئەتراپىغا توپلىنىپ تۇرۇپتۇ. ئۇ خىتتاي ساقچى بولۇپ، ئىسمى چىن لى ئىكەن. خىتتاي خۇددى بوغۇزلىنىشقا تەييار قىلىنغان بۇقدەك يۇلقۇنۇپ، ئۆزىنى قۇتقۇزۇشقا ھەرىكەت قىلىۋاتاتتى. رىزىۋانگۈل ئۇنى قامچىلاشقا باشلىدى:

— سەن ماڭا «ھەي خوتون! سەن مېنىڭكى. سېنى مېنىڭ

قولۇمدىن ھېچكىم قۇتقۇزالمايدۇ» دېدىڭ - ھە؟! مېنى ئېغىلىنىڭ ئىچىگە يىقىتقىنىڭ... ئېسىڭدە بارمۇ ھۇ ئىپلاس؟ ئۇنتۇپ قالغان بولساڭ يادىڭغا سېلىپ قويماي. ساڭا مېڭ قېتىملاپ «مەن ساڭا ئۆچ، سەندىن نەپرەتلىنمەن! مەندىن ھېچنېمىگە ئېرىشەلمەيسەن» دېدىم. ئاللاھنىڭ سەندىن ۋە مەندىن كۈچلۈك ئىكەنلىكىنى تەكىتلىدىم. سەن مەلئۇن، قاۋان چېن لى، مېنى يالىڭاچلاپ، ئەسكەرلىرىڭنى باشلاپ كەلدىڭ. مەس - ئەلەس چېرىكلىرىڭگە قولى باغلاقلق بىچارە بىر ئايالنىڭ يالىڭاچ ھالىنى تاماشا قىلدۇردۇڭ. شۇ چاغدا يامغۇر يېغىۋاتقان ئاسمانغا قاراپ يىغلاپ تۇرۇپ، چېن ئىخلاسىم بىلەن ئاللاھقا دۇئا قىلدىم. مېنى مازاق قىلىپ: «ئاللاھنىڭ ئاڭلىيالمىدۇ، چۈنكى ئۇ يوق. بۇ يەردە بارى مەن، مانا مەن چېن لى» دېدىڭ. ھازىر نەدە سەن - ھە، چېن لى؟! قارا، ئەتراپىڭدىكى ھەرتەرەپتىن كەلگەن ئەزىمەتلەرگە قارا! سېنىڭ مەغلۇبىيىتىڭنى ئىسپاتلاپ تۇرغان بايراققا قارا! ئەمدى ئاللاھنى تونۇغانسەن، چېن لى؟ گەپ قىلە! ھازىر ئەجەب سەجدە قىلىپ كېتىپسەن، يەرنى سۆيۈپ تۇرۇپ ئۆزۈڭ ئىنكار قىلغان ئاللاھقا يېلىنىپ كېتىۋاتىسەن؟! سېنىڭ نەرىڭ ئەركەك؟! قورقۇنچاق پەسەندە. سەن پەسكەش ئەبلەخ مېنىڭ دىلىمغا قاتتىق ئازار بەردىڭ، تېنىمنى بۇلغۇدۇڭ. مېنىڭ دىنىمدا بىر ئايالنىڭ ئىپىپىتىنى ئاياغ ئاستى قىلىشنىڭ جازاسى ئۆلۈم!

خوجا نىياز ھاجى ھاياجانلانغان كىشىلەر توپىغا قاراپ:

— بۇ ئايالنىڭ ئېسى جايىدىمۇ - يا؟ - دېدى.

بىر كاشغەرلىك ئادەم:

– پۈتۈن كاشغەر خەلقى ئۇ ئايالنىڭ ھېكايىسىنى بىلىدۇ،
دېدى. خوجا نىياز ھاجى:

– ئۇزۇن مەزگىل قىيىن - قىستاقلارغا دۇچ كەلگەن ئېنىق،
دېدى.

– رىزۋانگۈلنىڭ ئائىلىسى ئابرويۇق، دىندار ئائىلىلەردىن ئىدى،
دەپ چۈشەندۈردى كاشغەرلىك.
– بىلىنىپ تۇرىدۇ.

– بۇ چېن لى دېگەن مەلۇن كۆڭۈل خۇشى ئۈچۈن ئەسرگە
چۈشكەنلەردىن ئىپپەتلىك قىزلارنىلا تاللىۋالدى. ئۇ موسكۋادا
تەربىيەلەنگەن بىر كوممۇنىست. نۇرغۇن چوڭ ئۆلىما ۋە دىندار
كىشىلەرنى ئۆلتۈردى.

خوجا نىياز ھاجى خىتتاي ساقچىنىڭ ئالدىغا كېلىپ:

– نېمىلەرنى قىلىدىڭ؟ – دەپ سورىدى.

خىتتاي ھارغىن كۆزلىرى بىلەن ئۇنىڭغا قاراپ:

– غالىپلارنىڭ قانۇنىنى ئىجرا قىلىدىم.

– «غالىپلار» نىڭ قانۇنى نېمە ئىكەن؟

خىتتاي جاۋاب بەرمىگەندىن كېيىن، ياندۇرۇپ سورىدى:

– ئىپپەتلىك قىزلارنى ئاياغ ئاستى قىلىشمۇ؟

– ئۇنى ئۆزۈم ئۈچۈن ياخشى كۆردۈم ۋە خاھلىدىم.

– مۇشۇنىڭ ئۈچۈن ئۇرۇش قىلغىلى كەلدىڭمۇ؟

– مەن ئۇلار بۇيرۇغاننى قىلىدىم. مەسئۇلىيەت قوماندانلاردا.

خوجا نىياز ھاجى ئادەملەر توپىغا قاراپ:

— قاراڭلار، بىزدىن ئۇنىڭ تاسمىسىدىن يېتىلەپ كەلگەنلەرنى سوراققا تارتىشىمىزنى تەلەپ قىلىۋاتىدۇ، — دېدى.

ئاندىن خىتتاغا بۇرۇلۇپ:

— ئاللاھنىڭ ئالدىدا يالغۇز سوراققا تارتىلىمىز، چېن لى. ﴿قىيامت كۈنى ئۇلارنىڭ ھەممىسى ئاللاھنىڭ دەرگاھىغا تەنھا كېلىدۇ﴾ (مەريەم: 95) بۇ ئايەتنى ئاڭلاپ باققانمىدىڭ؟ ئەلۋەتتە ياق. بىز سېنى باشلىقلىرىڭنىڭ قىلمىشلىرى ئۈچۈن ئەمەس، سېنىڭ جىنايەتلىرىڭ ئۈچۈن جاۋابكارلىققا تارتىمىز.

چېن لى يەرگە يىقىلىپ، ۋارقىراشقا باشلىدى:

— مېنىڭ ئۆلگۈم يوق...

رزىۋانگۈل قاقاھلاپ كۈلۈپ كەتتى ۋە خوجا نىياز ھاجىغا قاراپ:

— جانابى رەئىس! ئۇنىڭ قولىدا ئۆلگەن قېرىنداشلىرىمىز ئۇنىڭدىن مەرھەمەت تىلىگەن ئىدى. بىر ئاخشىمى يىگىتلەردىن بىرىنىڭ خۇددى مۇشۇنىڭدەك، «مېنىڭ ئۆلگۈم يوق!» دەپ ۋارقىرىغانلىقىنى ئاڭلىدىم. لېكىن، چېن لى قاتتىق تاش يۈرەكلىك قىلدى.

چېن لىغا قاراپ گېپىنى داۋام قىلدى:

— ئىنكار قىلامسەن؟ ناھايتى تاش يۈرەكلىك قىلغان ئىدىڭ. سوغۇققانلىق بىلەن تاپانچاڭنى چىقىرىپ، ئارقا - ئارقىدىن بىر نەچچە پاي ئوق ئېتىۋەتتىڭ.

ئاندىن رزىۋانگۈل ئەتراپىدىكى كىشىلەرنى ئايلىنىپ تۇرۇپ،

ھەسرەتلىك، ئەمما كۈچلۈك ئاۋازدا سۆزلەشكە باشلىدى:

– ئۇنىڭ بىچارە قۇربانلىرى ئىگرايتتى، ئاھ ئۇراتتى. كۆزلىرىدىن ھاياتقا بولغان تەلپۈنۈشى چاقناپ تۇراتتى. بۇ چېن لى دېگەن ئىتنىڭ كۈچۈكى ئىسسىق چېپىنى ئىچىپ، تاماكىسىنى پۇرقىرتىپ چېكىپ، پەلتوسىغا چىڭ يۆگىنىپ تاماشا قىلىپ، كۈلۈپ ئولتۇراتتى. ئاندىن مېنى زورلاپ قۇچىقىغا ئولتۇرغۇزۇۋېلىپ، يۈزۈمنى قەلەمىتىرەش بىلەن تىلاتتى. تەسەۋۋۇر قىلىپ بېقىڭلار، كۆز ئالدىڭلارغا كەلتۈرۈپ بېقىڭلار... يۈزۈمدىكى يارا ئىزلىرى تېخى يوقىغىنى يوق. بۇ ئەبلەخ يۈزۈمدىن ئاققان قانلارنى يالاپ، گۈلەقەلەرى ئېچىلىپ كېتەتتى. ئاندىن «ماڭا ئادالەت لازىم!» دەپ قاتتىق ۋارقىرىدى.

ئەتراپنى سۈكۈت باستى. ھەممەيلەن بۇ كۆزلىرى ياشقا تولغان، جىددىيەلىككەن ئايالغا ۋە دەرەخكە باغلانغان مەغلۇپ ساقچى ئەمەلدارىغا قارىشىپ قالغان ئىدى. تۇيۇقسىز، ئاتىمىش ياشلاردىكى بىر ئادەم سەپلەرنى يېرىپ ئۆتۈپ مەيدانغا ئېتىلدى. قولىدا بىر ئەسكى قىلىچ كۆتۈرۈۋالغان ئىدى. خىتاي ئەمەلدارنىڭ كاللىسىنى شۇنداق چاققانلىق بىلەن ئۈزۈپ تاشلىدىكى، نېمە ئىش بولغىنىنى ئاڭقىرالمايلا قالدۇق. بوۋاينىڭ «مەن بۇ قىزنىڭ دادىسى» دېيىشى بىلەن ئەتراپ ئوپۇر – توپۇر بولۇپ كەتتى.

رزىۋانگۈل دادىسىنى چىڭ قۇچاقتى. خوجا نىياز ھاجى ئادەملىرىنى تارقىلىشقا بۇيرۇق قىلدى. كاشغەر ۋە باشقا شەھەرلەردە جەڭلەر قىزىپ كەتكەن بولۇپ، قوزغىلاڭچىلار خائىن ۋە ئىشغالىچىلاردىن ئازاد بولغان رايونلارنى رەتكە سېلىپ مېڭىۋاتاتتى.

ھەربىر يۇرتنىڭ ئونلارچە ئېچىنىشلىق ھېكايىسى بار ئىدى.

خوجا نىياز ھاجى ئۆز - ئۆزىگە «مەن ئۇنىڭ دادىسى» دېگەن گەپنىلا تەكرارلاپ تۇراتتى. ئۆزىنى ئۇ ئايالنىڭ ئىككىنچى دادىسىدەك ھېس قىلاتتى ۋە جامائەتكە، دەھشەتلىك ئازابقا دۇچار بولغان تۈركىستاننىڭ ئۆز شەرەپ ۋە ئار - نومۇسىنى قوغدايدىغان، بەدىنى ۋە قەلبىدىكى يارىلىرىنىڭ ئىنتىقامىنى ئالىدىغان سالىھ مۇسۇلمان دادىلارغا ۋە شەرەپلىك ئەۋلادلارغا ھەرزامان موھتاج ئىكەنلىكىنى تەكىتلەيتتى.

ئېسىمگە جۇۋايىنمەك چولپان كېلىپ قالدى، كاشكى ئۇمۇ رىۋانگۈلدەك بولغان بولسا... نەدىن خىيالىمغا كەلدى بۇ چولپان، يا ئۇنىڭ دادىسى بولمىسام... بۇ جاپالىق كۈنلىرىمىز ئۈچۈن، بىر يۇتۇم ئوغدىن باشقا نەرسە ئەمەس ئۇ. گۈزەل باغۇ - بوستانلاردا بارماقلارنى قانتىدىغان يانتاقلار چوقۇم بولىدۇ، گۈللەرنىڭ ئارىسىدا زەھەرلىك يىلانلار يوشۇرۇنىدۇ. چولپاننىڭ ئاشۇ پەسكەش چېنىلىدىن پەرقى يوق. بىزنىڭ جېڭىمىز چېنىلى ۋە ئۇنىڭ قوشۇنىغا، شۇنداقلا چولپانغا ئوخشاش ئوغىلىق تىكەنلەرگە قارشى بولۇشى كېرەك.





ھەر تەرەپتە تىنچلىق ھۆكۈم سۈرۈشكە باشلىدى. كاشغەردە يېڭى جۇمھۇرىيەت ئېلان قىلىندى. خوجا نىياز ھاجى «شەرقىي تۈركىستان ئىسلام جۇمھۇرىيىتى» نىڭ رەئىسلىكىگە سايلاندى. قۇرۇلغان ھۆكۈمەتنىڭ باش ۋەكىللىكىگە بولسا، قاھىرەگىچە بېرىپ ئىلىم تەھسىل قىلىپ كەلگەن، سابىت داموللام ئىسىملىك سالىھ بىر كىشى سايلاندى. سابىت داموللام مىللەت مەجلىسى ۋە مىنىستىرلىكلەرنى تەشكىللىدى... ۋە تىنمىز ئاساسەن ئازاد بولدى.

ئاز كۈندىن كېيىن، ئۈرۈمچىنى مۇھاسىرىگە ئېلىش ئۈچۈن يولغا چىقتۇق. ئۈرۈمچى ئاتالمىش خىتتاي رەئىسنىڭ تۇرار جايى ۋە ئاخىرقى قورغىنى ئىدى. مەن بولسام قوشۇننى توپلاش ۋە بۇيرۇقلارنى يەتكۈزۈش ئۈچۈن قۇمۇلغا ۋەزىپىگە يوللاندىم. زەپەر بىلەن قۇمۇلغا قايتالغىنىم ئۈچۈن خۇشال ئىدىم. بىر ئەسكەرنىڭ ئۆز يۇرتىغا زەپەر قۇچۇپ كىرىشى نېمىدېگەن شەرەپ - ھە! ئۇ

ئەمدى بېشىنى تىك تۇتۇپ ماڭدۇ، كىشىلەرگە مېھىر - شەپقەت بىلەن نەزەر تاشلايدۇ ۋە ئۆزى بىلەن خەلقنى بىر كۈچلۈك رىشتىنىڭ باغلاپ تۇرغانلىقىنى ھېس قىلىدۇ. ئۇ ئەمدى خەلقنىڭ تومۇرىدىكى بىر تامچە قانغا، ئۇلارنىڭ روھى ۋە ئۈمىدىنىڭ بىر پارچىسىغا، بەختى ۋە قايغۇسىنىڭ بىر قىسمىغا ئايلانغان بولىدۇ. ئۇلۇغ زەپەر - خۇددى بۈيۈك بەختسىزلىككە ئوخشاشلا - قەلبەلەرنى بىرلەشتۈرىدۇ، بارلىق ئۈمىدلەرنى بىر خۇمىدا تاپلايدۇ.

زەپەر بىلەن قايتقان چەۋەنداز كوچىلاردا پەخىرلەنگەن ھالدا ماڭالايدۇ. دېرىزىلەردىن كۆرۈنگەن خۇش تەبەسسۇملۇق گۈزەل چىرايىلارغا، ئاپتاپتا كۆيۈپ كەتكەن بالىلارغا، ئۇياق - بۇياققا خاتىرجەملىك ۋە سائادەت ئىچىدە بېرىپ كېلىپ تۇرغان كاسىپ - دېھقانلارغا نەزەر تاشلايدۇ. شۇ چاغدا، ئۇ چەۋەنداز ئۆزىنىڭ سىپىلارنى مۇھاسىرىگە ئېلىپ، توپ ئوقلىرىنى ئېتىپ، يۇرتلارنى خىتاينىڭ پاسكىنا ئاياغلىرىدىن ئېرىگەش ئارقىلىق زىممىسىدىكى مەسئۇلىيەتلەرنى ئازراق بولسىمۇ ئادا قىلغانلىقىنى ھېس قىلىدۇ. مانا مەن زەپەر قۇچقان چەۋەندازمەن! نېمىدېگەن گۈزەل تۇيغۇ - ھە!

يېڭى پەيدا بولغان پەيلاسوپلارنىڭ، يەنى ماركسىزمچىلارنىڭ مەغلۇبىيىتىنى، ئۇلارنىڭ مەنتىقىلىرىنىڭ يوقۇتۇلۇپ دەرھال ئاللاھنى ئەسلەشكە باشلىغانلىرىنى كۆرسەم قەلبىم شادلىققا چۆمىدۇ. مەن ئۇلارنىڭ يالغاندىن شۇنداق قىلىپ قويىمىغانلىقلىرىغا ئىشىنىمەن. كۆزلىرىدىكى پەردە كۆتۈرۈلۈپ، تەبىئىي ھالدا ئەزەلىي بولغان، ساختىلىق مەۋجۇت بولمىغان ئاللاھقا قايتتى.

يېڭى ھەربىي ئايغىم بىلەن كوچىلاردا ئايلىنىپ يۈرەتتىم.

بۇنچە ھاماقەتلىكلەر نېمە ئۈچۈن؟ ئۇنتۇشقا تىرىشمەن. ۋە يەنە مۇرەمنى سىلكىپ قويۇپ، قورالنى قولۇمغا ئالىمەن. خىتتايلار ياكى ئورۇسلار توپلانغان تەرەپكە قارىتىپ توپ ئوقلىرى ياغدۇرۇشقا باشلايمەن. ئۇلارنى ئۆلتۈرگۈم يوق، پەقەتلا ئۇلارنىڭ بىزنى ئۆلتۈرۈشتىن توختىتىشنى، قوراللىرىنىڭ ئاۋازىنى ئۆچۈرۈشنى ئۈمىد قىلىمەن. ئېچىنىشلىق بولغىنى، ئۇلارنىڭ ئۆزلىرى جىمىقمىي تۇرۇپ، قوراللىرى جىمىقمايدۇ. مانا بۇنىڭ ئۆزى ئاپەت. ئۇلارنىڭ قوراللىرىنىڭ ساراڭلىقتىن توختىشى ئۈچۈن ئۆزلىرى ئۆلۈشى كېرەك. بولدى بۇگەپلەرنى دېيىشمەيلى، كۈلەيلى بىرئاز. بۇنچە قانلىق

جەڭلەر ئارىسىدا ئۇنى ئۇنتۇيالمىدىڭمۇ؟

ھەيرانلىق بىلەن سورىدىم:

— كىمنى؟

— چولپاننىچۇ!

— مەن ئۇنىڭ دادىسى.

بۈگەپنى ئاڭلاپ مەنسۇر قاقاھلاپ كۈلۈپ كەتتى:

— سەن ئۇنىڭ دادىسى دېگەن.

تاشلاندىق ساراي تەرەپكە كۆز تاشلاپ قويۇپ، مۇنداق دېدىم:

— كاشغەردە بىر قېرى ئادەمنىڭ مۇشۇنداق دېگىنىنى ئاڭلىدىم.

«مەن ئۇنىڭ دادىسى!» رەئىسىمىز خوجا نىياز ھاجىنىڭمۇ «مەن

ئۇنىڭ دادىسى!» دېگىنىنى ئاڭلىدىم. دوستۇم مەنسۇر دورغا، شۇنى

بىلىپ قويغىنىكى، ۋەتىنىمىزنىڭ دائىم «مەن ئۇنىڭ دادىسى!» دەپ

تۇرىدىغان كىشىلەرگە قاتتىق ئېھتىياجى بار.

مەنسۇر دورغا مۈرەمگە قېقىپ قويۇپ:

— ئۇرۇش سېنىڭ نېرۋىلىرىڭنى چارچىتىۋېتىپتۇ، ئاداش، — دېدى.

— بەلكىم، — دېدىم ئەپسۇسلانغان ھالدا.

— ئۈرۈمچىگە باردىڭلارمۇ؟

— قورشاۋغا ئالدۇق، ئۇرۇش تۈگەشكە ئاز قالدى.

— مېنىڭچە بولسا بىزنىڭ ئەزىيەتلىرىمىز تېخى تۈگىمەيدۇ، —

دېدى مەنسۇر دورغا كۈلۈپ قويۇپ، بىز ھازىر ئىككى ئارىدا قىسىلىپ

قالدۇق، بىر تەرەپتە خىتتاي كاپىرلىرى، يەنە بىر تەرەپتە ئۇرۇش

كوممۇنىستلىرى. ئىككىلىسىنىڭ كۆزى بىزدە، ئىككىلىسى دىنىمىزنى يوق قىلىش كويىدا. چۈنكى، دىنىمىزنى يوق قىلسا بىزدىن قۇتۇلغان بولىدۇ. ئۇلارنىڭ ئاتالمىش پەيلاسوپلىرىنىڭ شۇنداق دېيىشكەنلىرىنى ئاڭلىدىم. ئۇلار ئىشغال قىلىشقان بەزى شەھەرلەردىن قاچقان چاغدا يوق قىلىۋېتىشكە ئۈلگۈرەلمىگەن مەخپىي ھۆججەتلىرىنى ئوقۇدۇم، ئۇلاردىمۇ مۇشۇنداق مەزمۇنلار باركەن. مەندە بۇنداق ماتېرىياللاردىن خېلى بار، ئۇلارنى خوجا نىياز ھاجىغا ئاپىرىمەن. بۇ راستلا يېڭىچە ئەھلىسەلىپ ئۇرۇشى ئىكەن.

— چولپان زالىملارنىڭ قانتى ئاستىدا قېچىپ كەتتى، — دېدى مەنسۇر تۇيۇقسىز قۇلقىمغا پىچىرلاپ.

— سەن قانداق بىلسەن؟

— ئۇنى ئۆزىنىڭ قىلىۋالغان ئەمەلدار ئەڭ بۇرۇن قاچقانلاردىن.

— ئۇنىڭ بىلەن رزىۋانگۈلنىڭ ئارىسىدا ئاسمان — زېمىن پەرق بار، — دەۋەتتىم ئىختىيارسىز.

— چولپاننىڭ پۈتۈن ئۆمرى توپا — تۇپراق، — دېدى مەنسۇر كۈلۈپ، — ھەتتا لاي — لاتقا. سەن ئۇنى مېنىڭچىلىك بىلمەيسەن. ساڭا تۇنجى قېتىم چولپان ھەققىدە ئازراق سۆزلەپ بېرىي، قەدىرلىك دوستۇم. ئۇنىڭ ئوندىن ئارتۇق ئاشىقى بار ئىدى. ئات باقاردىن تارتىپ پادىچى بالىغىچە، نۆۋەت تۇتقان ئەسكەردىن ئۇنىڭغا زىبۇ — زىننەتلەر سوۋغا قىلىدىغان قېرى بايغىچە... سەن بەك ساددا، ئەخمەق ئىكەنسەن، مۇستافا. قايغۇرما... مەن ساڭا قەتئىي ئوخشىمايمەن. بۇ قارا كۈنلەر ماڭا بىر خىل كىشىدىن باشقىغا ئىشەنمەسلىكنى ئۆگەتتى. قولغا قورال ئېلىپ ئۆلگۈچە

جەڭ قىلغان ئادەمگىلا ئىشىنىمەن. ھازىرقى دەۋر پىتنە - پاساتقا تولىغان، ئازغۇن بىر دەۋر، بۇ دەۋردە ياشاشنىڭ ئۆزى بىتەلەيلىك. چولپان ئۈرۈمچىگە كەتتى. ئىشەنگىنىكى، ئەگەر ئۈرۈمچىگە كىرىشكە مۇۋەپپەقىيەت بولالسا، سېنىڭ ئالدىڭغا يىغلاپ ياردەم تىلەپ كېلىدۇ. ھەممەيلەنگە زىيانكەشلىككە ئۇچرىغان ئىپپەتلىك ئايال بولۇپ كۆرۈنىدۇ. كىشىلەر ئۇنىڭ كۆز ياشلىرىغا ئىشىنىشىدۇ. سېنىڭمۇ ئوخشاشلا قەلبىڭ ئېرىپ كېتىدۇ.

— خائىنلارغا ئۆلۈم! — دېدىم زەردە بىلەن، تاپانچامنى سىلاپ قويغاچ.

مەنسۇر مۇرىسىنى قېقىپ، كۈلۈپ قويۇپ:

— قىلالمايسەن. شۇنداق قىلىشىم زۆرۈر دەپ قارامسەن؟

— ۋەتىنىمىزنى ئوغىلىق تىكەنلەردىن، پارازىت ئوتلاردىن ئېرىغدىشىمىز لازىم.

— تىكەنلەرنى ئاللاھ ياراتقان، پارازىت ئوتلار ھەردائىم بار. ھە راست، مەن بىر تاغلىق ئايال بىلەن ئۆيلەندىم. جەڭ، ئۇرۇش ھەققىدە جىق بىر نەرسە بىلمەيدۇ. ھە، سەنچۇ؟

— بىر - ئىككى كۈن قۇمۇلدا بولمەن، ئۇنىڭدىن كېيىن ئۈرۈمچىگە قايتىمەن.

— مەن سىلەرگە ئىككى ھەپتەلەردىن كېيىن قوشۇلالايمەن.

مەنسۇر بىلەن خوشلىشىپ، قۇمۇلنىڭ كوچىلىرىدا نىشانسىز ئايلىنىشقا باشلىدىم.





نېمىلا بولمىسۇن، بىز رۇسىيە ۋە خىتتايدىن ئىبارەت ئىككى چوڭ دۆلەتنىڭ ئارىسىدا قىسىلىپ قالغان كىچىك بىر دۆلەت ئىدۇق. لېكىن كىچىكلىكىمىزنى باھانە قىلىپ، تاجاۋۇزچىلارغا ئىشكىمىزنى ئېچىپ، ئاللاھنىڭ بىزگە ئاتا قىلغان نېمەتلىرىنى بۇلاڭ - تالاڭ قىلىشلىرىغا قاراپ تۇرامدۇق؟ ئەلۋەتتە ياق! ئۇرۇش بىر ئاي، ئىككى ئاي، بىر يىل ... ئاللاھنىڭ خاھلىغىنىچە ئۆزىراپ كەتسۇن، پۈتۈن ئۆمرىمىز جەڭ مەيدانىدا ئۆتۈپ كەتسىمۇ كەتسۇن، بۇ بىزنىڭ تەقدىرىمىز دېمەكتۇر، بىزنىڭ باشقا تاللىشىمىز يوق.



— ئۇرۇش ھەممە نەرسىنى ۋەيران قىتۇ، ھەممە يەر خارابە، — دېدى خوجا نىياز ھاجى ئەتراپقا قاراپ.

— قۇدايىم، سوغىس جۈريگىمىزدېگى ئاللاھقا ئەرئى ئۆزىمىزگە بولغان سېنىمىمىزدى جوق قىلماسىن، — دېدى شەرىپخان تۆرە. ئۇ بەستلىك، سۈرلۈك ئادەم بولۇپ، خۇددى ئاللاھ ئۇنى جەڭچى بولۇشى ئۈچۈن ياراتقاندەكلا ئىدى.

— ھەممە يەردە ئاچ - يالىڭاچلار.

— بىلىمىن، قاچى، سوغىستىڭ بەدىلى ئاۋىر.

— ھەريەرنى قورقۇنچ - ئەندىشە ئەسر قىلىپتۇ.

— قانداي قىلامىز؟ — شەرىپخان تۆرە خوجا نىياز ھاجىغا يېقىن

كېلىپ داۋام قىلدى، - مېنىڭ ئويۇم، ئۈرۈمچىگە كىرىپك، ئۈمىد ئاز بولسادا.

- شۇنداق قىلىشىمىز كېرەك.



«شەرقىي تۈركىستان ئىسلام جۇمھۇرىيىتى» نىڭ قۇرۇلۇش مۇراسىمى
(12 - 11 - 1933)

- يە ئۆلىپ بېتىرمىز، يە ئۈرۈمچى مېن ئېلىنى بۆتۈندېي قولىمىزغا ئالارمىز.

بۇگەپلەر بولۇۋاتقان چاغدا، جىن شۇرېن بىلەن رۇسلارنىڭ ئوتتۇرىسىدا مۇسۇلمانلارنى ئېزىدىغان ماددىي ۋە ئەسكىرىي ياردەم ھەققىدە كېلىشىم بولۇۋاتاتتى. ئەمەلىيەتتە رۇسلار جىن شۇرېنغا ئىشەنمەيتتى.

شۇڭا، دەرھال ھەرىكەتكە كېلىپ، خىتتاي ئارمىيەسى ئىچىدىكى نىيىتى بۇزۇق ئاتالمىش خىتتاي قوماندان شېڭ شىسەيگە ياردەم

بەردى. شېڭ شىسەي كوممۇنىست ئىدى. ھەربىي ئۆزگىرىش مۇۋەپپەقىيەتلىك بولدى، جىن شۇرىن رۇسىيە ئارقىلىق خىتتايدا قېچىپ كەتتى. ھوقۇق پۈتۈنلەي شېڭ شىسەي ۋە ئۇنىڭ كوممۇنىست قولىدا چوماقچىلىرىنىڭ قولىغا ئۆتتى. رۇسلار بىلەن شېڭ شىسەي ئارىسىدا ئۆزئارا ياردەم بېرىش نامى ئاستىدا بىر يېڭى كېلىشىم تۈزۈلدى. شېڭ شىسەي شەرقىي تۈركىستاننىڭ خام ئەشialىرىنى رۇسلارغا ئەۋەتىپ بېرىشنى ۋەدە قىلدى. رۇسلار بۇنىڭ بەدىلىگە مۇھاسىرىنى يېرىپ چىقىپ، يېڭى قۇرۇلغان تۈركىستان ئىسلام جۇمھۇرىيىتىنى يوقىتىش ئۈچۈن ئەسكىرىي كۈچ ۋە قورال - ياراق ياردەم قىلىدىغان بولۇشتى. 1933 - يىلى دېكابىرنىڭ مەلۇم بىر كۈنى رۇسلارنىڭ ئوتتۇز ئايرىپىلان، يىگىرمە تانكا، ئەللىك ئۇرۇش ماشىنىسى بىلەن قوراللانغان ئۈچ بىرىگادا ئەسكىرى ئىلى، چۆچەك يوللىرىغا تۆكۈلدى. خەۋەرلەر تولىمۇ بىئارام قىلاتتى. كىشىلەر بىزنىڭ تۇيۇقسىز يېتىپ كەلگەن ياردەمچى قوشۇنغا تەڭ كېلەلمەسلىكىمىزدىن ھەددىدىن ئارتۇق ئەنسىرەيتتى.

- تېخى تۈنۈگۈن ئۇرۇش قىلىۋاتاتتۇق، - دېدى خوجا نىياز ھاجى.

بۇگەپنى ئاڭقىرىمىغان شەرىپخان تۆرە:

– بۈگۈنشى؟ – دېدى.

– بۈگۈنكى ئۇرۇشمىز ئۆزىمىزنى ھالاكەتكە ئېتىشتىن باشقا نەرسە ئەمەس، – گېنېرالغا قاراپ گېپنى داۋام قىلدى، – شۇنداقتىمۇ بىزنىڭ ئۇرۇشتىن باشقا چىقىش يولىمىز بارمۇ، قەدىرلىك تۆرەم؟

– مېن ساياسات دېگىندى بىلىمىمىن، تەجرىبىلىرىدىن ئۇيرىنگىنىم،

بىزدىڭ تېك شىغار جولىمىز سوغىس. سوغىس مايدانىدا جېڭىپىسك،
جاۋدىڭ ئۆزى قورال تاستاۋى قىيىن.

— ئۇنداقتا ئۇرۇشنى ئاداققىچە داۋام قىلىمىز، — دېدى خوجا نىياز
ھاجى قوزغىلاڭچى قوشۇنغا ئوق ياغدۇرۇۋاتقان ئايروپىلانلارغا قاراپ
قويۇپ.

بۇ ئارىلىقتا، رۇسلار ئەسكىرى، تىجارىي شۇنداقلا سىياسىي
مۇتەخەسسسلەرنى ئەۋەتكەن ئىدى. ئۈرۈمچىدىكى يېڭى خىتتاي
رەئىسى شېڭ شىسەيگە ئەۋەتىلگەن ئىككى چوڭ مەسلىھەتچىنىڭ
بىرى، كېيىنچە سوۋېت ئىتتىپاقىنىڭ ھۆكۈمەت رەئىسى بولغان
مالىنكوف ئىدى.

مالىنكوف ناھايىتى قۇۋ، قاقباش بولۇپ، ئۇنىڭ لايىھەلىرىگە
ۋە پىكىرلىرىگە سەل قارىغىلى بولمايتتى. ئۇ شېڭ شىسەي بىلەن
كۆرۈشۈپ مۇنداق دېدى:

— مېنىڭ ئۇرۇش ھەققىدە بىر پىكرىم بار، ئەگەر ئەمەلگە
ئاشۇرالساق جىق غەلىبىگە ئېرىشىمىز.
— خوش؟ — دېدى شېڭ.

— بىزدە بىر تۈركۈم تامامەن رۇسىيەدە تەربىيەلەنگەن شەرقىي
تۈركىستانلىق كوممۇنىست ياشلار بار... ئۇلار ناھايىتى ئىشەنچلىك.
ئەگەر بىز ئۇلارنى يۆلەپ ھاكىمىيەتنىڭ غوللۇق يەرلىرىگە قويساق،
ئۇ چاغدا ئۇرۇشنىڭ تۈسى ئۆزگىرىدۇ. ئۇرۇشنى خۇددى مۇتەئەسسىپ
خوجا نىياز ۋە ئادەملىرى بىلەن يېڭىلىقپەرۋەر ھاشىم ھاجى ۋە سەيىد
ھاجى قاتارلىقلار ئوتتۇرىسىدا بولۇۋاتقانداك قىلىپ كۆرسىتەلەيمىز.

بۇ پىكىرنى شېڭ شىسەي قوش قوللاپ قۇۋۋەتلىدى. شەرقىي تۈركىستانلىق كوممۇنىست «يولداشلار» دەرھال توپلاندى. سەيد ھاجى ئۆز ۋاقتىدىكى ناتىسست گېستاپوچىلىرىنىڭكىگە ئوخشايدىغان ئىستىخبارات ئىدارىسىغا رەئىس قىلىپ سايالاندى. سەيد ھاجى شەرقىي تۈركىستانلىقلاردىن ئىنتىقام ئېلىش ۋە ئۇلاردىن مەلۇمات ئىگىلەشتە ئەڭ پەسكەش ئويۇنلارنى ئوينىدى. شەھەر - شەھەرلەردە ئىستىخبارات ئىدارىسىنىڭ شۆبىلىرى قۇرۇلدى.

ئاللاھ بىزگە ئاتا قىلغان بار كۈچىمىز بىلەن ئۇرۇشۇۋاتاتتۇق. جەڭ چىن مەنىدە دەھشەتلىك بولۇۋاتاتتى. ئۇرۇش پەقەت روھنى تەندىن جۇدا قىلغۇچى مىلىتىق، ئايروپىلان، تانكا، قالقانلار بىلەنلا ئەمەس، بەلكى كوممۇنىستلار ناھايىتى ماھىر بولغان چىقىمىسىز بىر ئۇسۇلدىمۇ بولۇۋاتاتتى. بارا - بارا كوممۇنىستلار غالىب كېلىشكە باشلىدى، بىز ئۇرۇمچىدىن چېكىنىشكە مەجبۇر بولۇپ قالدۇق.

دوستۇم مەنسۇر دورغا ئۇلارغا ئەسرگە چۈشۈپ قېلىپ، بىر ئاماللار بىلەن قېچىپ قۇتۇلغان ئىدى. يېنىمىزغا قايتىپ كەلگەندىن كېيىن، ئاجايىپ - غارايىپ سوراق قىلىنىش جەريانىلىرىنى سۆزلەپ بەردى. بۇ مەنسۇر دورغا ھەيدەپ ئاپىرىلغان «ج خ ئورگىنى» دەپ ئاتالغان ئىستىخبارات بىناسىدا بولغان ئىشلار بولۇپ، دەھشىتىدىن كىشىنىڭ تەسەۋۋۇرىغا سىغمايتتى. مەنسۇر دورغا قىيناقتىن يىقىلىپ قاپتۇ ۋە:

— مەن تاغلىق، ئۇرۇش دېگەننى چۈشەنمەيمەن. ساۋادىممۇ يوق. ئىسيانچىلار مېنىڭ قوي - پادىلىرىمنى زورلاپ ئېلىۋالدى، ئاندىن سىلەر كېلىپ مېنى تۇتۇڭلار... مەن گۇناھسىز، ئۇرۇش

دېگەننى بىلمەيمەن، - دەپتۇ.



سەيد ھاجى

ئىستخبارات مەركىزى جەھەننەمگىلا ئوخشايدىكەن، مۇدىر سەيد ھاجى ئۆزى ئىش بېشىدا تۇرۇپ چالۋا قاپتۇ:

— ھەي دۆت خائىنلار! نېمىشقا مۇتەئەسسەپ، خائىن خوجا نىيازنىڭ سېپىدە ئۇرۇش قىلىشسەن؟ ئۇنىڭ ماللىرىڭلارنى ئالداپ ئېلىۋالغانلىقىنى، سەنلەردىن تۇيدۇرماي يىغقان مىليونلىرىنى... سەنلەرنى مال ئورنىدا سېتىپ خەجلىگىنىنى، ئۆزىنىڭ بولسا ھەددى - ھېسابسىز مال - دۇنيا، خوتۇن - كېنىزەككە ساھىبلىقىنى بىلشمەمسەن؟ قارا مانا ئۇنىڭ رەزىل قىلمىشلىرى...

شۇنىڭ بىلەن ئۇنىڭ ئالدىغا ئويدۇرما خەۋەر، يالغان سان - سىفىر، ياسالما فوتو سۈرەتلەرنى يېيىشقا باشلاپتۇ.

ئوخشاش ئىشنى شەرىپخان تۆرە ۋە باشقا مۇھىم رەھبەرلەرنىڭ

ھەممىسى ھەققىدە قىلىدۇ. مۇشۇنداق يالغان - ياۋىداقلا بىلەن ئەسىرلەرنىڭ روھىي يۆلەنچۈكلىرىنى بىرمۇبىر ئۆرۈپ تاشلىغاندىن كېيىن، سەيىد ھاجى زەبانىلىرىنى چاقىرىپ قىيىن - قىستاقنى باشلايدۇ. ئۇلارنىڭ قەبىھلىكتە جاھاندا تەڭدىشى يوق سايىمانلىرى قىيىن - قىستاققا ئېلىنغانلارغا جەھەننەمنىڭ ئازابىنى تېتىتىدۇ. بىچارىلەر يىغلاشقا، ۋارقىراشقا باشلايدۇ ياكى غىڭ قىلماي ئۆلىدۇ. ئەتىسىدىن باشلاپ، بۇ مەسۇم ئادەملەرگە مەجبۇرىي ئىمزا قويغۇزۇلغان ئىقرارنامىلەر «شىنجاڭ گېزىتى» گە بېسىلىپ تارقىلىشقا باشلايدۇ. بۇ گېزىتنىڭ مۇدىرى ۋەن باۋ دېگەن پەسكەش خىتتاي بولۇپ، خائىنلار ياكى ئىستىخباراتچى شايىكلار يازغان يازمىلارنى تۈركىستان ئەۋلادلىرىنىڭ نامىدا نەشر قىلاتتى. ئۇرۇش مەيدانلىرى كۆپىيىپ، ھەرتەرەپتىن ھۇجۇم بولۇۋاتاتتى. قوزغىلاڭچىلار جەڭگاھتا قورال تۇتقان ياۋى بىلەن ئېلىشىشتىن باشقا يەنە ئەڭ چوڭ دۈشمەن روھىي چۈشكۈنلۈك بىلەن ئېلىشىشقا مەجبۇر قالغان ئىدى.

ئۆمرۈم بويى ئۇنتۇيالمىدىغان ئۇ كۈن كەلدى... ئاھ، كاشكى، ئاللاھ ماڭا ئۇ كۈننى كۆرسەتمەي تۇرۇپلا ئاماننىنى ئالسىچۇ. 1934 - يىلى ئىيۇل ئېيىدا، جەڭ ناھايىتى قىزىپ كەتتى. ھەر تەرەپتىن خىتتاي ۋە رۇس كوممۇنىستلار، ئۇلارنىڭ گۇماشتىلىرى بولغان يەرلىك خائىنلار مىغىلداپ باراتتى.

— قېرىنداشلىرىم، ئالدىمىزدا شەھىدلىكتىن باشقا يول يوق! —

دېدى خوجا نىياز ھاجى ئەتراپىغا قاراپ.

شەرىپخان تۆرە ئېلىشىشتىن ھېرىپ ھالى قالغان، ئۈستىبېشىنى توپا - چاڭ بېسىپ كەتكەن ئىدى. ئايروپىلان ۋە تانكىلار توختىماي

ئوت چاچرىتىپ تۇراتتى، يوللار جەسەتلەر بىلەن تولغان، ھاۋانى قان ھىدى قاپلاپ كەتكەن ئىدى.

– بۇ جول بىز جېڭىلىك سېكىلدى، – دېدى شەرىپخان تۆرە.
خوجا نىياز ھاجى:

– باشقا بىر ئورۇنغا يۆتكەلمىسەك بولمىدى، – دېدى.



شەرقىي تۈركىستان ئىسلام جۇمھۇرىيىتى ئارمىيەسى

دۈشمەنلەر كۆپىيىپ كەتتى. بىز تەرتىپسىزلا چېكىنىشكە مەجبۇر بولدۇق ۋە كۈچ سېلىشتۇرمىسىدا بىز ناھايتى ئاجىز تەرەپ بولغان بۇ جەڭدە، تەرتىپسىز چېكىنىشنىڭ دەردىنى ئوبدانلا تارتىشقا. قول – پۇتلىرىمغا سانجىلىۋاتقان تىكەنلەرگە پىسەتتمۇ قىلماي، بىر قىياغا يامىشىشقا باشلىدىم. ئېگىز بىر چوققىغا ئۇلاشقاندىن كېيىن، ھاسىراپ – ھۆمۈدەپ تۇرۇپ يىراقلارغا قارىدىم... ۋاي ئاللاھ! خوجا نىياز ھاجى، شەرىپخان تۆرە ۋە بىر

ئۇستىخبارات مەركىزىدە خوجا نىياز ھاجى يىرتىق كىيىملەر بىلەن، بەدەنلىرى تىتما - تىتما بولۇپ كەتكەن ھالدا ئولتۇراتتى. سوراق مىسلىسىز دەھشەتلىك بولۇۋاتقان بولۇپ، نۇرغۇن مۇھىم شەخسلەر قاتناشقان ئىدى. ئۇلارنىڭ ئىچىدە رۇسلاردىن مالىنىكوف فېدىن،

زاخاروف، ئىۋانوف ۋە دوكتور جورا ۋىيلوف، خىتتايلاردىن جاللات شېڭ شىسەي، جاڭ مىنفاڭ، «شىنجاڭ گېزىتى» باش مۇھەررىرى ۋاڭ باۋشىن، كېيىنچە خوتەنگە ۋالىي بولۇپ تەيىنلەنگەن فاڭ بەيغەنلەر بار ئىدى.

خوجا نىياز ھاجى كۆزلىرى قىزىرىپ كەتكەن، ماغدۇرسىز ھالدا ئولتۇراتتى. ئىستىخبارات مۇدىرى سەيىد ھاجى ئۇنىڭغا قاراپ ۋارقىرىدى:

– جىنايىتىڭنى ئېتىراپ قىلامسەن – يوق؟!

خوجا نىياز ھاجى كۈلۈپ كەتتى، ھازىرلا قان چاچرىتىپ چىقىپ كېتىدىغاندەك بولۇپ كەتكەن كۆزلىرى بىلەن ئۇنىڭغا تىكىلىپ تۇرۇپ:

– سەنچۇ؟! – دېدى.

– مەن؟!

– ھەي سەيىد، خائىن مەنمۇ يا سەنمۇ؟

خائىن سەيىد خوجا نىياز ھاجىنىڭ يۈزىگە بىر شاپىلاق سالدى. جۇمھۇر رەئىسىمىز باغلانغان قوللىرىنى سىلكىپ مەسخىرە ئارىلاش پىچىرلىدى.

– كۆكۈيۈندەك نېمانداق ئادەمنىڭ ئىچىنى سىقىدۇ ماۋۇ؟...

– راستىڭنى ئېيت!

– ھەممىسى روشەن تۇرمامدۇ، – دېدى خوجا نىياز ھاجى كۈلۈپ، – ئەركىنلىكى ۋە شان – شەرىپىنى قوغدىغانلارنىڭ قوللىرىدا

كېشەن. نىجىس خائىنلارنىڭ قولىدا بولسا ئىشلارنىڭ تىزگىنى، قامچا ۋە زۇلمەتلىك زىندانلارنىڭ ئاچقۇچى. يەنە بىر ھەقىقەت شۇكى، مەن ھامىنى ئۆلمەن. شۇڭا مەن سېنىڭ يۈزۈڭگە تۈكۈرەلەيمەن، تۈڧى!...

بۇنىڭدىن چۆچۈپ كەتكەن ساتقىن ئىستىخبارات مۇدىرى خوجا نىياز ھاجىغا نەپرەت بىلەن قاراپ:

— توغرا دېدىڭ، ئۆلسەن، ئىت ئۆلۈمىدە ئۆلسەن! جەستىڭنى ھېچكىم تاپالمايدۇ، — دېدى.

— جەستىمنىڭ نېمە قىممىتى بولسۇن؟ روھىم تاغلاردىن ئېشىپ يۈكسەكلەرگە كۆتۈرۈلىدىغان، ئۆلمەيدىغان تۇرسا.

قولىدا قەلەم قەغەز تۇتۇۋالغان باش مۇھەررىر گەپكە ئارىلاشتى:

— روھ دېگەن نېمە؟

خوجا نىياز ھاجى ئۇنىڭغا قاراپ قويدى، ئۇنى تونۇيتتى:

— گېزىتىڭدە بۇددا دىنىدىن، كۆڭزىچىلىقتىن يازمىلار نەشر قىلمايمسەن؟ — دەپ سورىدى.

— سوئالنى مەن سورىدىم.

— ماقۇلە... روھنىڭ ماھىيىتىنى پەرۋەردىگار بىلىدۇ.

— پەرۋەردىگار دېگەن نېمە گەپ؟

— ياراتقۇچى.

— قايسى ياراتقۇچى؟

— سېنى، مالىنىكونى، شېڭ شىسەينى ياراتقانلىقىدا شەك

بولمىغان ياراتقۇچى. يېگانە ياراتقۇچى.

مالىنىڭ زاتلىق قىلغاندەك قىلىپ:

— تەبىئەت، — دېدى.

— ئەمىسە مەن سوراپ باقاي، تەبىئەت دېگەن نېمە؟ — دېدى
خوجا نىياز ھاجى مەسخىرىلىك كۈلۈپ قويۇپ.

— كۆرۈنگەن ھەممە نەرسە.

— بۇ تەبىئەتنى كىم باشقۇرىدۇ؟ كىم ياراتقان؟

— بۇ دېگەن مۇتەئەسسىپلەرنىڭ سەپسەتسى، — دېدى سەيىد
ھاجى.

خوجا نىياز ھاجى كۈلۈمسىرەپ قويۇپ قۇرئاندىكى مۇنۇ ئايەتنى
پىچىرلىدى:

﴿ئۇلار (يەنى قىيامەتنى ئىنكار قىلغۇچىلار): «ھايات دېگەن پەقەت
دۇنيادىكى ھاياتىمىزدۇر، ئۆلىمىز ۋە تىرىلىمىز (يەنى تۇغۇلىمىز). پەقەت
زامانىنىڭ ئۆتۈشى بىلەن يوق بولىمىز» (دەيدۇ). ئۇلار بۇ خۇسۇستا ھېچقانداق
مەلۇماتقا ئىگە ئەمەس، ئۇلار پەقەت گۇمان بىلەن سۆزلەيدۇ﴾ (جاسىيە: 24)

— پۈتۈن خەلقنى ئالدىغانلىقىنى ئېتىراپ قىلىشنىڭ كېرەك، —
دېدى سەيىد ھاجى يېقىن كېلىپ، پەس ئاۋازدا.

— سەنمۇ ئۆز ئەركىنلىكى ئۈچۈن جەڭ قىلغان بۇ خەلقنىڭ
كۆزىنى بويىغانلىقىنى ئېتىراپ قىلىشنىڭ كېرەك.

— قانچىلىك بايلىقنى يوشۇرۇن يەۋالىغىنىنىمۇ ئېتىراپ قىلىشنىڭ
كېرەك.

– مېنىڭ شەخسىي مېلىم يوق. جەسۇر مۇجاھىدلار بىلەن بارنى تەڭ يەپ، بىللە يېتىپ بىللە قوپتۇم.

– مانا ھازىر ئۇرۇش جىنايەتچىسى سۈپىتىدە سوتقا تارتىلىۋاتىسەن.

– ئىشغالچىلارنى قوغلاپ چىقىرىش ئۈچۈن ئۇرۇش قىلالىغىنىم مېنىڭ شەرىپىم. مەن جىنايەتچى ئەمەس، بەلكى ئاللاھ يولىدىكى مۇجاھىد.

– ئىسلامنى يوق قىلىشىمىز كېرەك، شۇندىلا پۈتۈن قارشىلىقلار يوقايدۇ، – دېدى مالىنكوف شېڭ شىسەينىڭ قۇلىقىغا پىچىرلاپ.
– ئەلۋەتتە.

سەيد ھاجى ماتېرىياللارنى يىغىشتۇرغاچ:

– سېنىڭ ئېتىراپ قىلىشىڭ بىھاجەت. ئۇرۇش مەيدانىدا، جىنايەت ئۈستىدە قولغا ئېلىنىدىكەن، – دېدى.

– نىجىس خاتىرەڭگە يېزىپ قوي، پۇشايمانم يوق. شەھىدلىكنى ئارزۇ قىلاتتىم.

– قول ئاستىمداغىلاردىڭ بىرەۋى بولغان بولساڭ قۇرت قوڭىزدى مېچىغاندەك ئېزىپ جىبەرگەن بولار ئېدىم، – دېدى شەرىپخان تۆرە سەيد ھاجىغا بۇرۇلۇپ.

– ساڭا ئۆلۈم جازاسى يەتمىگۈدەك، سېنى پارچە – پارچە قىلىپ گۆشۈڭنى ئىتقا تاشلاپ بېرىش كېرەك.

مەنسۇر دورغىمۇ شۇ تۈرمىگە قامالغان ئىكەن. بۇ ئىشلارنى ئۆز كۆزى بىلەن كۆرۈپتۇ. ئۆزىمۇ قىيىن – قىستاق ۋە خورلىنىشلاردىن نېسىۋىسىنى ئاپتۇ. ئۆلۈمدىن مۆجىزىدەك قۇتۇلۇپ قاپتۇ. ئاۋغۇست

ئېينىڭ بىر كېچىسى، ئىستىخبارات مەركىزىنىڭ ئەتراپىدا قاتتىق بىر پارتلاش يۈز بېرىپتۇ. پەيدا بولغان قالايمىقانچىلىق ۋە تامدىن ئېچىلىپ قالغان يوقۇقتىن پۇرسەت تېپىپ مەنسۇر دورغا بىلەن يەنە ئۈچ كىشى ئۇ تۈرمىدىن قېچىپتۇ. لېكىن، قالغان ئۈچەيلەن ئوق تېگىپ شەھىد بوپتۇ. مەن مەنسۇر دورغىنى تاكى بىر يىلدىن كېيىن، تاغدا ئەسكى - تۈسكى پادىچى كىيىملىرى بىلەن، ئاقساق ھالدا ئۇچراتتىم، باشقىلار ئۇنى «ساراڭ» دەۋالغانىدى.

بۇ مۈشكۈل كۈنلەردە، دۈشمەن كىشىلەرنىڭ ئىدىيەسىنى، يۇرتلاردىكى خاتىرجەملىكنى بۇزۇپ بولغان ئىدى. نېمە قىممەتلىك بولسا شۇنىڭ كويىغا چۈشكەنىدى.

مەنسۇر دورغا مۇنداق دېدى:

– ئويلاپ باقە، ئورۇسلار ۋە تىنىمىزدىكى ھايۋانلارنىڭ نەسلىنى قۇرۇتۇش ئۈچۈن چىشى ھايۋانلارنى سوۋېتكە ئېلىپ كېتىۋېتىپتۇ. – خۇددى تۈنۈگۈن خىتتايلار بىزنىڭ ئاياللىرىمىزغا قىلغانى، بۈگۈن بۇلار ئۆتۈپ - تېشىپ ھايۋانلارغىمۇ قىلغىلى تۇرۇپتۇ - دە! – دېدىم پەرىشان ھالدا.

تۆھمەتلەر، ئويدۇرۇلما جىنايەتلەر... بىگۇناھ ئىنساندىن بىرىگە تۆھمەت چاپلىۋالدىمۇ بولدى، ئۇنىڭ پۈتۈن جەددى - جەمەت، ئۇرۇق - تۇغقانلىرىنى تۇتۇپ سولاشقا باھانە تېپىلغان بولاتتى. يامان خەۋەرلەرنىڭ سىرتقا تارلىپ كەتمەسلىكى ئۈچۈن ھەربىر يۇرتنىڭ ئەتراپىدا مۇستەھكەم قورغانلار بەرپا قىلىندى. ئەندىشە ئەۋج ئالدى، ھەرتەرەپنى قورقۇنچ، ۋەھىمە قاپلاپ كەتتى. كىشىلەر ئۆز بالىلىرى بىلەنمۇ ئەركىن ئازادە سۆزلىشەلمەس بولۇپ كەتتى.

رۇسلار بىر ئۆيدىكى ئادەمنىڭ يېرىمنى جاسۇس قىلىپ بولۇشقان ئىدى. قوشنىلارمۇ بىر - بىرىگە ئىشەنمەيدىغان ھالغا كېلىشتى. دۆلەت ئورۇنلىرىدا ئىشلەيدىغانلارنىڭمۇ كۆپىنچىسى جاسۇس. ئەسكەر، ئوقۇغۇچى، ئىشچىلارنىڭ يېرىمى دېگۈدەك ئىستىخبارات مەركىزىدىن مائاش ئالىدىغان بولۇپ كەتكەن ئىدى. بەزىلەر تەھدىتكە ئۇچرىغانلىقتىن، بەزىلەر تۈرمىگە تاشلانماسلىق ئۈچۈن، كىمدۇر ئوغلنىڭ غايىپ بولۇپ كەتمەسلىكى، يەنە كىمدۇر قىزنىڭ تۇتۇلۇپ كەتمەسلىكى ئۈچۈن قىلاتتى بۇ جاسۇسلۇقنى.



شېڭ شىسەي دەۋرىدىكى «سىياسىي ئۆگەنىش» يىغىنى

كىشىلەرگە ئارتىلغان تۆھمەت، ئويدۇرما جىنايەتلەرمۇ خىلمۇخىل ئاجايىپ - غارايىپ ئىدى. ئوقۇغۇچىدىن بىرىنى تۇتاتتى، ئاتاققا قوزغىلاڭغا قاتنىشىشنى نىيەت قىلغان ئىمىش؛ ئىشچىدىن خاھلىغان

بىرنى سوئال - سوراققا تارتىپ قىيىن - قىستاققا ئالاتتى، بەجايىكى، كۆزقاراشلىرى دۆلەت بىخەتەرلىكىگە زىيان يەتكۈزگەنمىش؛ بىر ئوقۇمۇشلۇقنى تۇتاتتى، ئاتالمىش چەتئەلگە خىزمەت قىلغانمىش... يا ئاللاھ... بۇ كۆرگەنلىرىم بەئەينى قاباھەتلىك چۈشتەك، بولۇپ ئۆتكەنلەرگە ئىشەنگۈم كەلمەيتتى. يۈز مىڭدەك ئادەمنىڭ ۋەھشىي ئۇسۇللار بىلەن ئۆلتۈرۈلگەنلىكىگە؛ يېرىم مىليونغا يېقىن كىشىنىڭ تۇتقۇن قىلىنغانلىقىغا؛ دىنىي ئۆلىمالارنىڭ ئاۋۋال خورلىنىپ ئاندىن ۋەھشىيلەرچە ئۆلتۈرۈلگەنلىكىگە، تارىخىي ۋە دىنىي كىتابلارنىڭ كۆيدۈرۈلگەنلىكىگە، مەسجىد - مەدرىسەلەرنىڭ ئېغىل - ئامبار ياكى تىياتىرخانىلارغا ئايلاندۇرۇلغانلىقىدەك ھەقىقەتكە قانداقمۇ ئىشەنگۈم كەلسۇن؟ يېڭى ئەۋلادلارنى بولسا تارىخىنى بۇرمىلاپ، كىشىلىكىنى بۇزۇپ «يېڭىچە تەرەققىيات» تونغا ئورانغان قىزىل ئىستىلا توپاندا تۇنجۇقتۇرۇپ يوق قىلىۋېتىپ باراتتى.



8

ئاھ، قۇمۇل شەھرى! بېشىڭدىن ئەجەب كۆپ پاچىئەلەر ۋە ئاپەتلەر ئۆتتى - ھە! خىتاي ئوفىتسېرنىڭ بەگ قىزىغا ئىگە بولۇش يامان نىيىتىنى كۆپۈككە ئايلاندۇردۇڭ، ئۆلىمالار قوزغالدى، ئىسيان پارتلىدى. ھەممە ئادەمنىڭ ئاغزىدا «قۇمۇل» ئىدى. قۇمۇل چىدام - غەيرەت، تىك تۇرۇشنىڭ سىمۋولىغا ئايلانغان. قۇمۇل دېمەك غۇرۇر ۋە شەرەپ دېمەك، قۇمۇل دېمەك ئىپتىخار دېمەك ئىدى. قۇمۇللۇقلار بۇ ئېسىل شەھەرنىڭ پەرزەنتى بولغىنىدىن پەخىرلىنىشكەن ئىدى. خۇددى ئەجدادلارغا ئوخشاش، شەھەرلەرمۇ مۇشۇنداق بىر مەزگىل شانۇ - شەۋكىتى پۇر كەتسە، يەنە بەزىدە ئاللاھنىڭ كائىناتىدىكى ئەڭ قەدىرسىز نەرسىگە ئايلىنىپ قالاتتى.

121

قۇمۇلنىڭمۇ قوزغىلاڭدىن كېيىنكى تەنتەنىلىك كۈنلىرى ئۇزاققا بارمىدى، قانلىق ئىنتىقامغا ئۇچرىدى. بەگ قەسىرى بولسا ئوق يامغۇرلىرىنىڭ ۋە غەزەپنىڭ ئاساسلىق نىشانى بولۇپ قالدى. كىچىك بىكە ۋە باشقا ئائىلە ئەزالىرى قەسىردە ئىدى، چولپانمۇ شۇ يەردە تۇرۇۋاتاتتى. ئۇلار قېچىش تەييارلىقلىرى پۈتۈپ «چىقىپ كېتەيلى» دەپ تۇرۇشقا، باۋدىڭ ئىسىملىك خىتاي ھەربىي ئەمەلدارى قەسىرگە بېسىپ كىردى. ئەمما، يېنىدا جىق ئەسكەر يوق ئىدى. باۋدىڭ بېلىگە ئېسىلغان قىلىچىنىڭ سېپىنى سىقىمىدىغىنچە كىرىپ كەلدى. كىرىپلا، گۈللۈكتىكى قىپقىزىل ئەتىر گۈلىنى پۇراپ تۇرغان

لاتاپەتلىك قىزنى كۆرۈپ تۇرغان يېرىدە قېتىپ قالدى. چولپان
باۋدىڭغا مەنلىك تەبەسسۇم بىلەن قاراپ تۇراتتى. ئۇ تېخى ئېغىز
ئاچمايلا چولپان كۈلۈمسىرەپ تۇرۇپ:

– بىزنى ئېلىش ئۈچۈن مەجبۇرلاشقا بولمايدۇ. مەن شىجائەتلىك
ئەزىمەتلەرنى ياخشى كۆرىمەن، لېكىن رەھىمسىز جاللاتلاردىن
نەپرەتلىنىمەن، – دېدى.



1943 - يىللاردىكى ئۇيغۇر قىزلىرى

باۋدىڭ ئۇنىڭغا ھەيرانلىق بىلەن قاراپ قالدى، بۇگەپلەردىن
نېمە دېمەكچىدۇ؟ ئەڭ ئاۋۋال ئۇ كىم؟ جامالىنىڭ گۈزەللىكىدە
شەك يوق، ئۇنىڭغا قارىغان ھەركىم مەپتۇن بولۇپ قالاتتى. لېكىن،
باۋدىڭ ھېچكىمگە ئىشەنمەيتتى، ئاللاھنىڭ پۈتۈن مەخلۇقاتلىرىدىن
گۇمان قىلاتتى. ھەممە نەرسىگە كۈچىنى ئىشلىتىپ قوپاللىق،

زورلۇق بىلەن ئېرىشىشكە ئامراق ئىدى. ئەسكەر ئەمەسمۇ. ئۇنىڭ ئۈستىگە غەلبە ئۇنىڭ تەرىپىدە. ئەمما، بۇ مەغلۇپ مۇسۇلمانلار خىتتايلار بىلەن تويلىشىشنى رەت قىلدى ۋە شۇنىڭ ئۈچۈن قوزغىلاڭ كۆتۈردى.

چولپان:

— ئەگەر مېنى مەجبۇرلاپ ئالساڭ، ئەقەللىي سائادەتنىمۇ تېتىيالمىسەن، — دېدى.

باۋدىڭ ئۇنىڭغا يېقىنلاشتى، توغرىلاپ تۇرغان قورالنى چۈشۈرگەن ھالدا:

— گېپىڭىزدىن قارىغاندا، بىردەم بىللە ئولتۇرۇپ مەي ئىچىشكە ياق دېمەيدىغاندەك قىلىسىز، — دېدى.

— ئەسكى، نېمىدەپ ياق دېگۈدەكمەن. لېكىن، ئادەملىرىڭدىن خىجىل بولۇۋاتىمەن، — دېدى چولپان نازلىنىپ، يۈزى قىزارغان ھالدا.

— ئۇلارنى سىرتتا ساقلاشقا بۇيرۇيمەن.

چولپان چىرايىنى پۇرۇشتۇرۇپ:

— ۋاي خۇدايىم! شۇنچىۋالا ئادەم قاراپ تۇرسا، ھەتتا خەق ساقلاۋاتقانلىقىنى بىلسە، ئىككى ئاشىق قانداقمۇ خۇشال بولالسىۇن. ياق، كەتسۇن، يىراققا كەتسۇن.

— قەسىردە مەن ئېلىپ كەتمىسەم بولمايدىغان ئادەملەر بار.

— مانا مەن قەسىرنىڭ خانىمى، ئالدىڭدا پاقلاندەك بويۇن ئېگىپ تۇرۇپتىمەنغۇ، — دېدى كۆزىنى قىسىپ قويۇپ.

باۋدىڭ ئەسكەرلىرىنى دەرھال گازارمىغا قايتىپ كېتىشكە بۇيرۇدى.
ئۇلارنى كەتكۈزۈۋېتىپلا چولپانغا قاراپ:

– ئەمدى بولغاندۇ؟ گۈزەللىكىڭىز ئەقلىمنى لال قىلدى، – دېدى.
– توختا، سەۋر قىلىپ تۇر. ئازراق ئۇيا – ئەڭلىك سۈرۈپ، ئەتىر
چىچىپ، مەي ئېلىپ چىقاي.

چولپان ئالدىراپ ئىچكىرىگە كىردى. ئاغچا ئايىم، بەگ قىزى،
قېرىنداشلىرى ۋە باشقا خىزمەتچىلەر ساراسىمە ئىچىدە ئۇن –
تىنىسز ئولتۇرۇشاتتى. قۇمۇل شەھرى تۈن قاراڭغۇسىغا پۈركەنگەن،
ئەتراپتا ۋەھىمە ھۆكۈم سۈرەتتى. چولپان بەگ ئائىلىسىگە قاراپ،
قەتئىيلىك بىلەن: «قېچىشنىڭ پەيتى كەلدى. خىتتايلارنىڭ قولىغا
ئەسىر بولۇپ چۈشۈپ قالماسلىق ئۈچۈن، دەرھال كېتىشىڭىز.
ھەرقايسىلىرىدىن ئايرىلىپ قېلىپ قېلىشقا چىدىمايمەن، لېكىن
ئۆزلىرى بولسىمۇ كېتىۋېلىشىڭىز. مەن ئۇ خىتاي ئەمەلدارنى
گوللاپ تۇرىمەن، ھەرقايسىلىرى ئارقا ئىشىكتىن ئاستا چىقىپ
كېتىشىڭىز. بىز تەييار قىلىپ قويغان ھارۋا ئارقا ئىشىكنىڭ يېنىدا
ساقلاپ تۇرۇۋاتىدۇ، چىقىپلا تاغ تەرەپكە قاراپ مېڭىشىڭىز.
قېچىش يوللىرىنى قامال قىلىۋېلىشقا بولۇشى مۇمكىن، ئۇلار
بىلەن توقۇنۇشۇپ قېلىشتىن ساقلىنىشىڭىز. چۈنكى، بىرسى بىلەن
توقۇنۇشۇپ قېلىشىڭىز، پۈتۈن دۈشمەنلەر يوپۇرلۇپ كېلىدۇ – دە،
ھاياتلىرى ياكى ئىززەتلىرى خەۋپكە ئۇچرايدۇ. مەن ھەرقايسىلىرى
ئۈچۈن ئۆزۈمنى قۇربان قىلىشقا تەييار، ۋاقىتنى ئۆتكۈزمەي دەرھال
مېڭىشىڭىز. خىتاي ئەمەلدار ساقلاۋاتىدۇ، مەن ئۇنىڭغا مەي
ئېلىپ چىقاي. تېز قېچىشىڭىز» دېدى.

ھەممەيلەن ئۈنسز ياش تۆكۈشكە باشلىدى، ۋىدالاشقاچ ئۆكسۈپ - ئۆكسۈپ يىغلاشتى. چولپان كرىپكىلىرىدىكى ياش قۇرىمىغان بولسىمۇ، خىتتاچە بىر سېرىق ناخشىنى غىگىشغاچ چىقىپ كەلدى. ئۇ بۇ بىر نەچچە مىسرا ناخشىنى بىر قېرى خىتتاي خىزمەتكارىدىن ئۆگىنىۋالغان ئىدى. مەي ئېلىپ كەلگەن ئىدى. خىتتاي ئەمەلدارغا بىر قەدەر مەي سۇندى. باۋدىڭ قەدەھكە شۈبھە بىلەن قاراپ قويۇپ، قوپاللىق بىلەن ئىتتىرىۋەتتى. چولپان ئۇنىڭ بۇ قىلىقىدىن «بىرەر ئىشنى تۇيۇپ قالغان بولسا كېرەك»، دەپ چۆچۈپ كەتتى ۋە قورققىنىدىن چىرايى تاتىرىپ كەتكەن ھالدا:

— نېمە بولدى؟ — دېدى.

— زەھەر سېلىۋەتكەن بولساڭچۇ...

چولپان تېلىقىپ قالغۇدەك قاقاھلاپ كۈلۈپ كەتتى. ئۇنىڭغا مەنسىتمىگەن نەزەردە قاراپ:

— مەن ئاۋۋال ئىچىپ بېرەي. بۇ قەسىر بىنا بولۇپ تېخى بىرەر كىشى زەھەرلىنىپ ئۆلگەن يوق. بىز مەيلى ئەر، مەيلى ئايال بولسۇن، پەقەت قىلىچ بىلەنلا ئېلىشىمىز، سۇيىقەست بىلەن ئەمەس.

باۋدىڭ ئۇنىڭغا يېقىنلىشىپ، قۇچاقلىۋالدى. چولپان ئۇنى يېنىكىگە ئىتتىرىۋەتتى ۋە:

— بەك جىق نەرسىدىن قۇرۇق قالدىڭ! — دېدى.

باۋدىڭ چولپاننىڭ نېمە دېمەكچى بولغانلىقىنى ئاڭقىرىپ، دەرھال:

— مېنى ئەپۇ قىلغىن، — دېدى.

— بەك كېچىكتىڭ.

— ھەددىڭدىن ئاشما!

— چولپان ئاللاھدىن باشقا ھېچكىمدىن قورقمايدۇ.

— لېكىن، بىزنىڭ مۇھەببەت رىشتىمىز باغلانغان ئىدىغۇ؟

— شەك - شۈبھە سۆيگۈنى ئۆلتۈرىدۇ.

— مېنىڭ ئەھۋالىم ئېھتىياتچان بولۇشقا مەجبۇر قىلدۇ.

ئەسەبىيلەر نۇرغۇن ئادىمىمىزنى ئۆلتۈرۈۋەتتى... لېكىن، مەن سېنى ياخشى كۆرۈپ قالدىم.

چولپان بېشىنى تىك تۇتۇپ، كەسكىن ھالدا:

— بۈگۈن كېچە سېنى كۆرگۈم يوق، — دېدى.

باۋدىڭ ئىچىدە ئويلاۋاتاتتى: ئاجايىپ ئىش، بۇ قىزنىڭ ئالتۇن رەڭ چاچلىرىدىن تۇتۇپ تاپىنىنىڭ ئاستىغا ئېلىپ دەسسۈپتىشكە، نېمىنى خاھلىسا شۇنى قىلدۇرۇشقا كۈچى يېتەتتى. لېكىن، قەلبى ئۇنىڭغا بويسۇنمايۋاتاتتى. ئۇنىڭ ئاجايىپ گۈزەل جامالىغا، قىلىقلىرىغا، ئۆتكۈر، ئوچۇق - يورۇق سۆزلىرىگە رام بولۇپ قالغان ئىدى.

— چولپان، مەن ساڭا كۆيۈپ قالدىم. سەن ماڭا رازىلىق

بەرمىگۈچە كەتمەيمەن، — دېدى.

ئۇنىڭغا كەينىنى قىلىپ تۇرغان چولپان:

— ئارقىدىن خائىن ئوقى ئېتىشقا بەك ئۇستاسىلەر، بىلىمەن.

لېكىن، مەن ھازىر ئارام ئېلىش ئۈچۈن خانەمگە چىقىپ كېتىمەن.

— گۈزەل مەلىكەم، — دەپ يالۋۇردى.

— مەن مەلىكە ئەمەس. بىچارە كىچىك مەلىكە قورقۇنچاق مۈشۈككە ئوخشاش تاغقا قېچىپ كەتتى. مەن ئەمەلىيەتتە بۇ قەسر ھەرىمىنىڭ غوجىدارى. خاھلىساڭ مېنى بۇ قەسىرنىڭ خانىمى دەپ بىل. بەگ ۋە ئائىلىسىنى ئالقىنىمدا ئوينىتاتتىم. مېنىڭ كىملىكىمنى ئەمدى بىلگەنسەن؟

ئۇلار ئۇزۇندىن ئۇزۇن پاراڭلاشتى تاكى چولپان قەسىر ئاھالىسىنىڭ قېچىپ تاغقا ئۇلاشقانلىقىغا كۆزى يەتكەنگە قەدەر. ئۇنىڭ پىلانى ئەمەلگە ئاشقان، بۇ قەسىر ۋە ئاھالىسى ئۈچۈن مەسئۇلىيىتىنى ئادا قىلغان ئىدى. ئەمدى ئۇنىڭ ئەركىنلىككە چىقىدىغان ۋاقتى كەلگەن ئىدى.

چولپاننىڭ ئەتراپىدا يۈز بەرگەن بۇ تىراگېدىيەلەر ئۇرۇش جەريانىدا ئىززەت، قەدىر - قىممەتلەرنىڭ دەپسەندە بولۇشى؛ ھاكىم مەھكىمىسىنىڭ يىقىلىپ يەنە قايتا تىكلنىشى؛ ھاكىملارنىڭ ئالمىشىشى؛ زەپەر ۋە مەغلۇبىيەتلەرنىڭ ۋاپاسىزلىقى؛ تەشۋىشلىك، پىغانلىق، يىغا - زارلىق، بىدار كېچىلەر... ئۇنى بەكلا چارچاتقان ئىدى. بەگ كەتتى، قايتىپ كەلمىدى. مۇستافا كەتتى، قايتىپ كەلمىدى. ئۆپچۆرسىدىكى دۇنيا ھايۋاناتلار چېپىشىپ كىشىنىشىدىغان، قارىن يېرىپ قان يالايدىغان، زېمىننى بۇلغايدىغان ھايۋاناتلار دۇنياسىغا ئايلاندى. پۈتۈن بۇلاردىن قۇتۇلۇشنى، يېنىكلەشنى ئارزۇ قىلاتتى.

كەينىگە قاراپمۇ قويماستىن، مەلىكىنىڭ ھۇجرىسىغا — ئۇ ھەشەمەتلىك، مامۇق ۋە تاۋار - دۇرۇنلار بىلەن بېزەلگەن كۆز قاماشتۇرغۇچى ھۇجرىغا كىرىپ كەتتى. ياسىداق كارىۋاتقا ئۆزىنى تاشلاپ ياتتى ۋە ئۈمىدسىزلىك ئىچىدە ئۇھ تارتتى. تامدا قىزىل،

سېرىق شوللار ئويناپ تۇراتتى. ئۆزىنى گىگانت چاغلایدىغان باۋدىڭ ئىشىك ئالدىدا بىر لالما ئىتتەك كۈچۈكلەنپ تۇراتتى... چولپان ئۇنىڭ ئۇرۇش مەيدانلىرىدا يۈرۈپ ئۇنتۇلۇپ كەتكەن ھېس - تۇيغۇلىرىنى ئويغاتقان ئىدى.

— كىرسەم بولامدۇ؟

— ئىشىكنى تېشىدىن تاقىۋەت.

باۋدىڭ ئىختىيارسىز بۇيرۇقنى بەجا كەلتۈردى. بىردەمدىن كېيىن ئۆزىنىڭ ئىشىك ئالدىدا يالغۇز تۇرغانلىقىنى كۆرۈپ چۆچۈپ كەتتى. ھاياسىز ھېسسىياتلىرى قۇتۇردى، ئىشىكنى ئېچىپ بۇقدەك ئۈسۈپلا ئىچكىرى كىردى. چولپاننىڭ ئۇنىڭ بىلەن كارى بولمىدى. كېلىپلا قولىنى تۇتقان ئىدى، يېنىككەنە ئىتتىرىۋەتتى.

— بۈگۈن كېچە سېنى كۆرگۈم يوق.

— نەگە بارمەن ئەمسە؟

— پۈتۈن قەسىر سېنىڭ ئىلكىڭدە، بۇ ھۇجرىدىن باشقا خاھلىغان بىر خانىگە كىرىپ ياتساڭ بولىدۇ.

— سىزچۇ؟

چولپان ئۆرە تۇرغان يېرىدىن ۋارقىردى:

— مېنى ۋاقىتلىق ھاۋايى - ھەۋىسىڭ ئۈچۈنلا ئىستەيسەن.

باۋدىڭ نېمە دېيىشىنى بىلەلمەي تۇرۇپ قالدى. چولپان گېپىنى داۋام قىلدى:

— بولىدۇ. مېنىڭ بىلەن توي قىلغۇڭ بولسا، ئەمسە...

ختتاي ئۇنىڭغا چۆچۈپ قارىغانى، گېپىنى توختىتىۋالدى.

— نېمە قىلاي؟

— دىنىمغا كىرسەن.

— دىنىڭىز نېمە؟

— مۇسۇلمانلىق.

— لېكىن، مەن دېگەن كوممۇنىست. دىندارلاردىن نەپرەتلىنىمەن.

— مەنمۇ ئۆز ياراتقۇچىسىغا ئىشەنمىگەنلەردىن نەپرەتلىنىمەن.

سەن قوماندانىڭنىڭ ئالدىدىمۇ خۇددى نامازدا تۇرغاندەك ئەدەپ

بىلەن، ھۆرمەت بىلەن قول قوۋۇشتۇرۇپ تۇرسەن. لېكىن، نېمە

دەپ سېنى ياراتقان زاتقا ئىتائەت قەرزىڭنى ئادا قىلىشتىن باش

تارتىسەن؟

باۋدىڭ كېلەڭسىز بەدىنىنى يېنىدىكى ئورۇندۇققا تاشلاپ ئولتۇرۇپ

جاۋاب بەردى:

— مەن ياراتقۇچىنى بىلمەيمەن.

— بىلىشك كېرەك.

— مەركەزدىن مېنىڭ بۇ مۇتەئەسسىپ قاراشلارغا ئىشەنگەنلىكىمنى

ئۇقۇپ قالسا جېنىم ئامان قالمايدۇ.

— مەخپىي بولۇشنى ئۈمىد قىلسەن دەيلى.

— شۇنداق.

— ماقۇل. دېگىنىڭدەك بولسۇن، مەخپىي تۇت.

— ئەمىسە كېلىڭە...

— نېمە؟

— ئەر - خوتۇنلىقىمىزنى باشلايلى.

— مۇراسىملار بار تېخى. دېيىشنىڭ كېرەك بولغان بەزى كەلىمىلەر بار. چۈشىنىشنىڭ لازىم بولغان ئاددىي قائىدىلەر بار.

باۋدىڭ سىقىلىشقا باشلىدى ۋە چولپاننى قېچىشقا ئۇرۇنۇۋاتامدەك، دەپ ئويلاپ قالدى. شۇڭا، تەلەپلىرىنى كۆپەيتىپ، ئۇنىڭ خىيالغىمۇ كېلىپ باقمىغان ئىشلارنى قىلىشقا مەجبۇرلاۋاتقاندا تۇيۇلدى. نېمىگە بۇنچە ئاۋارە بولىدۇ؟ قانداقسىگە ھازىرغىچە چىدىدى؟ ئاخىرى ئىچى پۇشۇپ:

— سېنى بىر قوينى سۆرىگەندەك قارارگاھىمغا سۆرەپ ئاپىرىپ، خاھلىغىنىمنى قىلىشقا كۈچۈم يېتىدۇ! — دېدى.

— قىلالايسەن، — دېدى چولپان مەنسىتمىگەندەك مۇرىسىنى قېقىپ قويۇپ ۋە بىر ئاز ئارىسالدىلىقتىن كېيىن داۋام قىلىپ، — كۈچۈڭ يېتىدۇ. لېكىن، ئۇ چاغدا ساڭا مۇھەببەت شارابىنى ئىچكۈزىدىغان ئايالنى تاپالمايسەن. خۇددى شۇ قوينغا ئوخشاش بىر ۋاخ مەزىلىك تاماققا ئايلىنىمەن. بىر ئايالنىڭ تېنى بىلەن بىر قوينىڭ تېنى ئارىسىدا قانچىلىك پەرق بارلىقى ساڭا ئايان. باۋدىڭ تىزلىنىپ ئولتۇرۇپ قالدى.

— ئاجايىپ ئايال ئىكەنسەن... مەن بۇ شەھەردە يۈزلەرچە ئادەمگە ئۆلۈم جازاسى بەردىم. ئەر، ئايال دېمەي ئۆز قولىم بىلەن ئۆلتۈردۈم. لېكىن، ساڭا ھېچ ئىش قىلالمايۋاتىمەن، بۇنىڭغا ئۆزۈممۇ ھەيران بولۇۋاتىمەن.

– ئۇ ئادەملەرنىڭ بىر قىسمى سەندىن قاتتىق قورقۇدۇ، يەنە بىر قىسمى سېنىڭ قول ئاستىڭدىكى ئەسكەرلەر. شۇڭا، سەن ئۇلاردىن پەقەت كۆڭلۈڭنى خۇش قىلىدىغان گەپلەرنىلا ئاڭلاپ تۇرسەن.

باۋدىڭ چولپاننىڭ مۈرىلىرىنى قاتتىق سىقىپ تۇرۇپ:

— مېنى نېمە قىل دەيسەن؟

— ۋىسالىمىزنىڭ پىرىنسىپلارغا ئۇيغۇن بولۇشىنى ئۈمىد قىلىمەن.

لېكىن، كۈچلۈكلەر ئاجىزلىرىنى يېڭىۋالغاندىن كېيىن، بەلگىلەپ قويغان خاتا پىرىنسىپلار بويىچە ئەمەس ...

— سېنى ياخشى كۆرىمەن چولپان.

— «ئاللاھدىن باشقا ئىلاھ يوق، مۇھەممەد (سەللەللاھۇ ئەلەيھى ۋەسەللەم) ئاللاھنىڭ ئەلچىسى» دەپ شاھادەت كەلتۈرۈشۈڭ لازىم، بولمىسا تويلىشالمايمىز.

— سېنى ياخشى كۆرگىنىم ئۈچۈن، نېمە قىل دېسەڭ شۇنى قىلىمەن.

— كەلىمە شاھادەتنى ئېيت!

باۋدىڭ كەلىمە شاھادەتنى ئېيتتى. چولپان:

— ئەسكەرلىرىڭنى ئادەم ئۆلتۈرۈشتىن توسۇشۈڭ لازىم، — دەپ قوشۇپ قويدى.

— ماقۇل، دېگىنىڭدەك بولسۇن.

— بىلىمەن، قورسىقىڭلار ئاچتى، ھېرىپ كەتتىڭلار. ئامانلىقىڭلارنى ۋە ئاياللارنى ئارزۇلايسىلەر. ئەگەر بۇلارغا ئېرىشىشنى خاھلىساڭلار، ئادالەت بىلەن ھۆكۈم قىلىشىڭلار كېرەك، غەلبەڭلار تالان - تاراج ۋە ۋەھشىيلىكنىڭ باھانىسى بولالمايدۇ. قاتتىق قوللۇق ۋە ۋەھشىيلىك ئۆچمەنلىككە يول ئاچىدۇ، سائادەتنىڭ پۇرىقىنىمۇ پۇرىيالماسىلەر.

— سۆزلىرىڭنى ياقتۇرۇپ قالدىم، — دېدى باۋدىڭ.

– ئەمسە، ئەمدى ھۆرمەتكە ئەرزىگۈدەك بىرى بولدۇڭ.
ساراغا يېقىن يەردە، موللا ئابدۇرراززاق ئىسىملىك بىر ئۆلما بار.
بېرىپ ئۇنى بۇ يەرگە باشلاپ كەل، ئۇنىڭ ھۇزۇرىدا شاھادەت
بېيتىقىن، نىكاھىمىزنى ئوقۇپ قويسۇن.

باۋدىڭ ئوڭايسىزلىق ھېس قىلىپ، نېمە قىلارنى بىلەلمىگەندەك
ئۇياق – بۇياققا قاراشقا باشلىدى. بۇنى كۆرگەن چولپان ئورنىدىن
چاچراپ تۇرۇپ، قارا چايشاپنى ئېلىپ ئۇچىسىغا ئارتتى ۋە:
– سەل ساقلاپ تۇر، ھازىرلا ئۇنى باشلاپ كېلىمەن.

– قاچىمەن دېگۈچى بولما! – دېدى باۋدىڭ ئۇيقۇسىدىن
ئويغانغاندەك چۆچۈپ، – ئەگەر شۇنداق قىلىدىغان بولساڭ، پۈتۈن
شەھەرنى قان كۆلگە ئايلاندۇرۇۋېتىمەن.
چولپان ئۇنىڭغا رەنجىگەندەك قاراپ قويدى:
– ئاغزىڭنى يۇمۇپ، جىم ئولتۇر!...





بىر نەچچە كۈندىن كېيىن قۇمۇل خەلقى چولپاننىڭ قوش ئاتلىق ھەشەمەتلىك مەپىدە كېتىپ بارغىنىنى كۆرۈشتى. ئەتراپىدا باۋدىڭنىڭ ئەسكەرلىرى بار ئىدى. يولدىن ئۆتكەندە ھەممەيەلەن يولنى بوشىتىپ، ياقىغا چىقىپ تۇرۇشقا مەجبۇر ئىدى. ئۇ باۋدىڭ بىلەن توي قىلغان ئىدى. بۇ تويىنى قۇمۇل خەلقى ئۇنداق ئاسان قوبۇل قىلالمايتتى. پەردە كەينىدىكى سىرلار ئاشكارا بولمىغانلىقى ئۈچۈن، خەلق ئۇنى پەسكەش، بۇزۇقنىڭ ئورنىدا كۆرەتتى. ئەگەر خىتتاي ئوفىتسېر ئۇنى مەجبۇرىي خوتۇن قىلىۋالغان بولسا، بۇنى توغرا چۈشىنىشەتتى. لېكىن، خەلقنىڭ نەزىرىدە ئۇ ئۆزىنى بۇ كاپىر ئىشغالچىلارغا ساتقان، ئاشىقى مۇستافاغا ئاسىيلىق قىلغان ھالدا خائىنلارنىڭ سېپىگە قوشۇلۇپ كەتكەن ئىدى. چولپان. ھەققىدىكى سۆز - چۆچەكلەر ھەممە يەردە تارقىلىپ كەتكەن ئىدى. ئۇنىڭ خىتتايلار بىلەن بولغان سىرلىق مۇناسىۋىتى ھەققىدە يۈزلەپچە پەرەزلەر ئوتتۇرىغا چىقتى، لېكىن ھېچكىم يېقىندىن بېرى قۇمۇلدا

قەتلىئامنىڭ توختاپ قېلىش سەۋەبى ھەققىدە ئويلىنىپ باقمىتتى. چولپان رەڭگىرىيى ئازراق تاتارغان بولسىمۇ، لېكىن يەنىلا جەزىدار ئىدى، ئۇ خىتتايلارنىڭ يىغىلىشلىرىدا پەيدا بولۇشقا باشلىدى ۋە ئۇ سورۇنلاردا ھەممە ئۇنى ھۆرمەتلىشەتتى. بۇ ئىشلار يەرلىك خەلقنى ھەيران قالدۇرغان ۋە غەزەپلەندۈرگەن ئىدى.

قوزغىلاڭ باشتا غەلبە قىلىپ، كاشغەردە خوجا نىياز ھاجى باشلىق جۇمھۇرىيەت قۇرۇلۇپ خىتتايلار مەغلۇبىيەتنىڭ تەمىنى تېتىغان چاغدا، خىتتاي ھەربىي كۈچلىرى ھەرتەرەپكە قېچىشقا باشلىغان ئىدى. باۋدىڭ ئۈرۈمچىگە قاچقان بولۇپ، چولپاننى بىللە ئېلىپ كەتكەن ئىدى. قۇمۇل خەلقى ئۇنىڭ قاش قارايدىغان ۋاقتىدا باۋدىڭ بىلەن بىللە قېچىپ كېتىپ بارغىنىغا شاھىت بولدى. ئۇنىڭغا لەنەتلەر يېغىشقا باشلىدى. ئاياللار ئۇنىڭ كەينىدىن تۈكۈرۈشەتتى، بەزى بالىلار قەھرىمانلىق قىلىپ ئۇنىڭغا تاش ئېتىۋېلىپ قېچىشاتتى.

جاللات شېڭ شىسەي بىلەن رۇسلار ئوتتۇرىسىدا ئىتتىپاق تۈزۈلۈپ، ئايروپىلانلار، تانكىلار كېلىشكە باشلىغاندا ئەھۋال ئۆزگەردى. قوزغىلاڭچىلار چېكىنىشكە مەجبۇر بولدى، ھۆكۈمەت رەھبەرلىرى ۋە ئىنقىلاب يول باشچىلىرى قولغا ئېلىندى. دىنى ئىسلام، خەلقى مۇسۇلمان بولغان شەرقىي تۈركىستان تۇپرىقىدا خىتتاي ۋە رۇس كوممۇنىستىلارنىڭ ھاكىمىيىتى ئۈستۈنلۈككە ئېرىشتى.

بىر كۈنى كەچتە باۋدىڭ قايتىپ كېلىپ، چولپاننىڭ يىغلاپ ئولتۇرغىنىنى كۆردى.

– نېمىشقا يىغلايسەن، چولپان؟

– ئىنسانلار ئۆلۈۋاتىدۇ. مەن ئۇرۇشقا بەك ئوچ بولدۇم،

قورقۇۋاتىمەن...

– نېمە ئامال، – دېدى سىقىلىپ، – ئۇلار بىزنىڭ ئادەملەرنى
ئۆلتۈرىدۇ، بىزمۇ ئۇلارنىڭكىنى ئۆلتۈرىمىز شۇ...

چولپان كۆزلىرىدىن ياش تۆكۈپ تۇرۇپ سۆزلەشكە باشلىدى:

– سېنىڭ يۇرتۇڭغا قايتىشىڭنى ئۈمىد قىلغان ئىدىم. مەنمۇ
بىللە كەتسەم، بەخت – سائادەت ۋە قانائەت ئىچىدە ئادەمدەك
ياشساق...

باۋدىڭ ئۇنىڭ خىتتايلارنىڭ ئۆز ۋەتىنىنى ۋاستىلىك ھالدا
ئىشغال قىلىشىغا بولغان نارازىلىقلىرىنىڭ يەنە باش كۆتۈرگەنلىكىنى
چۈشەندى. ھېس – تۇيغۇسىز بىر ئاھاڭدا سوغۇقلا قىلىپ:

– قارا! ئومىقىم. بۇ دېگەن چوڭلارنىڭ ئىشى، مېنىڭدەكلەر
تالاش – تارتىش قىلالايدىغان ئىش ئەمەس. ئارمىيە ھەرۋاقىت
يۇقىرىنىڭ بۇيرۇقى بويىچە ھەرىكەت قىلىدۇ، دۇنيانىڭ ھەممە
يېرىدە مۇشۇنداق. سىياسەتكە كەلگەندە توغرا، خاتا دەپ گەپ
بولمايدۇ، – دېدى.

تاماكىسىنى بىر شوربۇتتىپ، بەزگەن ھالدا سۆزىنى داۋاملاشتۇردى:

– شۇنچىلىك چارچىدىمكى...

ئارىنى بىر ئاز سۈكۈت باستى.

– قۇمۇلغا قايتىشنى خاھلامسەن؟ ئۇ يەر ھازىر تىپتىنچ.
قوزغىلاڭچىلار مەغلۇپ بولدى، بىزنىڭ ھاكىمىيىتىمىز قايتا
تىكلەندى.

– مېنى ھېچكىم تونۇمايدىغان بىر يەرلەرگە كەتكۈم بار، –
دېدى چولپان. كۆڭلى تولىمۇ پەرىشان ئىدى.

– بۇنداق ئويلشىڭنىڭ سەۋەبىنى چۈشىنىمەن... – دېدى
چولپاننىڭ يۈزىنى سىلاپ تۇرۇپ.

– قولۇڭنى تارت!

– نېمىشقا؟!

– بىگۇناھ ئىنسانلارنىڭ قېنى بىلەن بۇلغاندى بۇ قوللىرىڭ.

– مېنىڭ كۆزۈمگە ھېچنېمە كۆرۈنمەيدۇ ھازىر. قانداق قىلىمىز؟
يەپ – ئىچىدىغان يارتىلىپتىكەنمىز، يېيىش – ئىچىش ئۈچۈن
ئۇرۇش قىلىدىكەنمىز، ئۆلىدىكەنمىز... سەن مېنىڭكى چولپان، سېنى
سۆيىمەن.

بىردەملىك جىمجىتلىقتىن كېيىن، يەنە سۆزلەشكە باشلىدى:

– مەن سېنىڭ كۆزۈڭدە كىممەن؟

– سەن بىر مەھبۇس، كېسەل... ھەرھالدا ئازاب چېكىۋاتقان
بىر ئىنسان.

– بۇ گېپىڭدىن خۇش بولدۇم، – دېدى رازىمەنلىك بىلەن
كۈلۈمسىرەپ.

– قانداقسىگە؟ – دېدى ھەيران قالغان چولپان.

– چۈنكى، سەن مېنى دۈشمەن دەپ قارىمايدىكەنسىن.

– سېنىڭ دۈشمەن ئىكەنلىكىڭدە شەك يوق.

– پېشانەمگە شۇ پۈتۈلۈپتىكەن، – دەپ پىچىرلاپ قويدى
باۋدىڭ، كۆڭلى يېرىم ئىدى.

چولپان كۈلۈپ كەتتى. ئۇنىڭغا يېقىنراق كېلىپ:

– سەندىن ئايرىلىشنى تەلەپ قىلسام، قانداق قىلسەن؟

– نېمە؟! – چۆچۈپ، ۋارقىراپ كەتتى.

– ئاجرىشىپ كەتسەك دېمەكچى.

– نېمىشقا؟

– چۈنكى، سەن مۇسۇلمان ئەمەس.

– ئۇنتۇپ قالدىڭمۇ؟ موللامنىڭ دېگەنلىرىنى بىرمۇ – بىر بەجا
كەلتۈردۈمغۇ؟

– لېكىن، كاپىرلار تەرەپتە تۇرۇپ ئۇرۇشۇۋاتىسەن.

– مەن پەقەت قوشۇندىكى بىر ئەسكەرمەن خالاس. بۇ
قوشۇن ئاللاھنى تونۇمايدۇ، – دەپ ۋارقىراپ كەتتى. تامغا زەرب
بىلەن مۇشتلاۋاتاتتى.

– بىز تونۇتۇشقا تىرىشىپ باقساق بولمامدۇ؟

– نېمە پايدىسى؟ – مەسخىرىلىك ھالدا مۇرىسىنى قېقىپ قويدى.

– بەخت – سائادەتنىڭ يولىنى ئۈگىتىپ قويىمىز ئەمەسمۇ.

– ئاھ! مىلياردچە كاپىر بار، ئۇلارنىڭ سانى مۆمىنلەرنىڭكىدىن
جىق. ئەزەلدىن تارتىپ مۇشۇنداق بولۇپ كېلىۋاتىدۇ. بۇ ئىشلارنى
قوي، بىكار ئۆزىمىزنى قىينايمىز.

باۋدىڭ بوغۇزىغا كەپلىشىپ قالغان تۈگۈنچەكنى يۇتۇۋېتىپ:

— ئەگەر كېتىشنى خاھ... —

گېپىنى تېخى تۈگىتەلمەي تۇرۇپ، چولپان ئۇنىڭغا يېقىنلاشتى

ۋە:

— سېنى ياخشى كۆرىمەن. لېكىن، خەلقىمدىن بىر كىشىنىڭ

ئۆلۈمىگە سەۋەب بولۇپ قالساڭ، يېنىڭدا بىر مىنۇتمۇ تۇرمايمەن، —

دېدى.

— خاتىرجەم بول، ئومىقىم. مېنىڭ ۋەزىپەمنىڭ ئەمەلىي ئۇرۇش

بىلەن ئالاقىسى يوق. مەن ھازىر ئوزۇق - تۈلۈك توشۇش ئىشىغا

مەسئۇل. قىسقىسى، خىتتايلارنىڭ ئىشى ئەمەس ھازىر بولۇۋاتقانلىرى،

رۇسلار ھەممە ئىشنىڭ تىزگىنىنى تۇتۇپ تۇرماقتا.

باۋدىڭ مەسخىرىلىك كۈلۈپ قويۇپ داۋام قىلدى:

— يەنە تېخى شەيتانغا سېتىلغان تۈركىستانلىقلارمۇ بار. ئۇلار ئۆز


خەلقىنى ئۆلتۈرۈپ، جاھاندىكى ئەڭ قەبىھ جىنايەتنى ئىشلەۋاتىدۇ.

بۇنى بىلمەمسەن؟

چولپان يۈزىنى ياستۇققا چۈمكەپ، بوغۇلۇپ - بوغۇلۇپ يىغلاپ

كەتتى...





Baphtay B. KAWIR
2019.7.12



تۆرت تەرىپى يايېشىل، تۈرلۈك ئوتياش، خىلمۇخىل مېۋىلەر
پىشىدىغان، كان بايلىقلىرى مول جەننەت كەبى ۋەتىنىم دوزاخقا
ئايلىنغان ئىدى. ئۆز خەلقى ئىچىدە ۋەھىمە، ئەندىشە ۋە ئۆلۈم
ھۆكۈم سۈرگەن؛ تاجاۋۇزچى يات تائىپلەر بولسا كۆڭۈل خۇشى
قىلىپ، خاتىرجەم يۈرۈشكەن بىر زېمىندا ئىنسان قانداق ياشىسۇن؟
ئانا ۋەتىنىدە غېرىبىسىنىپ ياشاشتىنمۇ ئارتۇق ئەلەم بارمۇ كىشىگە؟
توغرىسى، تۈركىستان تونۇغۇسىز ھالغا كېلىپ قالغان ئىدىكى،
بۇلۇڭ - پۇچقاقلرىغىچە قاراقچىلار، قاتىللار ۋە تۈرمىلەر بىلەن
تولۇپ كەتكەن ئىدى. ئەجەبلىنەرلىكى، مەن تېخى ھايات ئىدىم.
ئاللاھنىڭ ئىرادىسى... بەك ئاز مەسجىد قالغان ئىدى. ساناقلىق بىر
نەچچە ياشانغان كىشىلەر بۇ مەسجىدلەرگە مەخپىي ھالدا بېرىپ،
نامازلىرىنى بوش ئاۋازدا ئادا قىلىشاتتى. شۇنداقتىمۇ جاسۇسلارنىڭ
كۆزىتىشىدىن قۇتۇلالمايتتى. بۇ ياشانغانلارنىڭ ئۆزلىرىگە بىرەر يامانلىق
كەلمىگەندەك كۆرۈنگەن بىلەن، ئۇرۇق - تۇغقانلىرىغا زىيانكەشلىك
قىلىنىشى ھەرزامان قاش بىلەن كىرىك ئارىسىدىكى ئىش ئىدى.
تىياتىرخانىلارغا، ساقچىخانىلارغا ئۆزگەرتىلگەن مەسجىدلەرنىڭ
يانلىرىدىن ئۆتكەندە، تاملارنى سىلاپ، يوشۇرۇنچە ياش تۆكەتتۇق.
ئاشكارا يىغلىغانلار ئۆزلىرىنى ئۆلۈمگە تۇتۇپ بەرگەن بولاتتى.

مەن ئۇ شەھەردىن بۇ شەھەرگە كۆچۈپلا يۈرۈۋاتاتتىم. ھەرقېتىم

ئورۇن يۆتكىگەندە، ئىسمىمىز يۆتكەيتتىم. ئاھ! بۇ ئەسلىمىلەر بەك كونراپتۇ، ئىشلەتكەن ئىسىملىرىمنى ئۇنتۇپ كېتىپتىمەن. ئۈرۈمچىگە كەلگەن چاغدا ئىسمىمنى ئۆزگەرتىشنىڭ يېتەرلىك بولمايدىغانلىقىنى بايقىدىم - دە، ھامماللىق قىلىشقا باشلىدىم. بىر ئەسكى تاغارنىڭ لاتىنىنى ئۇچامغا ئارتتىم، قولۇمدا ئىككى تال تۆمۈر ئىلمەك، ساقال - بۇرۇتۇمنى بولۇشىغا قويۇۋەتتىم. پۇتلىرىم يېرىلىپ، ئون يىل يالاڭ ئاياغ يۈرگەن ئادەمنىڭكىدەك بولۇپ كەتتى. ھېچقانداق گەپ - سۆز قىلمايتتىم. چۈنكى، گەپ قىلىش جەريانىدا ئانچە - مۇنچە ئورۇنلۇق گەپ قىلىپ قالدۇڭىزمۇ، سالاھىيىتىڭىز ئاشكارىلىنىپ قالاتتى. كەچ بولغاندا شەھەر چېتىدىكى تاشلاندىق زەي ھۇجرامغا قايتاتتىم - دە، ئاللاھقا ئىبادەت قىلاتتىم. يۈزلىرىمنى كۆيدۈرۈپ ئېقىۋاتقان ياشلىرىمنى پەرىشتىلەرنىڭ سۈرتۈۋاتقانلىقىنى ھېس قىلاتتىم...

مەدەنىيىتىمىز تۈزۈپ يوق بولۇپ كېتىۋاتاتتى. رۇسلار مىڭلاپ - ئون مىڭلاپ كېلىۋاتاتتى، خىتتايلارمۇ بۇنىڭدىن قېلىشمايتتى. ھەتتا تۈركىستانلىقلار بىلەن خىتتايلار ئارىسىدا مەجبۇرىي توپلىشىشلار بولاتتى... شېڭ شىسەي ستالىننىڭ قېشىغا بېرىپ ئۇنىڭغا يالۋۇرۇپ يۈرۈپ، كوممۇنىستىك پارتىيەگە ئەزا بولدى. قايتىپ كېلىپلا خىتتاينىڭ رەئىسى جياڭ جېيىشىغا خەت يېزىپ ياردەم تىلىدى. بىز ئىككى تۆمۈر تاپان ئارىسىدا ئېزىلىۋاتاتتۇق.

دېگىنىمىدەك ھامماللىق قىلىۋاتاتتىم. ھەركۈنى ۋەتىنىمىزنىڭ ھەرخىل بايلىقلىرى رۇسىيەگە ماڭدىغان يوغان - يوغان ماشىنىلار بىلەن پويىزلارغا توشۇلاتتى. ھەممە نەرسە توشۇلاتتى كان

بايلىقلىرى، مېۋە - چېۋە، چارۋا - مال، زىرائەتلەر... ئىشغالچى خىتتاي ۋە رۇسلارنىڭ يىغىلىپ كۆڭۈل ئاچىدىغان بەزى يەرلىرى بار ئىدى. ئۇ يەرلەردە كېچە - كېچىلەپ ناخشا ئېيتىپ، ئۇسسۇل ئويناپ، ھازاق ئىچىشەتتى. مېنى ھەيران قالدۇرغىنى، بۇ يەرلەردە ئەمەل - مەنسەپ تەمەسسىدە ۋىجداننى، دىننى سېتىپ ئىشغالچى دۈشمەننىڭ يامان نىيەت، شۇم غەرەزلىرى ئۈچۈن خىزمەت قىلىۋاتقان خائىنلار شۇنچىلىك كۆپ ئىدىكى، ئۇلار بىر كېچىدىلا باشقىچە ئىنسانلارغا ئايلىنىپ قالاتتى. ئۇلارنىڭ چىرايلىرىغا قارىغان چېغىمدا، تۈركىستانلىققا ئوخشىماي قالغانلىقىنى ھېس قىلاتتىم. يەپ - ئىچىش، كىيىنىشلىرىدىن تارتىپ ئولتۇرۇپ - قوپۇشلىرىغىچە ھەممە نەرسىسى ئۆزگەرگەن بولۇپ، ھەممە ئىشتا خوجايىنلىرى بولغان ئىشغالچىلارنى، بولۇپمۇ رۇسلارنى تەقلىد قىلىشاتتى. كىشىنى يىرگەندۈرۈپ، گەپ قىلغاندا رۇسچە سۆزلەرنى ئارىلاشتۇرۇۋېلىشلىرىچۇ تېخى! ۋەتىنىمنىڭ ئىشغال قىلىنغان ھالىغا ھەرقېتىم قارىغىنىمدا دەھشەت باساتتى. تۈركىستان قاچانمۇ ئۆزىنىڭ نازىنىدەك جەلپكار، پاك - بىغۇبار ۋە ساپ ھالىتىگە قايتار - ھە؟! ئۈمىدسىزلىك يۈرىكىمنى مۇجۇيتتى...

كۈندە ماشىنا - ماشىنىغا توشۇغان يۈكلەر تېنىمنى ھالسىراتقاندىن سىرت قەلبىمگىمۇ ھار كېلىشكە باشلىغان كۈنلەرنىڭ بىرىدە، ئايلىنىپ يۈرۈۋېتىپ ئۇنى كۆرۈپ قالدىم. تۇيۇقسىز كېلىپ قالغاچقا، ئىختىيارسىز ھالدا توۋلاپ سالدىم:

— چولپان! ...

بىر خىتتاى ھەيدەپ كېتىپ بارغان ھارۋا توختىدى. ئۇنىڭ تاتىرىپ

كەتكەن چىرايىغا بىرلا قارىدىم ۋە ھوشۇمغا كېلىپ، يۈزۈمنى باشقا تەرەپكە بۇرۇۋالدىم. قېچىپ كېتەي، دەپ ماڭغان ئىدىم. لېكىن، ھارۋىسى بىلەن يولۇمنى توسۇپ مېنى تۇتۇۋالدى. ماڭا تۇيغۇسىز، سوغۇق نەزىرى بىلەن قارىدى.

— مېنىڭ كەينىمدىن سارايغىچە كەل! — دېدى.

پۇت - قولۇم تىترەپ، تىلىم كالۋاللىشىپ قالغانىدى. ئارانلا:

— مەن... مەن سىزنى تونۇمايمەن. مەن ئەسلى... — دېيەلدىم.

— بىزنىڭكىگە كېلىسەن! — دېدى كەسكىن بۇيرۇق تەلەپپۇزىدا، — باۋدىڭ بېگىمگە بىر خىزمەتكار كېرەك ئىدى. ئۆزى ھازىر ئۈرۈمچىدە ئەمەس. چوقۇم كەل!



ئۈرۈمچى سېپىلى

ھوشۇمنى يىغىپ، نېمە ئىش بولغىنىنى ئاڭقىرىپ بولغۇچە ياسىداق پەيتۇن كېتىپ قالدى. مېڭىشتىن بۇرۇن تۇرالغۇسىنىڭ

ئورنىنى قىسقىچە دەپ بەرگەن ئىدى. قاراڭغۇ، زەي باسقان ھۇجرىغا قايتىپ كەلدىم - دە، ناماز ئوقۇپ يىغلاشقا باشلىدىم. كۆپىنچە ۋاقىتلاردا ئۆلۈمنىڭ ياشاشتىن راھەترەك ئىكەنلىكىنى ھېس قىلاتتىم، چۈنكى ئۆلۈكلەر ھەممىدىن بىخەۋەر ئىدى. يەنە بەزى ۋاقىتلاردا قەلبىم كەسكىن ئىشەنچكە تولاتتى. ئىسلام زەپەر قۇچىدىغاندەك، مۇتلەق ھۆرىيەت يېتىپ كېلىدىغاندەك ئويلايتتىم. چۈشكۈنلۈك ۋە ئۈمىد دوقمۇشىدا تېڭىرقاپ قالغان ئىدىم. يا ماڭىدىغان يولنى، يا پاناھلىنىدىغان جاينى تاپالماي تېنەپ قالغان بىر بىچارە ئىدىم.

ئەسكى، مەينەت كىيىملىرىم بىلەن بارالمىتتىم، ئەلۋەتتە. ھامماللىق كىيىملىرىمنى سېلىۋېتىپ، ئۈستى بېشىمنى بەگ قەسىرىنىڭ قوغدىغۇچىسىغا لايىق تۈزەشتۈردۈم. گەرچە ئۇ بەگنىڭ دەۋرى ئاخىرلىشىپ، پۈتۈن ئائىلىسى سەرسان بولۇپ كەتكەن بولسىمۇ... باۋدىڭنىڭ سارىيىنى ئىزدەپ تېپىش تەسكە توختىمىدى. ساراي ۋاراڭ - چۇرۇڭدىن خالىي تىنچ بىر يەردە، قوغدىغۇچىلىرىمۇ ئاز ئىدى.

ھېچكىم يولۇمنى توسمىدى. ئىشكباقار ئۈستىبېشىمغا قاراپ قويۇپ:

— خانم بیلەن کۆرۈشكەلى كەلدىڭمۇ؟ — دەپ سورىدى.

قورقۇپ تۇرۇپ بېشىمنى لىگىشتىم. ئاللاھقا شۈكرى، ئىسمىمنى سوراپ قالمىدى. گەرچە، ئىسمىمنى ئاڭلىسىمغۇ چوڭ ئىش بولۇپ كېتىشى ناتايىن ئىدى. لېكىن، دۈشمەن غالجىرلاشسا نېمە ئىشلارنى قىلىۋېتىدىغانلىقىنى بىلگىلى بولمايتتى. تەلىيمىگە ساراي ئادەمدىن

خالى ئىدى.

ئاھ خۇدا! مەن نېمىشقا كەلدىم؟ نېمە دەيمەن ئۇنىڭغا؟
تۈنۈگۈنكى مەشۇقۇم، بۈگۈن بولسا بۇ ساراينىڭ خانىمىغا ئايلانغان
ئايالنىڭ خىزمەتكارى بولۇشنى قوبۇل قىلامدىمەن؟! ئۇنىڭ
جەمئىيەتتىكى ئورنى يۈكسىلىپ چوققىغا يەتكەن، مېنى بولسا
خۇددى باشقا قوزغىلاڭچىلارغا ئوخشاش ئۆلۈم تېمىسىغا
يۈرۈۋاتقان تۇرسا... لېكىن، قاتتىق قىزىقىش مېنى يېتىلەپ مۇشۇ
يەرگىچە ئەكەلگەن ئىدى.

ئۇ قىزىل مەخمەلدە قاپلانغان دىۋاندا ئولتۇراتتى. بەدىنىگە
يېپىشىپ تۇرغان قاپقارا كۆيىنكى ئۇنى تېخىمۇ جەزىدار قىلىۋەتكەن
ئىدى. چولپان بەك ئۆزگىرىپ كەتكەن ئىدى. قارىماققا پەرىشان،
سولغۇن، لېكىن مەغرۇر كۆرۈنەتتى. ياشلارچە جۇشقۇنلۇق،
شوخلۇقتىن ئەسەر يوق. پىشقان، نازىن چوكانغا ئايلىنىپ قالغان
ئىدى.

— ئۇزۇن بولدى، سېنى كۆرۈشنى ئارزۇ قىلىپ يۈرەتتىم.

ئۇنىڭغا قاراپ قويدۇم، ئەمما جاۋاب قايتۇرمىدىم.

— سېنى ئۇرۇشتا ئۆلۈپ كەتتىمكىن دەپتىمەن.

سۈكۈتنى داۋام قىلدىم. گەپ قىلماقچى بولغان بولساممۇ

قىلالىمىدىم.

— ئۈمىدسىزلىك ئىنسانغا ھەممە ئىشنى قىلغۇزىدىكەن، مۇستافا!

مېنىڭ ئاغزىمنىڭ ئېچىلىشىنى كۈتۈپ باقتى، پايدىسى يوقلۇقىنى

كۆرگەندىن كېيىن، ئورنىدىن تۇرۇپ داۋام قىلدى:

– جەڭ مەيدانىدا ئۆلۈپ كەتكەنلەرگە شۇنچىلىك ھۆرمەت بىر.
ھېچكىممۇ دارغا ئېسىلىپ ياكى تۈرمىدە قىيىلىپ ئۆلۈپ كەتمەسە
دەيمەن. جەڭ مەيدانىدا ئاخىرىغىچە كۈرەش قىلىپ ئۆلۈپ كېتىش،
ھەرگىزمۇ دۈشمەنگە تىرىك تۇتۇلۇپ قالماسلىق كېرەك ئىكەن.
ئاخىرى جۈرئەتكە كېلىپ:

– ئەمەسە ئۆزۈڭ نېمىشقا تىرىك تەسلىم بولدۇڭ، چولپان؟
– ئاخىرى گەپ قىلدىڭ، – ئاچچىق كۈلۈپ قويدى، – مەن
قىلغانلىرىمنى ئاققا چىقارماقچى ئەمەسمەن. بەگ قەسىرى دۈشمەننىڭ
قولغا چۈشكەندە، قەسىردىكى ئادەملەرنى قۇتقۇزۇشنى ئويلىدىم ھەم
ھەممە تاجاۋۇزچى خىتتاينىڭ كۆڭۈل خۇشى بولۇشنى خاھلىدىم،
شۇڭا بىرسىنى تاللاپ شۇنىڭ بىلەن توي قىلدىم.
– قانداق توي قىلدىڭ؟ – دېدىم ھەيرانلىق ئىچىدە.
– خەقلەر قانداق توي قىلغان بولسا، مەنمۇ شۇنداق قىلدىم.
ئىسلامنى قوبۇل قىلدى ۋە مېنى نىكاھقا ئالدى شۇ.
ھەسرەت بىلەن ئۇھ تارتىپ داۋام قىلدى:

– مۇشۇنداق ئاجايىپ ئاددىي، ئەمما ئېچىنىشلىق... ئۇنىڭ
ماڭا قىزىقىپ قالغانلىقىنى كۆرگەندە، شەرتلىرىمنى ئوتتۇرىغا قويدۇم.
ئۇنىڭ ئىسلامنى قوبۇل قىلىشىنىڭ بىر كۆرۈنۈش ئىكەنلىكىنى، نۇرى
ئۆچكەن چىراقتەكلا بىر ئىش ئىكەنلىكىنى بىلىمەن. ئۆزۈمنى ۋە ئۇنى
ئالداۋاتقانلىقىمنىمۇ بىلىمەن. لېكىن، ساڭا قانداق چۈشەندۈرسەم
بولار... تەييارلىقسىز ئىدىم، چىلىۋىرىلەر ھەرتەرەپتىن خىرىس قىلىپ
كېلىۋاتقان ئىدى. شۇنداق بىر چاغدا، مېنى ئەمرىگە ئالدى ۋە

قوغدىدى، ھازىرغىچە ياخشى كۆرىدۇ.

– ئۆزۈڭ ياخشى كۆرمەيدىغان بىرنىڭ قويندا قانداق ياشىيا –
لىدىڭ؟ – دېدىم ئەجەپلەنگەن ھالدا.

مەسخىرىلىك ھالدا مۇرىسىنى قېقىپ قويدى:

– خۇددى ۋەتىنىم تۈركىستاننىڭ ئىشغالچىلارنىڭ تاپىنى ئاستىدا
ياشاۋاتقىنىدەكلا. خۇددى سېنىڭ خىتتاي ۋە رۇسلار ئىشغال قىلىۋالغان
ئۈرۈمچىدە ياشاۋاتقىنىدەكلا... روھىسىز بەدەندەك.

«روھىسىز...» دەپ پىچىرلاپ قويدى ۋە داۋام قىلدى:

– توغرا، قىزغىنلىق ۋە مۇھەببەتنى يوقاتتۇق. شۇڭا، يەپ –
ئىچىش، ئويناپ – كۈلۈشلىرىمىزنىڭ ھەممىسى روھىسىز... ئىچىمىزگە
روھ پۈۋلىنىشىنى ساقلاۋاتقان مۇم ھەيكەللەردەك مېڭىپ يۈرۈيمىز.
ياغاچ ياكى تۈنىكىدىن ياسالغان، ئاۋاز چىقىرايدىغان چىرايلىق
ياپون قونچاقلىرىغا ئوخشاش. ھەقىقىي ھايات دەيدىغان نەرسە
مەۋجۇت ئەمەس. كۈلكىمىز، يىغىمىز، ھېسلىرىمىز خۇددى تىياتىر
ئارتىسلىرىنىڭكىدەك... چۈشەندىگىمۇ مۇستافا؟

ئۇ زەرب بىلەن چاۋاك چالغانىدى، غوجىدار دەرھال يېتىپ
كەلدى. چولپان مېنى ئۇنىڭغا تونۇشتۇرۇپ:

– بۇ قوغدىغۇچى خادىم، ئىسمى... تۇرسۇن. ئۇنى پوزۇر كىيىملەر
بىلەن، باۋدىڭ بېگىمنىڭ سارىيىغا لايىق كىيىندۈرۈڭلار.

ئەمدى ئىسمىم تۇرسۇن بولدى. باۋدىڭنىڭ سارىيىدا ئايلىنىپ
يۈرەتتىم. مەس – ئەلەستەك ھەرىكەتلىرىم قولاشمايتتى. ساراينىڭ
خانمى – تۈركىستانلىق نازىنن – مېنىڭ يۈرۈش – تۇرۇشۇمدىن

خاترجەمدەك كۆرۈنەتتى.

خىزمەتچىلەر ھۇجرىسىدا يىللاردىن بېرى ئۇخلىيالمىغان خاتىرجەم ئۇيقۇنى ئۇخلىۋالدىم. دۈمبەم تېخىچە ئاغرىۋاتقان بولسىمۇ، تۈرك ھاممامى ئاغرىقلىرىمنى خېلىلا يېنىكلەتكەن ئىدى. ساقال - بۇرۇتۇمنى چۈشۈرۈۋېتىپ، ئەينەككە قاراپ تۇرۇپ قالدىم. ياشلىقىم قايتىپ كەلگەن ئىدى. تاغلار بىلەن ۋىدالاشقىنىمغا قارىماي، كۆزلىرىمدە تاغچىلارغا خاس ئىسيان چاقنايتتى.

چولپاننى خيال قىلىشقا باشلىدىم. ئۇنىڭغا بولغان تۇيغۇم خۇددى ئايالى باشقىلار تەرىپىدىن دەپسەندە قىلىنغان ئەرنىڭ تۇيغۇسى ئىدى. چولپان دۈشمەن تەرىپىدىن ئىشغال قىلىنغان شەھەرگە ئوخشاپ قالغان ئىدى. ئىشقى - مۇھەببەتتىن سۆز ئېچىپ ۋەتەننىڭ بۇلغىنىشىغا كەتتىم. ھا... ھا... ئۆزۈمنىڭ تەپەككۇرنىڭ تېخى نورمالغا قايتالمىغانلىقىغا كۈلگۈم كېلەتتى.

ئەتەسى چولپان ئۆزىنىڭ ياسىداق پەيتۇنغا بىللە چىقىشىمنى تەلەپ قىلدى. ئىشغالچىلارغا خاس بولغان، قويۇق دەل - دەرەخ، گۈل - گىياھلار بىلەن قاپلانغان بىر يەردە چۈشتۇق. ھەممىسى چولپاننى تونۇيتتى. دەرھال كېلىپ قارشى ئېلىپ، يوللارنى بوشتىپ پايىپتەك بولۇپ كېتىشتى. پەيتۇندىن چۈشۈپ، باراقسان ئۆسكەن دەرەخلەر، ھۆپپىدە ئېچىلىپ كەتكەن گۈللەرنىڭ ئارىسىدىكى بىر چىغىر يولدا مېڭىشقا باشلىدۇق. مەن ئۇنىڭ كەينىدە جىمجىت مېڭىۋاتاتتىم.

– مېنى غۇرۇرنى ۋە ئىپتىتنى يوقاتتى دېيىشىدۇ، – دېدى بىر تال شاخنى سۇندۇرۇۋېلىپ ئوينىغاچ، سولغۇن يۈزنى يېتىۋاتقان

قۇياشقا قارىتىپ تۇرۇپ. يەنە پىچىرلاپ داۋام قىلدى:

— قۇمۇللۇقلارنىڭ ئارىسىدا ئۆسەك سۆزلەر بەك ئاسان تارقىلىدىكەن. نېمىشقا مېنىڭ ھېكايەمگە شۇنچە ئەھمىيەت بېرىپ قىزىقىپ كېتىشىدىغاندۇ؟ بەگ قەسىرىدىكى ئاددىي بىر خىزمەتچى ئىدىمغۇ؟!

يېقىنلىشىپ قولۇمنى تۇتتى:

— ساڭا توي قىلايلى دېسەم، ئۇنىمىغانتىڭغۇ!...

— ئۇ چاغدا سەپەر ۋاقتى ئىدى، ئۆلۈمنىڭ بوسۇغىسىغا كېلىپ قالغان ئىدۇق.

ئاچچىق كۈلۈپ قويدى:

— ئۆلۈمنىڭ بوسۇغىسىدا ئەمەس بىز. سەن ئىشغالىچى ھۆكۈمەتنىڭ قانچە كىشىگە ئۆلۈم جازاسى بەرگەنلىكىنى بىلەمسەن؟ يۈزىڭدىن ئارتۇق...

ھەيران قېلىپ سورىدىم:

— سەن ھېلىمۇ قوزغىلاڭنى ۋە شەھىدلەرنى ئويلايمسەن؟

— ئويلسام بولمامدىكەن؟ — دېدى زەردە بىلەن.

— ساڭا ئوخشاشلارنىڭ بۇنداق ئىشلارنى ئويلغۇدەك چولسى بولماس...

— ساڭا ئوخشاشلا تۈركىستانلىق مۇسۇلمانغۇ مەنمۇ؟

يەنە سۈكۈت ھۆكۈم سۈرۈشكە باشلىدى. سوغۇق شامال چىقىۋاتاتتى، قۇياش ئولتۇراي دەپ قالغان بولۇپ، ئاخىرقى نۇرلىرى

زېمىننى ئاجايىپ بىر غېرىبلىققا چۈمكىگەن ئىدى. يىراقتىن كۆرۈنۈپ تۇرغان مەسجىد مۇنارلىرى ھەيۋىتىنى ساقلاپ تەك تۇرۇۋاتقان بولسىمۇ، قەدىمىي كۈيگە تەڭكەش قىلىۋاتقاندا مۇڭلىنىپ قالغان ئىدى. مەسجىد گۈمبەزلىرى خۇددى مەن بىر كۈنى ھايات باغچىسىدا كۆرۈپ قالغان تاشپاقىغا ئوخشاش ئۇخلاۋاتقاندا ئىدى. زامانىۋى بىنالىرى بىز تېرىقچىلىق قىلىدىغان تاغ باغرىلىرىغا ئوخشاش قاتار - قاتار تىزىلىشىپ تۇراتتى. ئەمما، شۇنچە مەنسۇر. - ئۇنى ئۆلتۈرۈشنى ئويلىغان ئىدىم، - دېدى چولپان بىر تال قىزىل گۈلنى ئۈزۈۋالغاچ.

- كىمنى؟

- باۋدىڭنى، ئېرىم باۋدىڭنى.

- نېمىشقا؟

- شۇنداق قىلىشنى مېنىڭ ۋەزىپەمدەك بىلگىنىم ئۈچۈن. لېكىن، سەندىن سوراپ باقاي، مېنىڭ ئۇنى ئۆلتۈرگىنىم ياخشىمۇ ياكى تەربىيەلەپ كۆندۈرگىنىمۇ؟

- كۆندۈرگەننىڭ نېمە پايدىسى؟! ھەممە يەر قۇشخانغا ئايلانغان تۇرسا، - دېدىم مۇرەمنى قېقىپ قويۇپ.

- ئۆلتۈرۈشنىڭ نېمە پايدىسى ئەمەسمۇ؟ سەندىن مېنىڭ نېمە قىلىشىم كېرەكلىكىنى سوراۋاتمەن؟

- ئىنتىقام!

- لېكىن، مەن ئۇنى كۆندۈرۈش ئارقىلىق تېخىمۇ كۆپ پايدىغا

ئېرىشتىم.

– خانىم! دۈشمەننىڭ نە ئېيتقان گەپلىرىگە، نە قىلغان ياخشىلىقلىرىغا ئىشەنگىلى بولمايدۇ. ھەممىسى يالغان، ساختا، – دېدىم سوغۇققىنا.

– سەن ئاشۇنداق ئويلايمسەن؟ – دېدى ماڭا دەھشەت بىلەن بىرنى قارۋىتىپ، – سېنىڭچە، مەن قىيىن – قىستاقلاردىن قۇتۇلۇش ئۈچۈن ئۆزۈمنى مۇشۇنداق سەپسەتلەر بىلەن ئالداپ يۈرۈپتىمەن – دە؟ ھايات قېلىش ئۈچۈن...
بېشىمنى لىگىشتىم:

– قۇمۇللۇقلارنىڭ سەندىن نەپرەتلىنىشنىڭ سەۋەبىمۇ دەل مۇشۇ. كۆزلىرىدىن ياشلار يېپى ئۈزۈلگەن مارجاندەك تۈكۈلۈپ كەتتى... يېنىمغا كېلىپ، مېنى يېنىڭ سىلكىپ تۇرۇپ:

– ئۇ ئەخمەقلەر بىلمەيدۇ، چۈشەنمەيدۇ. ئۆز ۋاقتىدا بەگنىڭ ئائىلىسىنى قۇتقۇزۇشۇم كېرەك ئىدى. بۇنىڭ ئۈچۈن بەدەل تۆلىنىشى كېرەكقۇ، بەدەل. ھەممىمىزگە جان تاتلىق، ئۆلۈشنى خاھمايمىز، – دېدى.

ياشلىرى قۇرۇشقا باشلىغان ئىدى:

– سەنچۇ؟ مۇستافا! سەن قانداق ئويلايسەن؟

– تۇرسۇن، ئىسمىم تۇرسۇن. بۇرۇنقى ئىسمىمنى ئۇنتۇپ كېتەيلى.

– سەن قانداق قارايسەن؟

– ئوچۇقنى ئېيتسام، تاغدىكى ئەزىمەتلەر بىلەن بۆلۈشۈپ يېگەن بىر بۇردا قاتتىق نان سېنىڭ بۇ سارىيىڭدا ھەركۈنى بوغۇزلىنىدىغان

يۈز قوچقاردىن ياخشى مېنىڭ ئۈچۈن.

يامغۇر تامچىلاشقا باشلىدى، ھاۋا بايامقىدىن سوۋۇپ كەتكەن ئىدى. سىم - سىم يامغۇرنىڭ يېنىڭ تۈۋىشلىرىنى ئاڭلاپ بىردەم تۇردۇق. ئايغىم پۇتۇمنى قىستاۋاتقاندا، پوزۇر يېشىل پەلتىۋىمنىڭ ياقىسى گېلىمنى بوغۇۋاتقاندا، ھېس قىلىۋاتاتتىم. بۇ كىيىملەر گەرچە مېنى ئىسسىق تۇتۇۋاتقان بولسىمۇ، سىقىلىپ ئۆلۈپ قالىدىغاندا تۇيۇلۇۋالاتتى. بۇنداق تۇيغۇدا بولمىغىلى ئۇزۇن بولغان ئىدى.

— مۇستافا!...

— خىزمەتچىڭىز تۇرسۇن.

— نەگە؟

— ئەزىمەتلەر بىلەن بىر بۇردا ناننى بۆلۈشۈپ يېگەن تاغ باغرىغا...

— بۇنداقلا كەتسەڭ بولمايدۇ، ئىشلارنى ئاقىلانە بىر تەرەپ قىلىشىمىز لازىم...

باۋدىڭ سەپەردىن قايتىپ سارايغا كەلگەن چاغدا، يوشۇرۇنۇپ تۇردۇم. لېكىن، ئۇنىڭ سارايغا كىرەر - كىرمەس ئاچكۆزلۈك بىلەن، قورۇق باسقان قىسقى كۆزلىرىنى پارقىرتىپ چولپاننى ئىزدەۋاتقانلىقىنى كۆردۈم. ئۇنى كۆرۈپلا قۇچاقلاپ، سۆيۈشكە باشلىدى. ئەتراپىدا پەرۋانىدەك چۆرگىلەيتتى. چولپان باۋدىڭغا كۈلۈمسىرەپ تۇرسىمۇ، كۆزلىرىنى ئۇياق - بۇياققا يۈگۈرتۈپ، مېنىڭ كۆرۈپ قېلىشىمدىن ئەنسىرەۋاتقاندا قاراۋاتاتتى.

— كەلگىنىمدىن خۇش بولدۇڭمۇ؟

ئۇنىڭغا قارىماستىن جاۋاب بەردى:

– بەك خۇش بولدۇم. لېكىن ئىستىخباراتىڭىزنىڭ يۈزلەپ –
يۈزلەپ ئادەملەرنى ئۆلتۈرۈۋاتىدۇ.

– بۇ دېگەن باشقا ئىش. نېمىشقا ھازىر بۇ ئىشلارنى ئويلاپ
يۈرۈپسەن؟ بۇ ئىشلار بىلەن مېنىڭ ئالاقەم يوق.

– باۋدىڭ، سېنىڭ نېمىشقا مەيداننىڭ يوق؟

– مېنىڭ مەيدانم ئېنىق.

– مەيداننىڭ نېمە ئەمەس؟

– سەن ماڭا ئۇۋال قىلىۋاتىسەن. مېنىڭ مەيدانم خىزمىتىمنى
قىلىش.

– خىزمىتىڭنى قىلىش بىلەن، مەسئۇلىيىتىڭنى ئادا قىلىشنىڭ
پەرقى چوڭ.

– خىزمىتىم دەل مېنىڭ مەسئۇلىيىتىم.

– مەن سېنىڭ بىر ئىنسان بولۇشۇڭنى ئۈمىد قىلىمەن.

– كونا تالاش – تارتىشىمىزنى يەنە باشلامدۇق!؟

– ھەقىقىي بىر ئىنسان ئازابلانغان، زۇلۇمغا ئۇچرىغان مەزلۇملارنىڭ
قايغۇسىنى ھېس قىلالىشى كېرەك!

– بىلىشنىڭ لازىم! – دېدى كۈچلۈك تەلەپپۇزدا، – سەن مەزلۇم
دېگەن ئۇ كىشىلەرنىڭ ئەگەر ئارغامچىسى ئۇزۇنراق قويۇپ بېرىلگەن
بولسا مېنىڭمۇ، سېنىڭمۇ جېنىمىزنى ئالغان بولاتتى.

– بۇ مۇھىم ئەمەس، – دېدى غەلىتە بىر تەمكىنلىك بىلەن، –

مۇھىم بولغىنى، مەسئۇلىيەتنى ئادا قىلىش.

— مەن كىم ئىدىم! — ۋارقىراپ كەتتى، — مەن پەقەت بۇ چوڭ قوشۇندىكى بىر ئەسكەر خالاس. چوڭ بىر ماشىنىدىكى كىچىككىنە چىشلىق چاق. سەپەردىن قايتقان ئېرىڭنى مۇشۇنداق قارشى ئالامسەن؟! كەل سۆيۈملۈكۈم...

خاس ھۇجرىغا كىرىپ كېتىشتى...

«بۇ مەلئۇن خوتۇن مېنىمۇ، ئۇنىمۇ تەڭ ئويناقتىلى تۇرۇپتۇ — دە!

ئەگەر ئۇنىڭ يېنىدا ئۇزاقراق تۇرۇپ قالسام پۈتۈن ئوي — پىكرىمنى زەھەرلەپ بولغۇدەك. پاكلىق يەنىلا مۇرىلىرىگە قورال ئاسقان، ھۆر ئەزىمەتلەر ياشايدىغان تاغ باغرىلىرىدا ئىكەن. مۇمكىن بولسا تېزراق كېتىۋالسام بولغۇدەك»

دېگەنلەرنى خىيال قىلدىم.

چۈشلۈك تاماق ۋاقتىدا باۋدىڭ ماڭا باشتىن ئاياغ بىر قارىۋېتىپ:

— يېڭى خىزمەتچى مۇشۇ شۇمۇ؟ — دېدى.

— ھەئە. ناھايىتى ئىشچان، ئىشىغا سادىق بىرى.

— سەن نەلىك؟

— ئىسمىم تۇرسۇن، ئالتايلىق.

داستىخان ئەڭ ئېسىل تائاملار بىلەن تولدۇرۇلغان ئىدى. سىرتتىكى بىچارە خەلقىمىز بولسا دەرەخ يوپۇرماقلىرى بىلەن جان ساقلاۋاتاتتى. ئاچلىقتىن، سۈيۈرۈندى نان بۇردىلىرىنى تېرىشەتتى. قورسىقى ئېچىپ كەتكەن بالىلار ئىشغالچىلارنىڭ ئۆيلىرىگە ياكى

يۈك ماشىنىلىرىغا توشۇلۇۋاتقان ئاشلىق، بايلىقلارغا ئاپقۇردەك
ئېچىلغان كۆزلىرىنى مۆلدۈرلىتىپ قارشىپ قالاتتى.

غەزەپتىن بېشىم پىرقىراپ كەتتى... ئۈستەلدە تۇرغان پىچاقلارغا
كۆزۈم چۈشتى. دەل شۇ چاغدا:

— تۇرسۇن، سەن چىقىپ كەتسەڭ بولىدۇ، — دېدى باۋدىڭ
سىلىققىنە.

ئاشخانغا يېنىپ چىقتىم، لېكىن غەزىپىم ئۆچمەكتە يوق
تېخىمۇ تەلۋىلەشكەن ئىدىم. خۇددى گۈلخاننىڭ قۇرۇق ئوتۇنى
كۆيدۈرگەندەك، نەپرەت ئوتى يۈرىكىمنى يالماپ يۇتۇۋاتاتتى.
بۇلارنىڭ دىن ۋە ئەقىدىلىرىمىزگە قىلغان رەزىللىكلىرى مېنى
ھەرقانداق تەلۋىلىكتىن يانمايدىغان قىلىۋەتكەن ئىدى. بۇ شەخسى
ئۆچمەنلىك ئەمەس، ئاللاھنىڭ ئىنتىقامى ئىدى...



10

دۈشمەنلىرىمدىن بىرىنىڭ ئۆيىدە ياشاۋاتاتتىم. ئۇ مېنىڭ دۈشمىنىملا ئەمەس، يەنە كونا مەشۇقۇمنى تارتىۋالغان رەقىبىم ئىدى. بۇ يەردە بىرەر يىل تۇرۇپ قالدىغان بولسام روھسىز قونچاققا، چولپانغا ئوخشاش دۈشمەننىڭ ئويۇنچۇقىغا ئايلىنىپ كېتىشىم مۇمكىن. تىنچ ھاياتقا — ئېسىل يېمەكلىكلەر، پوزۇر كىيىم — كېچەكلەر، توققۇزى تەل بۇنداق خاتىرجەم گۈزەل ھاياتقا بېقىنىپ قېلىش ئىنساندىكى ئىسيانكار روھنى، كۈرەش — جىھاد روھىنى ئۆلتۈرۈۋېتىدۇ.

157

يەنە بىر مەسىلە، چولپاننىڭ كۆزىدە غەلتە، كەسكىن ئىنتىلىشلەر چاقنايدىغان بولۇپ قالدى. ئۇنىڭ بۇ بېقىشلىرىدىن خىجىل بولۇپ، كۆپىنچە ۋاقىتلاردا ئۇنىڭدىن ئۆزۈمنى قاچۇرۇپ يۈرۈيدىغان بولدۇم. تۈنلەرنى بولسا ئۇنى خىيال قىلىش ۋە كۈنلەش بىلەن ئۆتكۈزۈۋاتاتتىم. بۇ ئۆي ئازدۇرغۇچى، گۇناھكار، لەنتى شەيتانلارنىڭ ئۇۋىسى ئىدى. تۈنۈگۈن بۇ ئۆيدە تانسا كېچىلىكى ئۆتكۈزۈلدى. چولپان ئەلۋەتتە كېچىلىكنىڭ چاقنىغان يۇلتۇزى ئىدى، ھەممەيلەن كۆزىنى ئۇنىڭدىن ئۈزلەلمەيتتى. خىتاي، رۇس ئوفتسىپلارنىڭ ھەممىسى ئۇنىڭ بىلەن تانسا ئويناش ئارزۇسىدا ئىدى. ئېرى غەرق مەست بولغۇچە ئىچتى، ئەمما سەھەرگە يېقىن ئۇنى جىددىي بىر ئىش بىلەن چاقىرىشتى. قېلىن پەلتوسنى كىيىپ، ئەلەڭ - سەلەڭ مېڭىپ چىقىپ كەتتى. مۇشۇ يەرگە كەلگۈچە ئىشلار ئادەتتىكى،

نورمال يوسۇندا ئىدى. ھۇجرامدا ئولتۇراتتىم، چولپان كىرىپ كەلدى. كېچىچە ئۇخلىمىغانلىقتىن چېھرى تېخىمۇ سولغۇن ئىدى. كىرىپلا مېنى قۇچاقلىۋالدى، لەۋلىرىنى ئۈزىتىۋاتقانلىقىنى كۆرۈپ:

— خانىم، ناشىلىق تەييارلىمىسام بولمايدۇ، — دېدىم.

— بىر نەرسە يېگۈم يوق ھەم مەن سېنىڭ خانىمىڭ ئەمەس.

— ساراينىڭ ھەممە يېرىدە كۆز — قۇلاق بار...

— مەن چىدىيالىمدىم.

— بۇ نېمە دېگەننىڭ؟

— چۈشەنمىدىڭما؟

— مەن خىيانەتكە بەك ئۆچ.

— مەندەك بىر خائىننىڭ يەنە بىر قېتىم «خىيانەت قىلىشى»

قانچىلىك ئىشتى.

— مەن دېگەن ئاللاھنى تونۇيدىغان مۇسۇلمان ئادەم...

«ئېرىدىن ئىنتىقام ئالماقچى بولۇۋاتامدىغاندۇ؟ ياكى ماڭا ئىچ

ئاغرىتىپ شەپقىتىنى ئىزھار قىلىۋاتامدىغاندۇ؟ ياكى بولمىسا، كونا

مۇھەببەت قايتىدىن يالقۇنچىغانمىدۇ؟...» دەققە ئىچىدە كاللامدا

نۇرغۇن سوئاللار پەيدا بولدى. يالۋۇرغاندەك قولۇمنى تۇتۇۋالدى.

مەن ئۆزۈمنىڭ بەرداشلىق بېرەلمەي قېلىشىمدىن ئەنسىرەپ، ئۇنىڭ

قاراشلىرىدىن ۋە تۇتۇشلىرىدىن ئۆزۈمنى قاچۇرۇپ تۇراتتىم.

— تاغ باغرىدىكى ئەرلەر ئازاب — ئوقۇبەت، ئاچلىق ئىچىدە

ئىگراۋاتقاندۇ، — دېدى ھاياجانلىنىپ.

بۇ سوئال بەك تۇيۇقسىز كېلىپ قالدى. توغرا، نېمە دەپ

كەلدىم؟ مەن پۈتۈن ھاياتىم بويىچە بۇ تاجاۋۇزچى ئەبلەخلەردىن ئىنتىقام ئېلىشنى ئويلاپ ياشاپ كەلگەن ئىدىم، لېكىن قېنى ئىنتىقام؟ يۈرۈكۈم دۈيۈلدەپ كەتتى، ئۆزۈمدىنمۇ يوشۇرۇشقا تىرىشىۋاتقان بىر ئىش بار ئىدى - چولپاننى ياخشى كۆرەتتىم. بۇ سارايدا كېلىش تەكلىپىنى قوبۇل قىلىشىمۇ شۇ سەۋەبتىن ئىدى. مېنى تاشلاپ چىقىپ كەتتى، ئۇ كۈن كەچكىچە ئۇنى كۆرمىدىم. ئىشلار نېمىشقا بۇنچە يامانلىشىپ كەتتى؟ ۋەتەننىمىزگە نېمىشقا ياتلار ھاكىم بولۇۋالدى؟ بۇرۇن كاشغەردىكى بىر مەسجىدنىڭ خاتىبى ماڭا مۇنداق دېگەن ئىدى:

«ئوغلۇم! ئىسلام ئىززەتتۇر. ئۇنى چىڭ تۇتقان ئەزىز بولۇر، تاشلاپ قويغان خار بولۇر. ۋەتەننىمىز غەپلەت ئۇيقۇسىغا غەرق بولدى. راھەتپەرەسلىك، ھۇرۇنلۇق، بىغەملىك، تەرتىپسىزلىك ئەۋج ئالدى. شۇنىڭ بىلەن كىشىلەردىن ئاستا - ئاستا يىراقلىشىشقا باشلىدى، بايلار ھەددىلىرىدىن ئاشتى، نامراتلار ئۇلارغا بويۇن ئېگىشتى؛ ھېكمەت - پاراسەت كۆتۈرۈلدى، گۇناھ - مەئىسىيەت يېپىلدى... ئوغلۇم! مانا بۇلارنىڭ ھەممىسى زاۋاللىققا يۈز تۇتۇشنىڭ مۇقەددىمىسى بولۇپ قالدى.

مەشرىقتىمۇ دۈشمەن، مەغربىتىمۇ دۈشمەن. ئۇلار قورال - ياراق ۋە ئادەم كۈچىگە تايىنىپ كۈچىيىۋاتىدۇ. بىز بولساق، ئۆتمۈشتىكى شانۇشەۋكەتلىرىمىزگە يۆلەنىپ غەپلەتتە قالدۇق. شانلىق تارىخىمىز بىزنىڭ پەخرىمىز، لېكىن بىردىنبىر يۆلەنچۈكىمىز بولۇپ قالسا بولمايدۇ. قارا ئوغلۇم! مۇسۇلمانلار ئېزىلىۋاتىدۇ. تۈركىيەنى ئۇرۇش ۋە زۇلمەت ھالىسىزلا ئۆتۈردى، ئەرەبلەر دۈشمەن ئاتىلىرىنىڭ ئاللىرى

ئاستىدا يانجىلىۋاتىدۇ. كاپىرلار بىر مىللەت بولۇپ ئۇيۇشتى،
مۇسۇلمانلار بولسا پارچىلىنىپ كەتتۇق. مۇشۇنىڭدىن بىز نېمىنىڭ
زەپەرگە، نېمىنىڭ زاۋاللىققا يول ئاچىدىغانلىقىنى كۆرۈۋالالايمىز».

بۇ سۆزلەر ئېسىمدىن چىقمايدۇ. خوجا نىياز ھاجى ۋە شەرىپخان
تۆرە دائىم تەكرارلايدىغان باشقا سۆزلەرمۇ بار. ئۇلار بىزنى
رىغبەتلەندۈرۈپ تۇراتتى. ئەجەل يېتىپ كەلگەندە، ئۇلار باشلىرىنى
تىك تۇتۇپ، مەردانلەرچە يۈزلەنگەن ئىدى.

مېنىڭ بۇ سارايدا كېلىشىم شەيتاننىڭ ئويۇنلىرىدىن بىرى ئىدى.
كېتىشىم كېرەك، دەرھال كېتىشىم كېرەك. لېكىن، ئاۋۋال بىرەر
ئىش قىلاي. بۇ يەردە زايە قىلىۋەتكەن ۋاقىتمىنىڭ ھەققى ئۈچۈن
بىرەر ئىش قىلاي، ئۇنىڭدىن كېيىن تاغدىكى ئەزىمەتلەرنىڭ يېنىغا
كېتەي.

ئاڭلىسام، قەيسەر ئوغلانلىرىمىزدىن ئوسمان باتۇر ئەزىمەتلەرنى
يىغىپ، قوزغىلاڭغا تەييارلىنىۋېتىپتۇ. مەن بۇ يەردە نېمە ئىش قىلىپ
يۈرۈيمەن؟ ئېرى يوق ۋاقىتدا چولپان مېڭەمگە ۋە يۈرىكىمگە
ئورناپ كەتكەن ئوي - خىياللىرىمنى ئۆچۈرۈشكە ئۇرۇنۇپ باققان
بولسىمۇ، مەن قارشىلىق كۆرسەتتىم. لېكىن، چولپاننىڭ جەزىدارلىقى
كىشىنى ئۆزىگە تارتىپلا تۇراتتى، ئۇنىڭغا قارشىلىق قىلىش ئاسان
ئىش ئەمەس ئىدى. باۋدىڭنى ئالقىنىدا خاھلىغىنىچە ئويناتقىنىدىنلا،
ئۇنىڭ قانچىلىك يامان ئايال ئىكەنلىكى چىقىپ تۇراتتى.

باۋدىڭ ئىككى كۈندىن كېيىن ھارغىن، قاپاقلىرىدىن مۇز ياغدۇرغان
ھالدا قايتىپ كەلدى. چولپانغا مۇنداق دېگەنلىكىنى ئاڭلاپ قالدىم:

— بىز خەتەر ئىچىدە قالدۇق.

— قانداق خەتەر؟

— ئوسمان ۋە قوزغىلاڭچىلار يەنە پارتىزانلىق ئۇرۇشى قوزغىدى.

— سەن نېمىدىن قورقسەن؟ ئۇلار بىزنى يېگەلەيدۇ دەپ

ئويلايمسەن؟

— سانائەت مەركەزلىرىگە ھۇجۇم قىلىۋاتىدۇ. ساقچىلارنى

ئۆلتۈرۈۋاتىدۇ. ئاشكارا جەڭ بولغان بولسا ئۇلارنى يېگەلەيتتۇق،

لېكىن...

چولپاننىڭ كۆزلىرى خۇشاللىقتىن پارلاپ كەتكەن بولسىمۇ،

ئۈستىلىق بىلەن يوشۇرۇپ قالدى. باۋدىڭ تاماق ۋاقتىدىمۇ،

ئىچىشىپ ئولتۇرغاندىمۇ بۇ غەمدىن قۇتۇلالمىدى. خيالغا چۆكۈپ

ئولتۇراتتى. كەچقۇرۇن ئۇ ئىككىسىنىڭ بىللە باغچىغا سەيلىگە

چىقىپ كەتكەنلىكىنى ئۇقتۇم. ئۇلارنىڭ سىرتتا بولغان ۋاقتى

ناھايىتى ئۇزۇنغا سوزۇلدى. تەڭ كېچىدە ئېتىلغان نەچچە پاي ئوق

ئاۋازىدىن كېيىنلا چولپان نالە - پەرياد ئىچىدە قايتىپ كەلدى،

ھەممەيلىن ئويۇر - توپۇر بولۇپ كەتتى. ساراينىڭ ئىچى خىتتاي

ئوفتسىپرلار، رۇس مۇتەخەسسسلەر، ئىستىخبارات غالىچىلىرى

بىلەن قايناپ كەتتى. نېمە ئىش بولۇپ كەتتى؟ ئۇ كېچە باۋدىڭغا

ئوق تەگكەن بولۇپ، ساراينغا كۆتۈرۈپ ئېلىپ كىرىشكەن ئىدى.

چولپان ئۇنىڭ يېنىدا چاچلىرىنى يۇلۇپ پەرياد كۆتۈرۈۋاتاتتى:

— مەن قاتىلنى كۆردۈم. ئوق چىقىرىپ بولۇپلا ئېتىغا مىنىپ

قاچتى، دەريا تەرەپكە قاراپ قاچتى. ئون مىڭ ئادەمنىڭ ئىچىدە

بولسىمۇ ئۇنى تونۇيالايمەن.

توختىماي ھازا ئېچىپ يىغلايتتى. خىتتايلار ۋە رۇسلارنىڭ كۆزلىرىدىن غەزەپ چاقنايتتى. كۆز ياشلىرىغا بوغۇلۇپ يىغلاۋاتقان تۇل خانىمدىن ھەرخىل سوئاللارنى سوراۋاتاتتى. بىر تەرەپتىن ئۇنى تىنچلاندۇرۇشقا تىرىشاتتى. چولپان ئۇلارنى ئىنتىقام ئېلىشقا كۈشكۈرتۈۋاتاتتى. «ئېرىمنىڭ قاتىلىنى تېپىپ بېرىڭلار!» دەپ پەرياد ئۇراتتى. ئۈرۈمچىدىكى گۇمانلىقلارنىڭ ھەممىنى تۇتۇشقا بۇيرۇيتتى. ئىستىخبارات باشلىقى:

— بۇ بۈگۈن يۈز بەرگەن ئۈچىنچى ۋەقە. ئوسماننىڭ ئادەملىرى پارتىزانلىق ھەرىكەتلىرىنى كۈچەيتتى. قاتتىق قوللۇق، تېخىمۇ بەك قاتتىق قوللۇقتىن باشقا ئۈنۈملۈك چارە يوق. «ھەرىكەتلىرىدە شۈبھە كۆرۈنگەن ھەممە تۈركىستانلىقنى ئۆلتۈرەيلى»، دېسەم ئۇناشمىدى، «بۇنداق دېسەڭ، تۈركىستانلىقنىڭ ھەممىسى گۇمانلىق، ھەممىنى ئۆلتۈرەمدۇق؟» دەپ. مەن خائىنلارنى پەرقلەندۈرۈشنى ياخشى بىلىمەن. بۇ ۋەقەلەرنىڭ ئىنتىقامىنى ئالماي قويمايمەن. دەرھال ئۈرۈمچىدە ھەربىي ھالەت ئېلان قىلايلى!

چولپان ماتەم ئىچىدە، ھارغىن، پەرىشان ھالدا ھازا تۇتۇپ ئولتۇراتتى. قىزىقارلىق يېرى، باۋدىڭنىڭ ئاغىنىلىرى چولپانغا تەسەللى بېرىش ئۈچۈن كېلىپ - كېتىپ تۇراتتى - يۇ، كۆزلىرىدە بىر ئۈمىد، بىر شادلىق پارلاپ تۇراتتى. كۆپىنچىسى، باۋدىڭنىڭ قېنى تېخى قۇرۇماي تۇرۇپ، چولپانغا تەمەدە بولۇۋاتاتتى. ئۇ ئاخىرى بىر ھەپتىگىچە خانىسىدىن چىقماي، ھېچكىمنىمۇ كىرگۈزمەي قارىلىق تۇتۇشنى قارار قىلدى.



ئۈرۈمچى كوچىلىرى

ئۈرۈمچىدە سۆز - چۆچەكلەر كۆپىيىشكە باشلىدى. ھەممە ياقنى ۋەھىمە قاپلاپ كەتتى. چەتئەللىك ئوفتسېرلار قورقۇشقا باشلىدى. شىردەك، يولۋاستەك ھۆركىرىگەنلەر ئەمدى توشقاندىك تۈگۈلۈشكە باشلىدى. بۇ سارايدىن كېتىشكە تەييار بولۇپ تۇرغاندا، بۇنداق ئىش چىقىپ سەپىرىم كېچىكىپ كەتتى. ساقلاشقا مەجبۇر بولدۇم.

بىر كۈنى كەچتە چولپان كىرىپ كەلدى. ئۇنى كۆرۈپلا چاچراپ تۇرۇپ كەتتىم.

— خانىم... دېدىم كېكەچلەپ.

— قاتلىنىڭ كىملىكىنى بىلەمسەن؟ — دېدى كۆزلىرىمگە تىكىلىپ تۇرۇپ.

— كىم ئىكەن؟

— مەن.

— سەنمۇ؟

— ھەئە، — دېدى كۈلۈپ كېتىپ، — نېمىشقىلىقنى بىلگۈڭ بارمۇ؟
غەزەپ بىلەن سۆزلەۋاتاتتى، گەپلىرىگە ھەيرانلىق ئىچىدە
قۇلاق سالدىم. بۆلۈۋەتمەسلىك ئۈچۈن سۆز قىستۇرماي، جىم
تۇرۇپ ئاڭلىدىم.

— مۇجاھىدلاردىن ئون كىشىنى تۇزاققا چۈشۈرگەن بىر ھەرىكەتكە
باشچىلىق قىپتۇ، بىر نەچچە رۇس بىلەن بىللە. بۇنى ئۆزى ئېتىراپ
قىلدى. بۇيرۇققا قارشى چىقالمايدىغانلىقىنى ئېيتىپ ئۆزىنى ئاقلاۋاتىدۇ.
ئۇنىڭ ئالدىدا ماڭا تەمىنات يەتكۈزۈش خىزمىتىدىنمۇ ئىستىپا
بېرىشكە ۋەدە بەرگەن ئىدى. ئۇ كېچە كۆزۈمگە ئۇيقۇ كەلمىدى.
تېخى مەن بىلەن بىللە بولماقچى بولدى. ھېچقانداق ئالاھىدە
ھېسسىيات يوق، پۇشايمان دېگەنغۇ ئەسلا. ھېچ ئىش قىلمىغاندەك
كۈلۈپ يۈرۈشلىرىچۇ تېخى. كۆز ئالدىمغا كەلتۈرۈپ باقتىم، مۇستافا،
ئۇ ئون مۇجاھىدنىڭ ئىچىدە سەن بولۇپ قالغان بولساڭ قانداق
بولۇپ كېتەتتى؟ ئۇنىڭغا «باۋدىڭ، بۇ غەلىبەڭنى تازا بىر ئىچىپ
تەبرىكلەيلى» دېدىم. بەك خۇشال بولدى، غەلىبىلىك تاماملىغان
ھەرىكىتىنىڭ جەريانىنى، قوزغىلاڭچىلارغا قارشى قانداق تەييارلىق
قىلىشقانلىرىنى ئاغزى - ئاغزىغا تەگمەي سۆزلەيتتى. ئوسمان باتۇر
ئۇلارغا خېلى ئوبدان ۋەھىمە پەيدا قىلغان ئىدى.

ئاندىن باغچىغا چىقتۇق. سېپىلنىڭ ئىچىدە تامنى بويلاپ
مېڭىۋاتاتتۇق. ئۇنىڭ تاپانچىسىنى ئالدىم. كەينىدىن ئاتىدىم،
يۈزىگە قاراپ تۇرۇپ تەڭلىدىم تاپانچىنى:

– ھازىر ساڭا ھۆكۈم ئېلان قىلىمەن، باۋدىڭ! سەن بىر خائىن!
خىيانەتنىڭ جازاسى ئۆلۈمدۇر!

قاھىلاپ كۈلۈپ كەتتى. مېنى چاقچاق قىلىۋاتىدۇ، دەپ ئويلاپ
قالدى. ئۇنىڭغا قاتتىق ۋارقىرىدىم:

– قىمىرلىما! ئەڭ چوڭ گۇناھىڭ يالغان گەپ قىلغانلىقىڭ!
مۇسۇلمان بولدۇم، دەپ يالغان ئېيتتىڭ، بىر رەكئەتمۇ ناماز ئوقۇمىدىڭ!
ئۇرۇشتىن نەپرەتلىنىمەن، دەپ يالغان ئېيتتىڭ، ئەمەلىيەتتە سەن
ھايۋاندىن بەتتەر نېمىسەن! مېنى خۇددى ئىشلىتىپ كۆنۈپ قېلىپ
تاشلىۋېتىشكە كۆزۈڭ قىيمىغان بىر پىيالىنىڭ ئورنىدا كۆردۈڭ.

– توختا! قىمىرلىما!

ئۇنىڭ يۈزلىرى تاتىرىپ كەتتى. تىزلىنىپ ئولتۇرۇپ قالدى. كۆزلىرىدە
ياشلار لىغىرلاشقا باشلىدى. تەسەۋۋۇر قىلىپ باقە، باۋدىڭنىڭ
يىغلىغىنىنى... ئۇنىڭ يىغىسىدىن شۇنچىلىك ھۇزۇرلاندىمكى...

– سېنى ۋەتەننىمىزگە كېلىشكە قىزىقتۇرغان نېمە؟ جاۋاب بەر!

كۆزلىرىنى يۇمۇپ يالۋۇرۇشقا باشلىدى:

– مەن سېنى ياخشى كۆرىمەن، چولپان. ھېچكىمنى سېنى
سۆيگەندەك سۆيۈپ باقمىدىم. شەرىپىم بىلەن قەسەم قىلاي،
ئەمدى ھەرگىز بۇنداق ئىشنى قىلمايمەن. مېنى ئارمىيەدىن
قوغلايمىز دېسىمۇ قىلمايمەن. سەن مېنىڭ بارلىقىم.

– مەنمۇ سېنى ياخشى كۆرىمەن، – دېدىم قاھىلاپ كۈلۈپ،
تەپكىنى بېسىپ تۇرۇپ،

– سېنى ئۆلتۈرۈۋەتسەم نۇرغۇن مەينەتچىلىك ۋە گۇناھلاردىن

خالاس بولسەن. ئالە، ئال، ئال! بەش شەھىدىمىز ئۈچۈن بەش پاي ئوق!

چولپاننىڭ كۆزلىرىدىن ياشلار قۇيۇلۇشقا باشلىدى:

— بۇ ئىشلارنى ئاڭلىسا، قۇمۇللۇقلار ھەققىمىدە نېمە دەر؟...

سرتقا چىقىپ كېتىپ، قولىدا قەدەھ كۆتۈرۈپ قايتىپ كىردى.

— ئەيىپكە بۇيرۇما، ئۇ مەلۇن مېنى ئىچىشكە ئۆگىتىۋېتتۇ.

بىز توي قىلايلى، قەدىرلىكىم... لېكىن، بۇ توينى قانداق قىلىمىز؟

قولىدىكى قەدەھنى چۆرۈۋېتىپ، قاقاھلاپ كۈلگىنىچە سۆزنى

داۋاملاشتۇردى:

— باۋدىڭنىڭ يېقىن دوستلىرىدىن بىرى ماڭا توي قىلىشنى ئىما

قىلىۋاتىدۇ. بۇ ئوفتسىرلارنىڭ يۈرەكلىرى تاشمىكنا؟...

قورقۇنچىلۇق كۈنلەر يەنە باشلاندى. ئۈرۈمچىدىكى ئىستىخبارات

باشلىقى بىگۇناھ كىشىلەرنى تۇتۇشقا باشلىدى. كۈندە بىر - ئىككى

كىشى قاتىل، دېگەن گۇمان بىلەن دارغا ئېسىلاتتى. گاھىدا

چولپاننىڭ ئالدىغا بەزى قوزغىلاڭچىلارنى ياكى گۇماندارلارنى

ئەكىلىشەتتى، لېكىن ئۇ ئۇلارنىڭ قاتىل ئىكەنلىكىنى ئىنكار قىلاتتى.

تۇتۇپ قاماشلار كۆپەيدى. ھەربىي ھالەت ئۈرۈمچىدىلا ئەمەس،

چوڭراق شەھەرلەرنىڭ ھەممىسىدە يۈرگۈزۈلدى. قوزغىلاڭچىلارنىڭ

پائالىيەتلىرىمۇ كۈچىيىۋاتاتتى.

بىر ئاخشىمى چولپاننىڭ قېشىغا بېرىپ ئۇنىڭغا:

— قارىلىق تۇتۇش مۇددىتىڭ توشتى... بىر تانسى كېچىلىكى

ئويۇشتۇرۇپ، چوڭ ئەمەلدارلارنىڭ ھەممىنى چاقىرىغىن. شۇنىڭ

بلەن ئۆتكەن ئىشلارنىڭ پەردىسى يېپىلىپ، باۋدىڭ ۋەقەسى
ئاياغلاشقان بولدى. سېنى ئالماقچى بولغان ئۇ خىتاي بلەن
چاي ئىچكىنىڭلارنى ئېلان قىلساڭمىكىن دەيمەن، - دېدىم.

- مەن سېنى دەپ ئۆلتۈردۈم باۋدىڭنى! - دېدى ئاچچىقلىنىپ.
- مېنى چىن قەلبىڭدىن ياخشى كۆرسەڭ، بۇ تانسا كېچىلىكىنى
ئورۇنلاشتۇرۇشۇڭ كېرەك.

- نېمىشقا؟

بىلىكىدىن تۇتۇپ ئۆزۈمگە قاتتىق تارتتىم، ئۇنى باغرىمغا
بېسىپ تۇرۇپ:

- مۇجاھىدلار ئۈچۈن ئىنتىقام ئېلىشىمىز كېرەك، قەدىرلىكىم.

- قانداق قىلىپ؟

- مەندە خېلى كۆپ پارتلاتقۇچ بار، قوزغىلاڭچىلار ئەۋەتىپ
بەردى. تانسا كېچىلىكى تۈگەر چاغدا بۇ ساراينىڭ كۈلىنى كۆككە
سورۇيمىز.

بېشىنى لىگىشتى:

- بىزچۇ؟

- ئۇلارنى غەرق مەست ھالەتتە، ناخشا ئېيتىپ، ئۇسۇل
ئوينىۋاتقان يېرىدە تاشلاپ چىقىپ كېتىمىز، بىز يىراقلاشقاندىن كېيىن
پارتلايدۇ.

- نەگە بارىمىز؟

- تاغقا! ئوسمان باتۇر ۋە باشقا ئەزىمەتلەر بار يەرگە.

— بۇ جەسۇر ئىشنى نېمىدەپ دەل مۇشۇ ۋاقىتتا قىلماقچى

بولدۇڭ؟ - دەپ سوراپ قالدى.

مەن ئاتنى بىخەتەررەك تەرەپكە يېتىلگەچ جاۋاب بەردىم:
- بۇ مېنىڭ بىرىنچى قېتىملىق ئىشىم ئەمەس. ئۇرۇمچىدە
تۇرۇش جەريانىدا بۇنىڭغا ئوخشىغان بىر نەچچە ئىشنى قىلدىم.
ئوسمان باتۇرنىڭ بۇيرۇقى بويىچە ھەرىكەت قىلغان ئىدىم.
ھەيران قېلىپ، كۆزلىرى چەكچىيىپ كەتتى. ئولتۇرۇپ ئارام
ئېلىش ئۈچۈن زوڭزايغاچ مۇنداق دەپ داۋام قىلدىم:
- ئەگەر باۋدىڭ مەسلىسىنى ئۆز قولىڭ بىلەن ھەل قىلمىغان
بولساڭ، بۈگۈنكى ھادىسىدە ئاقىۋىتىڭ ئاشۇ كۆيۈپ كۈلى كۆككە
سورۇلغانلار بىلەن ئوخشاش بولاتتى.

- نېمە؟ مېنى ئۆلتۈرەمتىڭ؟! - دەپ ۋارقىراپ كەتتى.

چېن لى بىلەن رزىۋانگۈلنىڭ ۋەقەسى ئېسىمگە كېلىپ:

- مەن ئۇنىڭ دادىسى، - دېدىم.

چولپان نېمە دېمەكچى بولغىنىمنى ئۇقالمىدى. ئاندىن تاغ
قوزغىلاڭچىلىرىنىڭ قوماندانى ئوسمان باتۇرنى ئىزدەپ چىققان
سەپرىمىزنى داۋام قىلدۇق.



11

تاغ يوللىرىنى ئايلىنىپ يۈرۈپ، چارچىغان ئەسەبلىرىم خېلىلا ئارام تېپىپ قالدى. تاغ - دالىلاردا كېزىپ يۈرۈپ ئاسمان گۈمبىزىگە تېخىمۇ يېقىن بولغان ئىدىم؛ زېھنىم سۈزۈلۈپ روشەنلەشكەن ئىدى؛ ئادەمنى سەگىتىدىغان سالقىن تاغ ھاۋاسىنى سۈمۈرگەنچە سىقىلغان يۈرىكىم ئازادلىشىپ قالغاندەك بولۇپ ئۆزۈمنى قۇشتەك يەڭگىل ھېس قىلىشقا باشلىدىم. چولپان بىلەن بىر ئاتنى نۆۋەتلىشىپ مىنىپ ياكى مەن ئالدىدا ئۇ ئارقامدا مىنگەشكەن ھالەتتە سەپىرىمىز داۋام قىلىۋاتاتتى. كۈچلۈك قۇياش نۇرى ئۇنىڭ ئاپئاق يۈزلىرىنى كۆيدۈرگەن بولۇپ، بۇغداي ئۆڭلىشىپ كەتكەن ئىدى. مانا ئەمدى بەگ قەسىرىدىكى ئەسلى ھالىتىگە قايتقان ئىدى. خۇشال، بەختلىك كۆرۈنەتتى. لېكىن، باشتىكى كۈنلەردە بىر ئاز قىينالدى. چۈنكى، كۆنۈپ قالغان ئىسسىق ئوسمانلى ھاممامى يوق ئىدى بۇ يەردە؛ ئۇيا - ئەڭلىكلىرىنىڭ يوقلۇقىدىن ئانچە - مۇنچە قاقشاپمۇ قويايتتى. بەلكى ئۇنى ئەڭ پەرىشان قىلغىنى، يۇقىرى تەبىقە كىشىلىرىنىڭ ئايىقى ئۈزۈلمەس ئىلتىپاتلىرىنىڭ يوقلۇقى ئىدى. تاغدىكى ئىنسانلار تەبىئىي فەترەتلىرىدە ياشايتتى. ئاياللارمۇ نۆۋىتى كەلگەندە، ئەرلەر بىلەن تەڭ ھەممە ئىشنى قىلاتتى. ئۇنىڭ ئەتراپىدىكى مۇھىت ھەقىقەتەن بەكلا ئۆزگەرگەن، يېڭىچە بىر دۇنياغا كېلىپ قالغان ئىدى. يۇقىرىدا زىكر قىلىنغان شۇنچە قىيىنچىلىقلارغا قارشى،

ئۇ يېڭىلىقلارغا ئۆزىنى كۆندۈرۈشكە تىرىشاتتى، خۇشاللىقنىمۇ يوشۇرمايتتى. تۇرۇپ - تۇرۇپ ھېلىقى ھېكايىسىنى، باۋدىڭنى قانداق ئۇچۇقتۇرغانلىقىنى، باۋدىڭنىڭ يالۋۇرۇپ، يېلىنىشلىرىنى... سۆزلەپ ھارمايتتى. ئىشقىلىپ قىلغان ئىشىدىن پەخىرلەنگەنلىكى ئېنىق ئىدى.



ئۇزۇنغا سوزۇلغان مۇشەققەتلىك سەپەردىن كېيىن ئالتاي تېغىغا يېتىپ كەلدۇق. بۇ يەر خىتتايلار ۋە رۇسلارنىڭ بېشىنى قايدۇرۇۋەتكەن ۋە رۇسلارنى دوراپ كوممۇنىستلاشقان بەزى خانىلار بىلەن تۇتۇشۇۋاتقان ئوسمان باتۇرنىڭ قارارگاھى ئىدى. ئوسمان باتۇر بېقىشلىرى كەسكىن، شاپ بۇرۇت، قويۇق ساقاللىق، بۇرنى بىر ئاز چوڭ، بەستلىك ۋە ئېغىر - بېسىق كىشى بولۇپ، كۆپ ئويلىنىپ ئاز گەپ قىلاتتى. ئۇ ۋە ئەتراپىدىكى قوللىغۇچىلىرى بىلەن تونۇشتۇم. ھەممىسىلا تاغنىڭ سۆڭەككە ئۆتىدىغان سوغۇقلىقىدىن قوغدىنىش

ئۈچۈن قېلىن كىيىملەرنى كىيىۋېلىشقان ئىدى. بۇ ئەركەكلەر يىللاردىن بېرى بوران چاپقۇنلارغا، دۈشمەننىڭ ھىيلە - نەيرەڭلىرىگە ھەتتا ئۆلۈم خەۋىپىگە مىسلىسىز جاسارەت بىلەن كۆكرەك كەرگەن باتۇر ئەزىمەتلەر ئىدى. ئۇلارنىڭ «ئاللاھۇ ئەكبەر!» سادالىرى تاغلارنى لەرزىگە سالاتتى. تاغ قوزغىلاڭچىلىرىنىڭ بىر نەچچە مەركىزى بار بولۇپ، مەن بۇ مەركەزلەر ئارىسىدا ئايلىنىپ يۈرۈپ خەلق ئارىسىدا كۆرگەن ئاڭلىغانلىرىمنى، دۈشمەننىڭ خەلقىمىزنى يوقىتىشتا قوللىنىۋاتقان ۋەھشىيلىكلىرىنىڭ تەپسىلاتلىرىنى قوزغىلاڭچىلارغا يەتكۈزەتتىم. بەزىدە جىددىي ھەرىكەتلەرگە قاتنىشاتتىم، رازۋېدكا ۋەزىپىلىرىنى ئۆتەيتتىم. ئاخىرقى نشانم ئوسمان باتۇرغا يېقىن بولۇش ئىدى. چۈنكى، ئەسلىدە مەن تەۋە بولغان ۋە بىللە جەڭ قىلغان سەپداشلىرىمۇ شۇ يەردە بولۇپ، ئۇ يەردە خىزمەتتە بولسام مەنسۇر دورغا بىلەنمۇ ئۇچرىشالايتتىم.

ئاخىرى ئېتىمىزمۇ ئۆلۈپ قالدى. تاغدىكى كىچىك، ئاھالىسى شالاڭ بىر قىشلاققا كېلىپ چۈشكۈن قىلدۇق. ھاۋامۇ خېلى يۇمشاپ، ئىللىپ قالغان ئىدى. بۇ يېزىدا بىرنەچچە كېچە تۇرۇپ قالدۇق.

— بۇ سەپەر قاچانغىچە؟ — دەپ سورىدى چولپان.

— دائىم سەپەر ئۈستىدە بولىمىز. ئالدىمىزمۇ، كەينىمىزمۇ سەپەر.

— بەك چارچاتتى مېنى...

— ئۇرۇش دېگەن مۇشۇنداق، چارچىساڭمۇ ئامال يوق.

— مەن ئۇنى دېمىدىم.

– نېمىنى دېدىڭ ئەمسە؟

– نىكاھىمىزنى قىلىشنىڭ پەيتى تېخى كەلمىدىمۇ؟! سەن دائىم پۇرسەتلەرنى چىڭ تۇتمايسەن. بەگ قەسىرىدىكى ئاخىرقى كۆرۈشۈشىمىز ئېسىڭىدۇ؟ شۇ چاغدا ئۇنغان بولساڭ كاشكى... ئۇنىڭ قوللىرىنى سىلىققىنا تۇتتۇم. ئالقىنىمنى يۈزىگە يېقىپ تۇردى. مۇشۇ ھالەتتە خېلى ئۇزاق تۇردۇق. لىغىرلاپ تۇرغان كۆزلىرىنى ماڭا تىكىپ:

– قاچانغىچە مۇشۇنداق يۈرىمىز؟ – دېدى يۇمشاققىنا.

– مۇسۇلمان بار يەر بولغاندىكىن، موللام باردۇر ھەقىچان، – دېدىم.

– مەن چىقىپ سۈرۈشتۈرۈپ باقاي.

– توختا چولپان! ماڭا قوي ئۇ ئىشنى.

– چەكسىز بەخت ئىچىدە ھېس قىلىۋاتىمەن ئۆزۈمنى.

– بىز بەك تەۋەككۈل قىلىۋاتىمىز.

– نېمىشقا ئۇنداق دەيسەن؟ مۇستافا!

– ئۆزىمىزنىڭ بالىلىق بولۇپ، ئۇلارنى چوڭ قىلىپ بەختلىك قىلغۇدەك ئۇزۇن ياشىيالىشىمىزغا كۆزۈڭ يېتەمدۇ؟
– ئۇ تەرىپىنى ئاللاھقا قوي!...

تويىمىز ناھايىتى ئاددىي – ساددا بولدى. قىشلاق ئەھلى قاتناشتى، كىچىك قىزلىرى ئۇسسۇل ئويناپ، قويچىلار ئۆلەڭ ئېيتىپ، دومبىرا چىرتىپ دېگەندەك قىزىتىپ بەردى. يېدۇق – ئىچتۇق. ئون

كۈنگىچە ۋاقىتنى ئۇنۇتقان ھالدا ھاياتنىڭ پەيزىنى سۈردۈق. ئاندىن چولپان يېنىدا قالغان پۈتۈن زىبۇ - زىننەتلىرىنى ساتتى، ئۇنىڭ پۇلىغا ئىككى ئات ئېلىپ يوللىمىزغا داۋام قىلدۇق.



- جېنىم، ئۆيىمىزنى ئاشۇ يەرگە - ئەزىمەتلەرنىڭ يېنىغا بارغاندا تۇتارمىز. ئۇلار بالىلىرى، ئاياللىرى ۋە ئەرلىرى بار بىر پۈتۈن جەمئىيەت. ئۇلارنىڭ پۈتۈن مەشغۇلىيىتى جىھاد. جىھاد - ھۆرلۈك دېمەكتۇر، ئەركىنلىك دېمەكتۇر. بۇ جەڭ ئاللاھ رىزاسى ئۈچۈن پەرز. ئۆز ۋەتىنىمىزنىڭ خوجىسىغا ئايلانغان چېغىمىزدا تېخىمۇ گۈزەل ۋە كۆركەم ھاياتقا ئۇلىشىمىز.

چولپان بۇلۇتلار بىلەن قاپلانغان ئۇپۇققا قاراپ كۈلۈمسىرەپ تۇرۇپ:

- سېنىڭچە ھازىرقى مىنۇتلىرىمىزدىنمۇ گۈزەل ھايات بارمۇ؟ -

دېدى.

– بار جېنىم! بار! تىنچلىق يېتىپ كەلگەن، ئىسلام دىيارى
مۇسۇلمانلارنىڭ قولىغا قايتقان، دۈشمەن ئالدى – كەينىگە قارىماي
قاچقاندا. ئەنە شۇ چاغدا بىز ھاياتنىڭ پەيزىنى سۈرەلەيمىز.
ھەقىقىي بەختنىڭ تەمىنى تېتىيالايمىز. بىز يۈكسەك غايىلەر ئۈچۈن
ياشاشىمىز لازىم، ئىككىمىزنىڭ ئارىسىدىكى مۇھەببەتتىنمۇ ئۇلۇغۋار
ۋە يۈكسەك بولغان مەنالار ئۈچۈن. شۇ چاغدا، پۈتۈن تۈركىستاندا
ئەبەدىي سۆيگۈنىڭ كۈيلىرى ياڭرايدۇ؛ سەن، مەن ۋە سەپداشلىرىمىز
شۇ مۇقەددەس كۈينىڭ گۈزەللىكىنىڭ ۋە ئەبەدىيلىكىنىڭ سىرى بولۇپ
قالىمىز. مانا شۇ چاغدا يەر يۈزىدە تۇرۇپ جەننەتتە ياشىغاندەك
بولىمىز.



12

بۇ ئەسنادا ئىككىنچى دۇنيا ئۇرۇشى شىددەت بىلەن داۋام قىلىۋاتاتتى. بىر تەرەپتە ناتسىست گېرمانلار، يەنە بىر تەرەپتە سوۋېتلەر، ئامېرىكا ۋە ئەنگىلىيە ئىتتىپاقداشلار ئارمىيەسى. گىتلېرنىڭ گېرمان ئارمىيەسىگە قوماندانلىق قىلىپ ھەرتەرەپتە غەلبە قىلىشى پۈتۈن دۇنيانى ساراسىمىگە سالغان؛ دۇنيا نىزامى ئاستىن - ئۈستۈن بولۇۋاتقان بىر پەيت ئىدى. بىز تاغدا گېرمانلارنىڭ رۇسىيەنىڭ غەربىي زېمىنلىرىنى ئىشغال قىلىپ قىستاپ كەلگەنلىكى، رۇسلارنىڭ تېز سۈرئەتتە چېكىنىۋاتقانلىقى ھەققىدىكى خەۋەرلەرنى ئاڭلاپ تۇراتتۇق.





بىر قېتىملىق چوڭ يىغىلىشتا ئوسمان باتۇر مۇنداق سۆزلىدى:
 «بۇ كۈنلەر بىز ئۈچۈن ناھايىتى ھالقىلىق، ھايات - ماماتلىق مۇھىم
 كۈنلەر. ۋەتىنىمىزنىڭ كېلەچىكى، بىرنەچچە ئەۋلادتىن كېيىن قانداق
 ھالدا بولۇشى بىزنىڭ بۈگۈن نېمىلەرنى قىلىشىمىزغا باغلىق. بىزلەرنىڭ
 بۇ تۇپراقلاردىكى كۈرەشلىرىمىزنىڭ تارىخى ئۇزۇن. ئەھلىسەلپ
 خرىستىئانلىرىنىڭ كۈشكۈرتۈشى بىلەن چاررۇسىيەنىڭ زېمىنىمىزغا كۆز
 تىكىشى، خىتتايلارنىڭ ئۇلۇغ ۋەتىنىمىزگە - بۇ قەھرىمانلار دىيارى،
 ئىسلام تۇپرىقى بولۇپ كەلگەن ئەزىز دىيارىمىزغا ئىشتەي ساقلاپ
 تىمسىقىلاشلىرى باشلانغان يىللاردىمۇ، شۇنداقلا شۆھرەتپەرەس
 ھاكىم، بەگلەرنىڭ غاپىل ۋە ئىتتىپاقسىزلىقىدىن پايدىلىنىپ گۈزەل
 يۇرتىمىزغا دۈشمەنلەر مەينەت ئاياغلىرىنى بېسىپ، پارچە - پارچە
 بۆلۈپ، تالاپ ئىشغال قىلىشقان نەچچە ئون يىلنىڭ ئاخىرىمۇ بىزنىڭ
 كۈرەشلىرىمىز توختاۋسىز داۋام قىلىۋاتىدۇ.

قېرىنداشلىرىم! تاغ لاچىنلىرى! مېنىڭ ئۆتمۈشتىن جىق گەپ ئاچقۇم يوق. مەن پەقەت شۇنى تەكىتلىمەكچى: ۋەتەن تۇپراقلىرىنىڭ ئەركىنى ھېچكىم بىزگە ئېلىپ بەرمەيدۇ؛ مۇستەقىللىق قورغىنى پەقەت ۋە پەقەت بىزنىڭ، يالغۇز ئۆزىمىزنىڭ مۇرىلىرىمىز ئۈستىدە يۈكسىلىدۇ. رۇسلار بىزگە «ياردەم قىلىمىز»، دەپ يالغان ئېيتتى؛ خىتتايلارمۇ ئاپتونومىيە، ئەركىنلىك شوئارلىرى بىلەن خەلقىمىزنى غەپلەتتە قالدۇرۇپ ئالدىدى. ستالىن ۋە ئۆتمۈشتىكى چارلارنىڭ بارى يالغانچى. مانا كۆرۈۋاتىسىلەر! خەلقىمىزنى قىلىچ ۋە مىلتىقلار بىلەن باش ئەگدۈرۈۋاتىدۇ. ئونىڭ، يۈزمىڭلاپ دار مەيدانغا، تۈرمىلەرگە سۆرەپ ئېلىپ كېتىۋاتىدۇ. پۈتۈن تۈركىستان ئائىلىلىرى قاماققەد تۈزۈپ كەتتى. بىزنىڭ ئەركىنلىك جەڭچىلىرى بولمىش قوماندانلىرىمىز ئۇلارنىڭ قولغا چۈشۈپ قالغاندا، ئۇرۇش ئەسىرلىرىگە قىلىنىشى كېرەك بولغان ئەقەللىي مۇئامىلىنىمۇ كۆرمىدى. ئۇلارنى ۋەھشىيلەرچە ئۆلتۈرگەننى ئاز دەپ، خەلقنىڭ نەزىرىدىكى شان - شەرىپىنى، نام - ئابروىنى يەر بىلەن يەكسان قىلدى. ھالبۇكى، ئۇلار ئەزىز ۋەتىنىمىزنىڭ پەخىرلىك ئوغلانلىرى ئىدى. ئۇلار ئەمدى شەھەر - يېزىلاردىكى يېڭى نەسىلنى بۇلغاپ، ئازغۇن بىر ئەۋلاد يېتىشتۈرۈشكە تىرىشىۋاتىدۇ. بۇ قىلمىشلىرىنى ئاقارتىش، تەرەققىيات دېگەندەك شوئارلار بىلەن پەردازلىماقتا. ئورۇسلارنىڭ «پۈتۈن دۇنيادىكى ئېزىلگەن خەلقلەرنىڭ ئەركىنلىكى» ئۈچۈن گىتلىپ گېرمانىيەسىگە قارشى ئۇرۇش قىلىشى نېمىدېگەن كۈلكىلىك - ھە! ھالبۇكى، خەلقلەرنىڭ ئەركىنلىكىنى يۇلۇپ ئېلىۋاتقنى دەل ئۆزى تۇرسا! خىتتايلارمۇ ياپونىيەگە قارشى دەل شۇنداق شوئار ئاستىدا ئۇرۇشماقتا. بىر - بىرلىرى بىلەن ئۈسۈشكەن بۇقىدەك

تىركىشىۋاتىدۇ. ئەڭ ئېچىنىشلىق بولغىنى كاۋكاز ۋە باشقا غەربىي تۈركىستان جۇمھۇرىيەتلىرىدىن كەلگەن مۇسۇلمان چەۋەندازلاردىن تەشكىللەنگەن بىر چوڭ قوشۇن رۇسلارنىڭ گېرمانلارغا قارشى ئۇرۇشىغا ياردەمدە بولۇۋاتىدۇ.

قەھرىمان قېرىنداشلىرىم! بىز ۋەتىنىمىزنىڭ مۇستەقىللىقى ئۈچۈن ئۇرۇش قىلىۋاتىمىز! دۈشمەنگە قارشى غەزەپ - نەپرەتتىمىز ئېنىق! مەيلى ئۇ دۈشمەن قانداق سۈرەتتە ئالدىمىزغا چىقسۇن، مۇقەددەس دىنىمىز ئىسلامنى، پارلاق مەدەنىيەت مىراسلىرىمىزنى قوغداش بىزنىڭ بۇرچىمىز! ھازىر ئورۇسلارنىڭ ئابرويى بىر تىيىن بولۇۋاتىدۇ، شەرق تەرەپتىكى فرونتتا مەغلۇبىيەتكە ئۇچرىغاچقا، گېرمانلار موسكۋاغا كرەي دەپ قالدى. خىتايلارنىڭ ياپونىيەگە قارشى ھالسىمۇ ئۇنىڭدىن بەتتەر.

بىز ھازىر مېڭىۋاتقان بۇ يول ئاللاھ رىزاسى ئۈچۈن جىھاد قىلىش يولىدۇر! بىز پۈتۈن كۈچىمىز بىلەن دۈشمەننى تىرىپىرەن قىلىش ئۈچۈن ئاتلىنىشىمىز لازىم! ھۆرىيىتىمىز ئۆز قولىمىزغا ئۆتكەندە ئاندىن ھەممەيەلەن بىلەن دوستانە مۇئامىلىدە بولساقمۇ كېچىكمەيمىز. ۋەتەن تۇپراقلىرىغا ياتلارنىڭ ئايىغىنى باسقۇزمىمىز، بىزنىڭمۇ باشقىلارنىڭ يەر - زېمىنىدا كۆزىمىز يوق. مول بايلىقلار كۆمۈلۈپ ياتقان بۇ مۇنبەت زېمىنىمىز ئۆزىمىزنىڭ بولۇشى كېرەك. ئاللاھ بىزنىمۇ ئۆز ئەركىمىز بىلەن ياراتتىغۇ؟ مۇستەقىل ۋەتىنى بولۇش بىزگە ياراشماسمۇ، ئەجەبا؟!

ئورۇسلار بىزنىڭ پارتىزانلارچە زەربىلىرىمىزدىن ھالسىرىغانىدى، شۇڭا غالجىرلىشىپ بىگۇناھ خەلقتىن تېخىمۇ قاتتىق ئىنتىقام

ئېلىۋاتىدۇ. شۇڭلاشقا ھازىر بىزنىڭ ئالدىمىزدا ئومۇميۈزلۈك، چوڭ جەڭگە ئاتلانماقتىن باشقا تاللاش يوق!»

جەڭچىلەرنىڭ تەكلىپى سادالىرىدىن تاغلار لەرزىگە كەلدى. بىر نەچچە كۈندىن كېيىن توپ - توپ بولۇپ يولغا چىقتۇق. رۇسلار ۋەھىمىگە چۈشۈپ چېكىنىشكە باشلىدى، بىزنىڭ ئۈرۈمچىگە يېتىپ كېلىشىمىزگە بىر قانچە كىلومېتىرلا قالغان ئىدى. بۇ چاغدا سوۋېتلەر ئاساسى كۈچىنى ستالىنگرادتىكى گېرمان قوشۇنىغا قارشى تۇرۇش ئۈچۈن يۆتكەپ كەتكەن بولۇپ، خەلقىمىز شەرقىي تۈركىستاندىكى قالدۇق رۇس كۈچلىرىگە قاقشاتقۇچ زەربىلەر ياغدۇرۇشى نەتىجىسىدە ئۇلارمۇ غەربىي تۈركىستانغا قەدەر چېكىنىشكە مەجبۇر بولدى. رۇسلارنىڭ چېكىنىشى نۇرغۇن سىرلارنى يورۇقلۇققا چىقاردى.

رۇسلار تاشلاپ كەتكەن ئارخىپلاردىن مەلۇم بولۇشىچە، يىلتىزىدىن قۇرۇپ يوقالغان ئائىلىلەرنىڭ ھەددى - ھېسابى يوق بولۇپ، رۇس ئۆلۈم لاگېرلىرىغا قامالغانلارنىڭ سانى 300 مىڭدىن ئارتۇق ئىدى. رۇسلار تارمار بولغاندىن كېيىن، ئۇ ئۆلۈم لاگېرلىرىدىن قېچىپ قۇتۇلغانلار ئۆزلىرى ئۇچرىغان ۋەھشىي قىيىن - قىستاقلىرىنى سۆزلەپ بەردى.

ئۇلار سۈرەتلەپ بەرگەن مەنزىرىنى تەسەۋۋۇر قىلىشۇمۇ ئادەمنىڭ تېنىنى شۈركۈندۈرەتتى. شەھىد بولغانلارنىڭ ئائىلىلىرى ئۇلارنىڭ مېيىتلىرىغا ئېرىشەلمەپتۇ. چۈنكى، رۇسلار ئادەمنىڭ ئەقلى يەتمەيدىغان ئۇسۇللار بىلەن بۇ جەسەتلەرنى يوق قىلىشىدىكەن. زەھەرلىك گازغا تولۇپ كەتكەن بىر ئازگالدا، تاسادىپەن ئىككى جەسەت ئۇچراپ قالدى. كېيىن بۇ جەسەتلەرنىڭ «شەرقىي

تۈركىستان ئىسلام جۇمھۇرىيىتى» نىڭ رەئىسى خوجا نىياز ھاجى ۋە قوماندانلاردىن قازاق گېنېرال شەرىپخان تۆرىنىڭ ئىكەنلىكىنى بىلدۈرۈپ.

رۇسلارنىڭ ئادەم قىيناش مەركىزى بولغان ئىستىخبارات ئىدارىسى يەنى «ج خ ئورگىنى» نىڭ بىناسى بىر قېتىملىق قاتتىق يامغۇردا ئۆرۈلۈپ چۈشكەن بولۇپ، بىنانىڭ خارابىسى ئاستىدىن ئۈچ مىڭ كىشىنىڭ جەسەت - ئىسكىلىتلىرى تېپىلدى. ئەسلى بۇ بىنانىڭ ئاستى ۋەتەن يىگىتلىرىنى قامايدىغان تۈرمە ئىكەن. بۇ بەك مەخپىي تۈرمە بولغاچقا، بىنا ئۆرۈلۈپ چۈشكەندە، ئۇلارنى قۇتقۇزىدىغان ئادەم بولمىغانلىقتىن، شۇ يەردە قاپسىلىپ قېلىپ ئۆلۈپ كېتىشكەن ئىكەن. تۈركىستان خەلقى ھەر تەرەپتىن كېلىپ بۇ مىسلىسىز دەھشەتكە شاھىت بولدى.

چولپاننىڭ كۆزلىرىدىن ياشلار توختىمايتتى:

– ئۇلار قانداق ئېچىنىشلىق ھالدا ئۆلۈپ كەتكەن - ھە! مۇستافا! مەن ئويلاشتىنمۇ قورقۇۋاتىمەن. بۇ بەك ئېچىنىشلىق ئاقىۋەت ئەمەسمۇ؟ ئاھ، قاپقاراڭغۇ زىندان... ھېچكىمدىن جاۋاب كەلمىگەن يالۋۇرۇشلار... ئاچلىق، سۇسىزلىق... بەدەنلىرىنى تىلىپ تۇرغان قامچىلار... ئۇلارنىڭ ئارىسىدا خوتۇن - بالىلىرىنى خىيال قىلىۋاتقانلار، سۆيگەن قىزىنى ئەسلەۋاتقانلار بار بولغىنىتى! دۇنيادا مۇشۇنداقمۇ ئېغىر زۇلۇم بولامدۇ؟ ئورۇسلارغا ئاللاھنىڭ لەنتى بولسۇن! ئۇلار بىزنى نېمە قىلسۇن دەيدۇ؟ ئەگەر ستالىن ئۇلارنىڭ ئېتىقاد قىلغىنىدەك، «ھەقىقىي جەننەتتىن خۇش خەۋەر بەرگۈچى» بولسا، مۇشۇنداق ۋەھشىيلىكلەرنى قىلارمىدى؟ بۇنداق ئىنسان

قېلىپىدىن چىققان كىشىلەردىن قانداقمۇ ياخشىلىق كۈتكىلى بولىدۇ؟
قارا! قۇچاقلىشىپ قېتىپ قالغان جەسەتلەرگە، بىر - بىرىنى چىڭ
قۇچاقلىغان ھالدا جان ئۈزۈپتۇ. تۈگۈلۈپ ئولتۇرۇپ قالغانلارغا
قارا! قاتتىق توڭلاپ كەتكەن بولسا كېرەك. ئۇلارنىڭ مۇشۇنداق
قىيىن ئەھۋاللاردىمۇ ئاللاھقا يېلىنىپ، مەدەت تىلىگەنلىكىگە
ئىشىنىمەن. بۇلار ۋەتىنىمىزنىڭ تاغ - دەريالىرىدا ئەركىن قىيغىتىپ
يۈرگەن ۋەتەن ئەۋلادلىرى ئەمەسمىدى؟ مۇشۇنداق ئېچىنىشلىق
ھالدا ئۆلۈپ كەتسە قانداق بولىدۇ؟ پەسكەشلەرگە ئاللاھنىڭ
لەنتى بولسۇن!

مەن ئۇنىڭ قولىنى تۇتۇپ تۇرۇپ:

– ئىنسان ئۆلۈپ كەتكەندىن كېيىن ھېچنەرسىنى تۇيمايدۇ.
ئۆزۈڭنى بۇنداق ئازابلىما، – دېدىم ئۇنى تىنچلاندۇرۇش ئۈچۈن.
– بىز ئازابلىنماي كىم ئازابلىنسۇن؟! ئازابلىنىشىمىز لازىم.
شۇنداق بولغاندا قەلبىمىزدە پۈتۈن زالىملارغا قارشى ئۆچمەس
نەپرەت شەكىللىنىدۇ.

– قەدىرلىكىم! بىز ھەممە يەردە قوغلاپ يوقىتىۋاتىمىز ئۇ
ئەبلەخلەرنى.

چولپان يېشىنى سۈرتۈۋېتىپ:

– مۇستافا! مەن سىلەر بىلەن سەپەرنى داۋام قىلالمايدىغان
بولدۇم، – دېدى.

– نېمىشقا؟

– بويۇمدا قالغاندەك قىلىدۇ.

يامغۇر ۋە ئاپتاپنىڭ دەستىدىن پارە - پارە بولۇپ كەتكەن
ئىسكىلىتلاردىن بۇرۇلۇپ، چولپاننىڭ تاتىرىپ كەتكەن چىرايىغا
قارىدىم - دە، ئۇنىڭ قۇلىقىغا پىچىرلاپ:

- ئەمىسە، ئەگەر ئاللاھ بىزگە بىر ئوغۇل ئاتا قىلىپ قالسا،
ئىسمىنى خوجا نىياز قويايلى، - دېدىم. چولپان مەيۈسكەنە
كۈلۈمسىرەپ قويدى. ئۇنى بىز تۇرۇۋاتقان ئۆيگە ئاپىرىپ قويدۇم.
- مەن كېلەر ھەپتە يولغا چىقمەن. سەپىرىمىز ئىلى ۋە ئالتاي
تەرەپكە. ۋەتەننىمىزنىڭ تەبىئىي بايلىقلىرى مول بولغان بۇ ئىككى
يۇرتنى رۇسلارنىڭ قولىدىن قايتۇرۇۋېلىشىمىز لازىم.

قانلىق جەڭ داۋام قىلىۋاتاتتى. رۇسلار ھەرتەرەپكە پىتىراشقا
باشلىدى. بىر قېتىم خېلى كۆپ كوماندىرلار يىغىلغان بىر ئۇچرىشىشتا
ئوسمان باتۇر بىزدىن:

- شېڭ شىسەينىڭ نېمە ئىشلارنى قىلىۋاتقانلىقىدىن خەۋىرىڭلار
بارمۇ؟ - دەپ سورىدى. ھەممەيلەن ئۇنىڭ ئاغزىغا قاراپ، نېمە
دەيدىكەن دەپ كۈتۈپ تۇرۇشتۇق. ئوسمان باتۇر تەمكىنلىك بىلەن:
- ئورۇسلارنى تۇتقىلى تۇرۇپتۇ، - دېدى.

- قانداقسىگە؟ - ھەممىمىزنىڭ ھەيرانلىقتىن ئاغزىمىز ئېچىلىپلا
قالدى.

- سىياسىي مەنپەئەت ئويۇنى.

- لېكىن، ئۇلار دوست ئىدىغۇ؟ شېڭ شىسەينى ئۆز ۋاقتىدا
ئورۇسلار يۆلەپ تۇرغۇزغان ئەمەسمىدى؟

- شۇنداق. ئورۇسلار ئۇنىڭدىن پايدىلىنىش، ئۇنىڭ قولى بىلەن

ۋەتىنىمىزنى ئالقانلىرىغا كىرگۈزۈۋېلىش ئۈچۈن ئۇنى يۆلەپ قورچاق رەئىس قىلىپ تىكلەنگەن ئىدى. شېڭ شىسەي ئەمدى گومىنداڭنىڭ كاتتۇبۇشى جياڭ جىيېشى بىلەن ئالاقە ئورنىتىپ، ئۇنىڭ قۇچىقىغا ئۆزىنى ئېتىپتۇ.

شېڭ شىسەينىڭ رۇسلاردىن بىزار بولغىنى سىر بولمىسىمۇ، كۆپىنچە رۇس مۇتەخەسسەس ۋە مەسلىھەتچىلەر گېرمانلار بىلەن بولغان جەڭ سەۋەبلىك تۈركىستاندىن كەتكەندىن كېيىنلا ئۇلارنىڭ بويۇتتۇرۇقىدىن تولۇق قۇتۇلغان ئىدى. قېلىپ قالغانلىرىمۇ ئوسمان باتۇرنىڭ ئەزمەتلىرى باشلىغان پارتىزانلارچە جەڭدىن قېچىپ يوقالغاندىن كېيىن، شېڭ شىسەي پۇرسەتنى غەنىمەت بىلىپ، بۇ يەردە ياشاۋاتقان رۇس مىللىتىدىن بولغان ھەركىمنى تۇتۇشقا باشلاپ، جياڭ جىيېشىدىن بىزگە قارشى ياردەم تەلەپ قىلىپ ئەلچى ئەۋەتكەن ئىدى. شېڭ شىسەي مەيدانى يوق بىرى ئىدى، كىمدە پايدا بولسا شۇنىڭ تەخسىسىنى كۆتۈرەتتى. رۇسلارنى مەغلۇپ قىلدۇق دەپ تۇرساق، ئەمدى خىتتايدىن كېلىدىغان تاجاۋۇزچى قوشۇنغا قارشى جەڭگە تەييارلىق قىلىشىمىز لازىم بولۇۋاتاتتى. قوماندانلىرىمىز ئاممىغا ئۇقتۇرۇش چىقىرىپ قورال تۇتالغۇدەك ھەممە كىشىنىڭ «خىتتاي ئوغرى چاشقانلىرى»نى ۋەتىنىمىزدىن قوغلاش جېڭىگە قاتنىشىشقا سەپەرۋەر قىلدى. ئاندىن ئوسمان باتۇر شېڭ شىسەيگە ئۆلتىماتۇم ئەۋەتىپ، ئۇنىڭغا ۋەتىنىمىزدىن چىقىپ كېتىشىگە مۆھلەت بەلگىلەپ بەردى ۋە بۇ مۇددەت ئىچىدە چىقىپ كەتمەسە ئاقۇتىنىڭ ھالاكەت بولىدىغانلىقىنى ئۇقتۇردى.

شېڭ شىسەي پۇتى كۆيگەن توخۇدەك بىر جايدا تۇرالمىيالا قالغان ئىدى. قوشۇنىمىز ئۇنى مۇھاسىرىگە ئېلىۋالغان بولۇپ، ئۆز

قېرىندىشى (شېڭ شىچى) نى باش قىلىپ، جياڭ جېيشىغا ئەۋەتكەن ئۆمەكتىن تېخىچە خەۋەر كەلمىگەن ئىدى. تۈركىستان خەلقى ئۆز شان - شەرىپىنى ئەسلىگە كەلتۈرۈپ، ئار - نومۇسىنى قوغدايدىغان بۇ جەڭگە جېنىنى تىكىپ ئاتلانغان بولۇپ «ئاللاھۇ ئەكبەر» سادالىرى ئۇيۇقلارنى لەرزىگە سالاتتى.

– مانا ئۈچىنچى قېتىم ئۇچرىشىپ قالدۇق، مۇستافا ھەزرەت! بۇرۇلۇپ قارىدىم، ئالدىمدا ئاخىرەتلىك دوستۇم مەنسۇر دورغا تۇراتتى.

– ئاھ! قەدىرلىك دوستۇم مەنسۇر... ئەجەب ئۆزگىرىپ كېتىپسەن. چاچلىرىڭغا قىراۋ چۈشۈپتۇ. يۈزلىرىڭگە قورۇقلار ئىز تاشلاپتۇ.

ئۇنىڭ سول بىلىكىنىڭ مىدىرلىمىغانلىقىنى، مىلتىقىنى ئوڭ قولى بىلەن كۆتۈرۈۋالغانلىقىنى كۆردۈم. سېغىنىش بىلەن چىڭ قۇچاقلدىم. ئاندىن ئازراق داجىپ، ئۇنىڭغا قايتىدىن سەپىلىشقا باشلىدىم. ئىككى مەڭزى خېلىلا يادىغان، چاچلىرى چۈشۈپ شالاڭلىشىپ كەتكەن بولسىمۇ ئاق ئارىلاشقان ساقاللىرى كاجالارچە ئۆسۈپ تۇرغان ئىدى. كۆزلىرىدە لىققىدە مەيۈسلۈك.

– قانداقراق تۇردۇڭ؟ مەنسۇر!

– ئورۇسلارنى يەڭدۇق.

كۈلۈپ كەتتىم. بۇ ھەممىمىزگە ئايان بىر ھەقىقەت ئىدى. دېمەك، ئوچۇق گەپ قىلمايۋاتاتتى.

– تاغلىق ئايالىم شەھىد كەتتى. ئورۇسلار بىر زىياپەتتە ئۇنى خۇددى بىر قوينى بوغۇزلىغاندەك بوغۇزلىۋەتتى. خۇددى گۆشخور

ھايۋانلار دەك ئارلىرىدا بۆلۈشۈۋېلىشتى ئۇنى. ئايالىم ئېچىنىشلىق نالە - پەرياد قىلىپ، ئۇلارنىڭ قوللىرىدىن قۇتۇلۇش ئۈچۈن يۇلقۇناتتى. يىرتقۇچ ھايۋانلار جېنىدا بىلىدۇ مەرھەمەت قىلىشنى، لېكىن ئورۇسلار بىلمەيدىكەن. ياق... ياق...

مېنىڭ تۈرمىدىن قاچقىنىم ھەر تەرەپكە يېيىلدى. كاشكى قاچمىغان بولسام، ئىستىخبارات بىناسى ئاستىدىن چىققان ئاشۇ شەھىدلەردىن بىرى بولۇپ قالغان بولسام! ئېست. نېمىشقا دەمسەن؟ مېنى تۇتۇش بۇيرۇقى چىقىرىپ تۇتالمىغاندىن كېيىن، ئەر - ئايال، قېرى - ياش دېمەي پۈتۈن ئائىلەمنى قولغا ئالدى. ھازىر نەدە دەمسەن؟ مىڭ ئەپسۇسكى، ئۇلار كەتتى، كېتىپ قالدى، - كۆزلىرىدە ياش لىغىرلاپ داۋام قىلدى، - ھېچكىمگە زۇلۇم قىلمايدىغان زاتنىڭ يېنىغا كەتتى.

يېشىنى سۈرتۈپ تۇرۇپ يەنە:

– مېنى ھازىر ئۆگېتىپ قالغانلاردىن بەختلىك دەپ ئويلايمسەن؟
– دېدى.

ئۇنىڭ قولىنى تۇتۇم ۋە:

— ماڭا يلى! دوستۇم. چولپان سېنى ساقلاۋاتقان! — دېدىم.

ئۇنتۇپ قېلىشقا باشلىغان كونا ھېكايىنى ئەسلىگەندەك بولۇپ
ماڭا قاراپ تۇرۇپ قالدى.

— چولپان دېدښکما؟

— ههئه! ئايالم.

– ئايالڭ؟ مۇمكىن ئەمەس! سەن بىلەتتىڭغۇ؟...

كۈلۈپ كەتتىم ۋە:

— مەن بىلەن بىللە بىر نەچچە پەۋقۇلئاددە ھەرىكەتلەرگە قاتناشتى، — دېدىم.

يېنىمىزدا يارىدار بىر مۇخبىر ئولتۇرغان ئىكەن. ماڭا بۇرۇلۇپ قاراپ:

— سىز مۇستافا مۇراد ھەزرەت بولامسىز؟ — دەپ سورىدى.
— ھەئە.

مۇخبىر خۇشال كۈلۈپ كېتىپ:

— سىلەر ئىككىڭلار ھەققىدە ئۈرۈمچى، ئالتاي، كاشغەر، قۇمۇل ھەممە يەردە ۋاراقچىلار تارقىلىپ يۈرۈيدۇ.

— نېمە مەزمۇندا؟

— سىز ۋە چولپاننى تىرىك ياكى ئۆلۈك تۇتقانلارغا كۆپ مىقداردا ئالتۇن بېرىمىز دېگەن ئۇقتۇرۇشلارچۇ. دېمەك، مۇستافا ھەزرەت سىزكەنسز - دە؟! سىزنىڭ ھېكايىڭىز جەزمەن بەك ياخشى گېزىت خەۋىرى بولىدۇ.

قاقاھلاپ كۈلۈپ كېتىپ، مۇخبىرغا مۈرەمنى ئىشارەت قىلدىم.

— بىرىنچى دەرىجىلىك شەرەپ ئوردىنى...

— شۇنداق بۇرادەر، ئوسمان باتۇردىن.

— ئۇ ئالتۇنلار شېڭ شىسەيدىن. ئاجايىپ جاھان - دە، بۇ!

تولۇن ئاي سۈتتەك نۇرنى ئەتراپقا سېپىلارچە سېپىپ تۇرغان ئايدىڭ كېچە. مەنسۇر دورغا بىلەن ئولتۇراتتۇق، ئۇ پەس ئاۋازدا

سۆزلەشكە باشلىدى:

— بەگ ئۆلۈپ كەتتى. ئۆلتۈرۈلدى، دەپ ئويلايمەن. تۆرىلەر، بەگلەر ھەممىسى يوق قىلىندى ياكى ئەڭ پەس ھالغا چۈشۈرۈپ قويۇلدى. ئائىلىسى، خوتۇن - بالىلىرى تەرەپ - تەرەپكە چېچىلىپ كەتتى. دۇنيا ئايىغى ئۈزۈلمەس ۋەقەلەر بىلەن داۋالغۇپ تۇرىدىكەن. بىزنىڭ پېشانىمىزگە ئۆمۈر بويى جەڭچى بولۇش پۈتۈلگەن ئوخشايدۇ.

— مەنسۇر، ئاللاھ يولىدا جەڭ قىلىشتىنمۇ شەرەپلىك ئىش بارمۇ دەيسەن ئاداش؟!

— بىلىمەن، لېكىن بەزىدە نەپسىم غالىب كېلىپ قالىدۇ. گۈزەل كۈنلەرنى، غۇبارسىز بالىلىقىمنى، ئائىلەمنى، يايپىشىل يايلاقلارنى، قۇياش پارلاپ چىققان سەھەرلەرنى، بەختكە تولغان دۇنيانى... ئەسلەپ قالمەن. نېمىشقا بۇلارنىڭ ھەممىسى يوق بولدى؟ سائادەت دەرياسىغا چۆمۈلۈش ئۈچۈن، چوقۇم مۇشەققەت چۆلىنى كېسىپ ئۆتۈش كېرەكمۇ؟ مانا بىزمۇ زەپەر قازىنىۋاتىمىز، لېكىن بەخت - سائادەت نەدە؟ بەزىدە قەلبىمنى مۇشۇنداق ئويلار قاپلىۋالىدۇ. مەزۇر كۆرگىن، لېكىن ئادەم بالىسى بولغاندىكىن مۇشۇنداق ھېس قىلىپ قالىدىغان چاغلارمۇ بولىدىكەن. ئايالىم نېمىشقا ئۆلدى؟ ياشانغان دادامنىڭ گۇناھى نېمە ئىدى؟ ئانامنىڭ، سىڭلىمنىڭ، ئۇرۇق - تۇغقانلىرىمنىڭ كۆزلىرىدىن ياشلار قۇرۇپ كەتتىغۇ؟... كۆرگەنلەرنىڭ ماڭا سۆزلەپ بېرىشلىرىچە، ئائىلەمدىكىلەر بىر نەچچە ئايەتنى پىچىرلاپ دېگۈدەك ئوقۇيالايتۇ، دادام بولسا جاراڭلىق قىلىپ «ئايەتۈلكۇرسى» نى ئوقۇغان ئىكەن، ئۇ جالالتار

كۈلۈپ كېتىشىپتۇ. نېمىگە كۈلۈشىدۇ ئۇلار مۇستافا؟! چولپان بىلەن كۆرۈشكۈم كېلىۋاتىدۇ. ئۇنىڭدىن بىر سوراپ باقاي! بۇ ۋەھشىي ھايۋانلار بىلەن قانداق ياشايتۇ؟ قانداق بىللە ئولتۇرۇپ قويۇپ، يەپ - ئىچىپ يۈرۈپتۇ؟ ئۇلار ئىنسانمىكەن؟

مەنسۇر دورغىنىڭ ئۆزىنىڭ ۋە ئائىلىسىنىڭ بېشىغا كەلگەن مۇسبەتلەر يۈزىسىدىن بەكلا تۈگىشىپ كەتكەنلىكىنى ھېس قىلدىم. پات - پات ئېسىگە كېلىپ قالىدىغان قايغۇلۇق دەملەرى ئۇنى ماتەمدار ھالىتىگە قايتۇرۇپ قوياتتى - دە، ئەقلىدىن ئاداشقانداك بولۇپ قالاتتى.

مۇرىسىنى دوستلارچە تۇتۇپ تۇرۇپ:

— ئاللاھقا ئىشىنەمسەن؟ — دېدىم.

— ئەلۋەتتە! — دېدى ۋە كۆزلىرىدىن ياشلار تاراملاپ قۇيۇلۇشقا باشلىدى.

— «ئۇلارغا بىرەر مۇسبەت كەلگەن چاغدا، ئۇلار: «بىز ئەلۋەتتە،

ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز»

دەيدۇ» (بەقەرە: 156)





13

– تۈگەشتۈرۈدىغان بولدى مېنى بۇ ئۈمىدسىزلىك!

مۇشتىنى تۈگۈپ، چىشلىرىنى غۇچۇرلىتىپ سۆزلەۋاتقان شېڭ شىسەي غەزەپ بىلەن سۆزىنى داۋاملاشتۇردى:

– تۈركىستاننىڭ ھاكىمىيىتىنى تۇتۇپ تۇرۇش ئۈچۈن يا رۇسلارغا، يا مىنگوغا تايىنىشقا مەجبۇر قالدىم. ئۆزۈم يالغۇز غەلبە قازىنالمىدىم. بۇ نېمىنى كۆرسىتىدۇ؟ ئۆمۈر بويى سوۋېتقا ياكى مىنگوغا بېقىنىپ ئۆتىمەن، دېگەن گەپ. شۇڭا، كۆڭلۈم زادى خاتىرجەم ئەمەس، خۇشال بولۇشۇم تېخىمۇ مۇمكىن ئەمەس.

قوماندانلىرىدىن بىرى:

– نېمىشقا تۈركىستان خەلقىگە دوستلارچە مۇئامىلە قىلىشنى ئويلىشىپ كۆرمەيمىز؟

– بۇ مۇمكىن ئەمەس، – دېدى زەردە بىلەن، – غالبىلار بىلەن مەغلۇپلار دوست بولالمايدۇ. ھەرقېتىم قوزغىلاڭ بولغاندا قانلىق باستۇردۇم، باشقا يول يوق ئىدى. ئىش ئوقماسلىقىدىن ئەمەس، مەن بۇنىڭدىن باشقا ئۈنۈملۈك ئۇسۇل كار قىلمايدىغانلىقىنى بىلگەچكە شۇنداق قىلدىم. قارىغىنا! ئورۇسلارنىڭ ياردىمى ئۈزۈلۈپلا ئەتراپىمىزدىكى تاغلاردىن ئۈستىمىزگە ئوقلار يېغىۋاتىدۇ. ئەگەر جياڭ جېيىشى ۋەدە قىلغان ياردىمىنى ئەۋەتمىسە، ئۈرۈمچى قولدىن

كېتىدۇ. بىز ھەممىمىز مۇشۇ يەردە – ئۆزىمىز قۇرۇپ چىققان تۈركىستاندىكى ئەڭ چوڭ ئادەم قۇشخانىسىدا بوغۇزلىنىمىز. شېڭ شىسەي ھۇجرىسىغا ئارام ئېلىش ئۈچۈن كىرىپ كەتتى. ئاچچىقى تېخى بېسىقمىغان ئىدى. ئۆزى يالغۇز ئولتۇرۇپ خيالغا پېتىپ كەتتى. قانچىلىك ئولتۇرغىنىنىمۇ بىلمىدى. بېشىنى كۆتۈرگەن چاغدا، ئالدىدا بىر شېشە بىلەن ئىككى قەدەمنى تۇتۇپ ئۆرە تۇرغان قىزنى كۆرۈپ چۆچۈپ كەتتى:



– سەن قاچاندىن بېرى تۇرۇۋاتىسەن، بۇ يەردە؟!
– يېرىم سائەتچە بولدى، – دېدى.
– ۋاي توۋا، نېمىشقا تىۋىش چىقارمىدىڭ؟ بۇتەك قاراپ تۇرۇشۇڭدىن بىزار بولدۇم.
بۇ قىز شېڭ بىلەن بىللە ياشاشقا مەجبۇر قالغانلارنىڭ بىرى

ئىدى، شۇنداق قىلغاندىلا ئۆزى ۋە ئائىلىسىنى ئۆلۈمدىن قۇتقۇزالايتتى. ئۇ بۇ يەرگە كەلگەن تۇنجى قىز ئەمەس، لېكىن بۇ قىزنىڭ بۇ يەردە تۇرۇۋاتقىنىغا بىرنەچچە ئاي بولغان بولسىمۇ، شېڭ تېخى ئۇنىڭدىن زېرىكىپ قوغلىمىغان ئىدى. قىز بەك كەم سۆز بولۇپ، سورالغان سوئالغا جاۋاب بەرگەندىن باشقا ھېچقانداق گەپ قىلمايتتى. ئايال كىشىلەر كۆپىنچە كوت - كوت كېلىدۇ، لېكىن بۇ قىز سوئاللارغا ئەڭ ئاز كەلىمىلەر بىلەن جاۋاب بەرگەندىن باشقا ۋاقىتتا ئاغزىنى پىچاق ئاچمايتتى.

— بۇ يەردىن كېتىدىغان بولۇپ قالساق، مەن بىلەن كېتەمسەن ياكى قېلىپ قالامسەن؟ — دەپ سورىدى شېڭ.

— مەن سىز نېمە دېسىڭىز شۇنى قىلىمەن غوجام.

بىچارە قىز شېڭنىڭ نېمە دېمەكچى بولغىنىنى چۈشەنمىگەندەك قىلاتتى.

— يەنى، ئەگەر تۈركىستانلىقلار بىزنى مەغلۇپ قىلسا...

گېپى تېخى تۈگىمەي تۇرۇپ، ساددىلارچە جاۋاب بەردى:

— ئۇ چاغدا سىز ئۆزىڭىزنى قۇتقۇزسىز غوجام، مەندەك بىر ئايال بىلەن نېمە كارىڭىز.

— نېمىشقا؟

— يولىڭىزدا تېخى نۇرغۇن ئاياللار ئۇچرايدىغۇ سىزگە، مەن كىم ئىدىم؟

— مۇشۇ يەردە قالدىكەنسەن - دە؟ — دېدى بېشىنى چايقاپ قويۇپ.

– شۇنداق، – دېدى قىز تەمكىنلىك بىلەن، – ئائىلەم كېلىپ مېنى ئېلىپ كەتكۈچە مۇشۇ يەردە قالغىمەن.

شېڭ قىزنىڭ قولىدىكى شېشە بىلەن قەدەھنى بىر ئۇرۇپلا پارە – پارە قىلىۋەتتى.

– ھەممىڭ مېنىڭ يېنىمدا قەلبىسىز ياشىشىسەن! – دەپ ۋارقىراپ كەتتى.

– گېپىڭىزنى چۈشىنىۋالغۇدەك غوجام. مېنىڭ ۋەزىپەمدە بىرەر قۇسۇر بولدىمۇ؟...

– ۋەزىپەڭنىڭ گېپىنى قىلمىدىم، ئەخمەق!

– نېمىنىڭ گېپىنى قىلدىڭىز ئەمەسمە؟

– سۆيگۈنىڭ، مۇھەببەتنىڭ...

قىز ئىنكاسىز قاراپ تۇردى، بىر ئېغىز مۇگەپ قىلمىدى. شېڭ يەنە خىيالغا چۆكۈشكە باشلىدى: «بۇ ھاياتنىڭ ھەممە تەرىپى قورقۇنچ بىلەن قورشالغاندەك. كىشىلەرنىڭ ھەربىر ھەرىكىتى قورققىنىدىن ياكى بىرەر مەنپەئەت ئۈچۈنلا بولۇۋاتقاندا. جەڭ مەيدانىدىكى خىتتاي ئەسكەرلەر مۇ ھاياتى خەتەر ئاستىدا قالغاندا، دەرھال تىز چۆكۈپ يىغلاپ يالۋۇرۇشۇپ، تۈركىستانلىقلاردىن شەپقەت تىلىشىدۇ. ھەتتا بەزىلىرى جېنىنى ساقلاپ قېلىش ئۈچۈن دۈشمىنى تۈركىستانلىقلارنىڭ دىنى بولغان ئىسلامغا كىرىشكىمۇ رازى بولۇشىدۇ. رۇسلارمۇ ياردەمچى قوشۇننى پايدا – مەنپەئەتنى شەرت قىلىپ ئەۋەتىدۇ. يا ھاكىمىيەتكە قول تىقىدۇ، يا بولمىسا خام ئەشياغا ئېرىشمەكچى بولىدۇ ۋەيا بولمىسا كوممۇنىست

يولداشلارنى يېتىشتۈرمەكچى بولىدۇ. ستالىن بىلەن كۆرۈشكەن چاغدا، ئۆزۈمنى سادىق كوممۇنىست قىلىپ كۆرسەتمىگەن بولسام، ماڭا ھەرگىزمۇ ياردەم قىلمايتتى».

ئۇ قىزغا يەنە قارىدى ۋە:

– يوقال، جەھەننەمگە بار! – دەپ ۋارقىردى.

– قەسىردىن چىقىپ كېتەمدىم؟

– جەھەننەمنى بىلمەمسەن؟

– جەھەننەم؟... جەھەننەم... ئېنىق ئورنىنى بىلمەيمەن، لېكىن سوراپ تاپسام بولىدۇ.

مازاق قىلىپ قاقاھلاپ كۈلدى ۋە:

– چىقە! ھۇ ئەخمەق! – دەپ ۋارقىردى.

قىز چىقىپ كېتىش ئۈچۈن ئورنىدىن قوزغىلىپ بولۇپ، يەنە شېڭنىڭ يېنىغا قايتىپ كېلىپ:

– ئېسىمگە كەلدى غوجام. جەھەننەم بۇ يەردە ئەمەس، ئاخىرەتتە. ئەسكى كىشىلەر، كاپىرلار ۋە ئاللاھنىڭ دۈشمەنلىرىنىڭ بارار جايى.

شېڭ ئورۇندۇققا ئۆزىنى تاشلاپ ئولتۇرغاچ، قىزغا ئېرەنسزلىك بىلەن قاراپ قويۇپ:

– شۇ يەرگە بار، – دېدى.

– لېكىن، مەن تېخى ئۆلمىگەن تۇرسام.

شېڭ شىسەي جىمىپ كەتتى، كۆزى ئۇيقۇغا ئېلىنىپ قالغان

ئىدى. پۇشۇلداشلىرىدىن ئۇنىڭ ئىككى كېچە ئۇخلىمىغانلىقى چىقىپ تۇراتتى. قىز مىدىرلىماي ئۆرە تۇردى. بىر ھازادىن كېيىن شېڭ چۆچۈپ ئويغىنىپ، يېنىدا تىكىلىپ تۇرغان قىزغا قاراپ:

– سەن نەلىك ئىدىڭ؟ – دەپ سورىدى.

– ئەڭ شىمال تەرەپتىن كەلدىم. سىبىرىيەگە يېقىن يەردىن. ئېسىڭىزدە يوقمۇ جانابلىرى، بىر قېتىم زىيارەتكە بارغان ۋاقتىڭىزدا سىزگە قەدەھ ۋە مېۋە سۇنغان ئىدىم، مېنى ياقىتۇرۇپ قالدىڭىز. ھېكايىنىڭ داۋامىنى بىلىسىز. سىز بۇ يەردىن كېتىپ قالسىڭىز، مەن ئاشۇ يۇرتۇمغا قايتىپ ئاتا – ئانىمنى ئىزدەيمەن.

قىز جىلۋىگەر، ساددا بىر قىز ئىدى. شېڭ ئۇنى تارتىپ، قۇچىقىدا ئولتۇرغۇزدى. ئۇنىڭ سېكىلەك چاچلىرىنى تۈزەشتۈرۈپ، ئىنچىكە بۇرنىنى، تولغان لەۋلىرىنى، چوڭ – چوڭ كۆز چاناقلىرىنى سىلاپ قويدى. ئاندىن شېرىن چۈشتەك قىزنى سۆيۈشكە باشلىدى. بىردەمدىن كېيىن:

– دۈبەن ھازىر ھېچ ئىشقا يارىماس بولدى. ھوقۇق ۋە نوپۇزۇم قولىدىن كەتكەندىن كېيىن، ياشلىق ۋە ھاۋايى – ھەۋەسمۇ كەتتى. ئىسمىڭنى ئۇنتۇپ كېتىپتىمەن. پەقەت يېڭى كەلگەن چاغدىكى ياش ئارلاش كۈلۈمسىرىشنىڭ خىرە – شىرە يادىمدا. ئۇرۇش، ئۇرۇش، ئايىغى چىقمىغان ئۇرۇش، – دېدى.

ئىشىك چېكىلدى. قىز ئورنىدىن تۇرۇپ، ئۆزىنى تۈزەشتۈرۈپ چىقىپ كەتتى. قوماندانلاردىن بىرى كىرىپ كەلدى.

– دۈبەن جاناپلىرى، ياردەم كەلمىدى. تۈركىستانلىق مۇسۇلمانلار

ئۈرۈمچىنى قورشاۋغا ئالدى. شەھەر سىرتىدا قانلىق جەڭ داۋام قىلىۋاتىدۇ. ئازراقمۇ ئىلگىرىلەش يوق.



شېڭ شىسەينىڭ ئۈرۈمچىدىكى سوۋېتلەشكەن قوشۇنى

— تېخىمۇ كۆپ ئادەم ئەۋەتىڭلار!

— چېكىنىشنى ئويلىمىدىڭىزمۇ؟

— چېكىنىش دەمسەن؟ نان قېپى! چېكىنسەك نېمە ئىش

بولدىغانلىقىنى بىلەمسەن - يوق؟!

— نېمە ئىش بولار؟

— مۇسۇلمانلار بىزنى ھەرتەرەپتىن قوغلاپ تۇتىدۇ، ئۈستىمىزگە

ھەرتەرەپتىن يوپۇرۇلۇپ كېلىشىدۇ. ئۇرۇشتا تامامەن مەغلۇپ

بولىمىز. ھەممىمىز ئۆلىمىز. ئۈرۈمچى بىزنىڭ ئاخىرقى قورغىنىمىز.

مۇھاسىرىگە خېلى ئۇزۇنغىچە بەرداشلىق بېرەلەيمىز. ئۆلگۈچە ياكى

ياردەم كەلگۈچە بەرداشلىق بەرمەكتىن باشقا يولىمىز يوق. چىق!
بۇ گەپلىرىمنى قوماندانلارغا يەتكۈز!

قوماندان ئۆز - ئۆزىگە سۆزلىگەندەك غۇدۇڭشىدى:

— ئوسمان باتۇر ئەۋەتكەن ئۇلىماتۇمدا، كېتىشنى خاھلىساق
جېنىمىزنىڭ ئامان قالدۇغانلىقىنى دەپتىكەنمۇ؟...

— مەن جەڭچىنىڭ ۋەدىسىگە ئىشەنمەيمەن، — دېدى شېڭ
شسەي كۈلۈپ كېتىپ.

— ئۇلار يالغان سۆزلىمەيدىمۇ...

شېڭ قاقاھلاپ كۈلۈپ كەتتى:

— بىز ئۇلارنى مىڭ قېتىم ئەخمەق قىلدۇق.

— لېكىن، ئۇلار...

شېڭ گېپىنى بۆلۈپلا:

— يوقال! ئاخىرىغىچە چىداڭلار! چېكىنىشكىمۇ، تەسلىم
بولۇشقىمۇ بولمايدۇ!

قوماندان چىقىپ كېتىپ، شېڭ شسەي يەنە ئىچى سىقىلغان،
ۋەسۋەسە قاپلىغان ھالدا يالغۇز قالدى. «بىر قومانداننىڭ مەغلۇبىيىتى
يېقىنلاشقان بولسا، تەسلىم بولماستىن ئۆزىنى ئۆلتۈرۈۋېلىشى كېرەك،
بۇنىڭ ئەڭ توغرا ئۇسۇلى ئۆزىنى جەڭنىڭ ئوتتۇرىسىغا ئېتىشتۇر.
مەنمۇ شۇنى ئويلاۋاتىمەن. ئىنمىنى پايتەخت چوڭچىڭغا ئەۋەتتىم.
قۇرۇق قول كەلمەس ھەرھالدا. خىتاي بىلەن ياپون ئوتتۇرىسىدا
شىددەتلىك جەڭ بولۇۋاتقىنى، ياپونلارنىڭ خىتايلارنى تازا يەردە

قىستاۋاتقىنى راست. لېكىن، جياڭ ۋېيۈەنجاڭ شەرقىي تۈركىستاننىڭ قولىمىزدىن چىقىپ كېتىشىگە قاراپ تۇرمايدۇ. چۈنكى، بۇ دېگەنلىك بۇ يەرلەرگە ئورۇسلار ئىگە بولۇۋالدى، دېگەن گەپ. ياردەم چوقۇم كېلىدۇ...»

شېڭ خياللارغا پېتىپ ئولتۇرغىنىدا، كەم سۆز قىز يەنە كىرىپ كەلدى. ئۇنىڭغا تاماق ۋە بىر شېشە ھاراق كۆتۈرۈپ كەلگەن ئىدى. تاماقنى شېڭنىڭ ئالدىغا قويغاندىن كېيىن:

— ئەپەندىم... مەن كېتەيمىكىن دەيمەن...

— نېمىشقا؟! — دېدى شېڭ قىزغا قەھرى بىلەن قاراپ.

— بۇ يەردە بەك قورقۇپ كېتىپ بارمەن. ئۇرۇش يېقىنلاپ قالدى...

— ئۆلۈمدىن قورقاسەن؟ — دېدى قاقاھلاپ كۈلۈپ كېتىپ.

— ھەئە...

— ئۆلۈشۈڭ ياكى ھايات قېلىشىڭنىڭ نېمە قىممىتى بار سېنىڭ؟

— ئۆلگۈم يوق.

— مېنىڭ يېنىمدا بولۇشۈڭ يېتەرلىك ئەمەسمۇ ساڭا؟

— جانابلىرى دېگەن دۇبەن، مەن بولسام ئادەتتىكى بىر خىزمەتكار خالاس.

شېڭ قىزغا غەزەپ بىلەن قارىدى. ئۇنى ياقىتۇرۇپ قالغان ئىدى. ئۇنىڭ كەم سۆزلۈكى، ساددا ۋە مەسۇم چىرايى ئۇنىڭغا ھۇزۇر بېرەتتى. نۇرغۇن ئاياللار بىلەن بىرگە بولۇپ باقتى، ھەممىسىدىن

زېرىككەن ئىدى. ئوقۇغان بىلىملىك ئاياللارنى، ئارتىسلارنى سىناپ باقتى؛ كوممۇنىست يولداشلاردىن سىناپ باقتى، لېكىن كۆپىنچىسى ستالىننىڭ جاسۇسى چىقتى؛ خىتتايدىن ئېقىپ كېلىپ، بۇ يېڭى زېمىنغا يەرلەشكەن خىتتاي قىزلارنى سىناپ باقتى، ئۇلاردىنمۇ قاتتىق زېرىكتى. بۇ كالىۋا قىزنى نېمىشقا بۇنچە ياقىتۇرۇپ قالغىنىنى ئۆزىمۇ بىلمەيتتى. يۈرەك دېگەننىڭ ئۇ بىلمەيدىغان بىرەر قانۇنى بولسا كېرەك.

شېڭ غەزىپىنى ئاران بېسىۋېلىپ، قىزغا يەنە قارىدى:

— ھاياتتىن نېمە تىلىكىڭ بار؟

— يايلاقتىكى ئائىلەمنىڭ يېنىغا قايتسام، ئاندىن...

— مەن بىلەن قېلىشنى خاھلىمامسەن؟ — دېدى گېپىنى بۆلۈپلا،

— سېنى ئالتۇن - كۈمۈش، نازۇ - نېمەتكە كۆمۈۋېتىمەن. سېنى ھىمايە قىلالايمەن.

قىز ئۆكسۈپ - ئۆكسۈپ يىغلاشقا باشلىدى. شېڭ ئۇنىڭغا

قاراپ غەزەپ بىلەن ۋارقىرىدى:

— قامچا بىلەن بەدىنىڭنى تىتما - تىتما قىلىۋېتىمەن!

— بۇ يەرگە كەلگەندىلا بىلەتتىم ئۇنى، — دېدى كۆز ياشلىرىنى

سۈرتكەچ.

— پۈتۈن ئائىلەڭنى تۈرمىگە تاشلايمەن. شۇ يەردە چىرىپ

ئۆلدۈ!

قىز تىزلىنىپ پۈكۈلۈپ قالدى، كۆز ياشلىرى سەلدەك ئېقىشقا


باشلىدى:

– رەھىم قىلىڭ دۇبەن جاناپلىرى، رەھىم قىلىڭ. مەن توۋا
قىلدىم، ئائىلەمگە رەھىم قىلىڭ... – دەپ يالۋۇرۇشقا باشلىدى.

– يوقال!

بىچارە قىز شىۋىرغاندا ئۇششۇك تەگكەن كىچىككەنە قۇشقاچ
كەبى دىر – دىر تىترىگىنىچە چىقىپ كەتتى.





14

جياڭ جىپىشى ئاخىرى ياردەم ئەۋەتتى. ئەڭ يېڭى قوراللار بىلەن جابدۇنغان ئالتە دېۋىزىيە ئەسكەر كېلىۋاتاتتى. بۇلارنى ياپونلار بىلەن بولۇۋاتقان قانلىق ئۇرۇشنىڭ ئىچىدىن ئاجرىتىپ ئاتايىن ئەۋەتكەن ئىدى.



شېڭ شىسەيگە ياردەمگە ئەۋەتىلگەن گومىنداڭ قوشۇنى ۋە شېڭ شىسەينىڭ ئوتتۇرىغا ئالتە بۇرجەكلىك يۇلتۇز چۈشۈرۈلگەن سېرىق رەڭلىك بايرىقى

بۇ ۋاقىتتا جياڭ جىپىشى ئىنگىلىزلارنىڭ ئىشتىنىنىڭ پۇچقىقىغا چاپلىشىپ، ئۇلاردىن ياپونىيەگە قارشى بېرمادا ئۇرۇش مەيدانى

ھازىرلىشىنى تىلەپ يالۋۇرۇۋاتاتتى. شۇنداق قىلغاندا ئۈزلۈكسىز غەلبە قىلىپ، تېز سۈرئەتتە ئىلگىرىلەۋاتقان ياپون ئەسكەرلىرىنىڭ چەمى ئاستىدا مېجىلىپ كېتىپ بارغان يۈزىنى قۇتقۇزالايتتى.

بۇ ئالتە دېۋىزىيە ئەسكەر تۈركىستاننىڭ چېگرالىرىغا يېقىن كەلگەندە، تۈركىستانلىق چېگرا قوغدىغۇچى قىسىملار تەرىپىدىن توسۇپ قېلىندى. ئۇلار ئۆزلىرىچە تۈركىستانلىق چېگرا قوماندانىنى كولدۇرلاتماقچى بولۇشتى. ئارىلىرىدىن بىر قوماندان چىقىپ تۈركىستانلىق قوماندانغا:

– بىز پەقەتلا ئۇ ئورۇسلارنىڭ يالقىنى يالاپ كوممۇنىستلىشىپ كەتكەن شېڭ شىسەينىڭ ئەدەبىنى بېرىپ قويۇش ئۈچۈن كەلدۇق. ۋەتەننىڭلارنى كوممۇنىستلاردىن ئېرىغداپ بېرىشتىن باشقا غەرىزىمىز يوق، – دېدى.

– ئاۋۋال ئۆزۈڭلارنىڭ ۋەتەننى قۇتقۇزۇڭلار كوممۇنىستلاردىن! – دېدى تۈركىستانلىق قوماندان مەنىستەمەسلىك بىلەن.

– ئىككىسى بىر ئىش. بىز دېگەن سىلەرنىڭ دوستۇڭلار.

– ئوبدان بىلىۋال قوماندان، بىزنىڭ ئۆز ۋەتەننىمىزنى كوممۇنىستلار-دىنمۇ، سىلەردەك خائىن دۈشمەنلەردىنمۇ ئېرىغداشقا قۇربىمىز يېتىدۇ، ياردەمگە ئېھتىياجىمىز يوق. بىز شېڭنى ناھايىتى ياخشى بىلىمىز. بىز دېگەن ئىسلامغا چېڭ ئېسىلغان خەلق، بۇنىڭ ئۆزى كوممۇنىزم سەپسەتسى ۋە باشقا ھەرقانداق باتىل ئىدىيەلەرگە قارشى ناھايىتى ياخشى قالغان.

– سىلەرنىڭ ياردەمنى قوبۇل قىلماي كاجلىق قىلىشىڭلار

دۈشمەنگە ئوبدان پۇرسەت بولۇپ بېرىدىغان بولدى، - دېدى
خىتتاي قوماندان.

— سىلەرمۇ ئوخشاشلا دۈشمەن.

– شېڭ شىسەي سىلەرنى سۈر - توقاي قىلىۋېتەرمىكن.

– ئۇ ئەبلەخ ھازىر قاچىدىغان تۆشۈك تاپالماي، ئۈرۈمچىدە مۇھاسىرە ئىچىدە قالدى.

– بويتۇ، ئەمسە. كەلگەن يېرىمىزگە كېتەيلى. بۇ خەتەرلىك دۈشمەننى يوقىتىش ئىشىنى يالغۇز ئۆزۈڭلارغا قويدۇق.

بر قانچە كۈن ئۆتمەيلا دۈشمەننىڭ ھيلىسى ئوتتۇرىغا چىقتى. خىتتاي ياردەمچى قوشۇنى چېگرا قوغدىغۇچى بىرلىكلىرىمىزگە ھۇجۇم قىلدى. ئۇلارنىڭ سانى خىتتاي ئەسكەرلىرىگە سېلىشتۇرغاندا خېلىلا ئاز بولۇپ، جەسۇرلارچە ئېلىشقان بولسىمۇ بۇ كۈچ سېلىشتۇرمىسى غايەت زور بولغان جەڭدە مەغلۇپ بولدى ۋە خىتتايلار چېگرىنى بۆسۈپ كىردى. خىتتايلار خەلق بىلەنمۇ تۇتۇشتى، نۇرغۇن ئەسكىرىدىن ئايرىلىپ قېلىشقان بولسىمۇ، ئۈرۈمچىگە يېقىنلاپ قالدى. بۇ چاغدا ئۈرۈمچى ئوسمان باتۇرنىڭ قوشۇنى تەرىپىدىن مۇھاسىرە قىلىنىپ، شېڭ شىسەي ئۈچۈن قاققىلى بولمايدىغان تۈرمىگە ئايلانغان ئىدى. ياردەمچى كۈچلەرنىڭ كەلگەنلىكىنى ئاڭلىغان شېڭ شىسەي رۇسلاردىن پۈتۈنلەي يۈز ئۆرۈپ، جياڭ جېيىشغا بويسۇنغانلىقىنى ئېلان قىلدى. بۇ ئېلاندىن كېيىن، يېڭى كەلگەن خىتتايلار قۇرۇت - قوڭغۇزدەك ھەممە تەرەپتىن يامراپ، ئوسمان باتۇرنىڭ قوشۇنىغا يوپۇرۇلۇپ كېلىشتى.

– ئەزىمەتلەر، مەن تېخى ئۈمىدىنى ئۈزۈۋىدىم، – دېدى ئوسمان باتۇر.

– ۋابادەك يامراپ كېلىۋاتقان بۇنچە كۆپ خىتتاينىڭ ئارسىدىن بىز نەگىمۇ چىقىپ كېتەلەيتتۇق، گېنېرال؟

– تاغلارنىڭ مېھىر – شەپقەتلىك قوينىغا.

– قانداقسىگە؟

– ئۇ يەردە قايتىدىن باشلايمىز، مۇستافا.

– گېنېرال...

– نېمە دېمەكچى ئىكەنلىكىڭنى ئوبدان بىلىمەن. ئۈرۈمچىنىڭ ئەتراپىدىكى جەڭنى داۋام قىلىشنى، شەھىد بولۇپ كەتكۈچە بەرداشلىق بېرىشنى ئۈمىد قىلىسەن. بۇ ناھايتى ئۇلۇغۋار ئىش. لېكىن، ئۇنىڭدىنمۇ ئۇلۇغۋار بولغىنى ھايات قېلىپ، پۇرسەت تېپىپ ئىسلام دىيارىنى كاپىرلاردىن تازىلاش. مۇجاھىدلارغا ئۇقتۇرۇش قىل، تاغقا قاراپ يولغا چىقىمىز.

ياردارلىرىمىزنى، شەھىدلىرىمىزنى ۋە ئۇلار بىلەن بىللە قايغۇمىزنى كۆتۈرۈپ تاغقا قاراپ يولغا چىقتۇق. چۈشكۈنلەشمىگەن ئىدۇق، ئەكسىچە خۇشال ئىدۇق. چۈنكى، دۈشمەننى يېڭەلمىگەن بولساقمۇ خېلى كۆپ تالاپەتكە ئۇچراتتۇق. نۇرغۇن ئادىمنى يوقاتتۇق، خېلى كۆپ چىقىمدار قىلدۇق، بىزنىڭ شەۋكىتىمىز بولسا سۇنغىنى يوق، غەيرىتىمىزمۇ سۇسلاپ قالغىنى يوق. تاغلار سەۋرلىك ۋە سۈباتلىق ئەزىمەتلەرنىڭ يۈزلىرىدىن بالقىغان نۇر بىلەن يېڭى تاڭنى كۈتۈۋالدى. قورام تاشلار ئۈستىدە ناماز سەپلىرى

تۈزۈلدى، تەكبر سادالىرى جىلغلارنى قاپلىدى. مانېۋىرلار يېڭى باشتىن باشلاندى.

كۈلكىلىك بىر خەۋەر يېتىپ كەلدى. جياڭ جېشى ئۆزى ياردەم قىلىپ قۇتقۇزغان شېڭ شىسەينى ۋەزىپىدىن ئېلىپ تاشلاپ، شەرقىي تۈركىستاندىكى «رەئىس» لىككە ۋۇ جوڭشىن ئىسىملىك باشقا بىر خىتتاينى تەيىنلەپتۇمش. بۇ خەۋەرنى ئاڭلىغان ئوسمان باتۇر كۈلۈمسىرەپ تۇرۇپ:

— ساھىب بولمىغان نەرسىسىنى لايىق بولمىغان بىرلىرىگە تارتۇق - ئارماغان قىلىشىپ كەتكىنى، ۋەتىنىمىز خۇددى ئۇلارنىڭ دادىسىدىن قالغان ئېتىزلىقتەك، — دېدى.



يېڭى كەلگەن بۇ ۋۇ فاملىلىك قاتتىق قول، رەھىمسىز بىرى ئىدى. يېڭى ئولتۇرغان بۇ مەنسەپ تەختىنى مۇستەھكەملەش ئۈچۈن قولىدىن كەلگەن ھەرقانداق ۋەھشىيلىكنى قىلىش بىلەن ئىشنى باشلىدى. بۇ قاتتىق قول سىياسەتلىرىنىڭ تۇنجى قەدىمىنى تۈركىستاندىكى ئوقۇمۇشلۇق كىشىلەرنى يوقىتىش بىلەن باشلىدى. يازغۇچى، شائىر، ئۆلىما... ھەتتا بۇرۇن قولغا قورال ئېلىپ باقمىغانلارمۇ ئامان قالمىدى. دەھشەتلىك دارمەيدانلىرى ھازىرلاندى. بۇ ھەقتىكى قورقۇنچلۇق خەۋەرلەر ۋەتىنىمىزنىڭ ھەرتەرىپىگە يېيىلدى.

تاغنىڭ ھاۋاسىنىمۇ پەرىشانلىق قاپلاپ كەتتى.

مەنسۇر دورغا:

— خەلقنىڭ روھىنى ئۆلتۈرمەكچى بۇ زالىملار، — دېدى.

– كاللىسى ئوچۇق كىشىلەرنى خۇددى قوي بوغۇزلىغاندەك بوغۇزلاۋاتىدۇ، – دېدىم مەيۈسلەنگەن ھالدا.

– توغرا دەيسەن. دىن ۋە ئېسىل پىكىر مىللەتنىڭ ۋىجدانىدۇر. بۇ ئەبلەخلەر مۇشۇنداق قىلىپ، دەرەخنى يىلتىزىدىن قۇرۇتماقچى. مەنسۇر دورغا كۆز ياشلىرىنى تۇتۇۋالماي يەنە:

– مەن تونۇيدىغان بىر شائىر بار ئىدى، ئىنقىلاب ھەققىدە، كەلگۈسىگە ئۈمىدۋار قاراش ھەققىدە شېئىر يازغان... – دېدى. – مەنمۇ بىر ئالىمنى تونۇيتتۇم. تۇمان ئىچىدە يولنى تاپالماي قالغان ياشلارغا ئىسلامنى ئۆزگىچە، تەسىرلىك ئۇسۇلدا چۈشەندۈرۈپ ئەقىل كۆزلىرىنى ئاچقان ئىدى...

– مەكتەپلەردە ئوقۇۋاتقان كىچىك بالىلارنىمۇ نامايىشلاردا زەپەر مارشلىرىنى توۋلىغانلىقى ئۈچۈن، دار مەيدانغا سۆرەپ ئاپىرىشتى...

قۇچقىدىكى بوۋىقىنىڭ يىغىسىنى چىرايلىق گەپلەر بىلەن توختىتىشقا تىرىشىۋاتقان چولپان كىرىپ كەلدى ۋە:

– ئۇ زىيالىيلارنىڭ ئۇيەردە نېمە ئىشى بار؟ قولغا قورال ئېلىپ، تاغلارغا چىقىپ مۇستەقىللىق جېڭىگە ئۆزىنى ئاتىيالمىغان زىيالىينىڭ ئوقۇغىنىنىڭ نېمە پايدىسى؟ ھەقىقىي زىيالىي ئەمەس ئۇلار، – دېدى.

مەن ئەپسۇسلانغان ھالدا:

– ئۇ زىيالىيلار، ئۆلىمالار ئۆزۈرەلىك ھېسابلىنىدۇ. خەلقىمىزنىڭ ئۇلارغا، ئۇلارنىڭ ۋەز – نەسىھەتلىرىگە ۋە ئىلىمىگە ئېھتىياجى بار.

ئۇلار تاغۇ - تاشلار ئارىسىدا قورال كۆتۈرۈپ جەڭ قىلغانلار بىلەن ئوخشاش ۋەزىپىنى ئادا قىلدۇ. ھەتتا ئۇلارنىڭ جەڭ مەيدانى تېخىمۇ خەتەرلىك. كۆرمىدىڭمۇ ئەزىزىم، شۇڭلاشقا خىتتاي دۈشمەنلەر ئەڭ ئاۋۋال شۇلارنى يوقىتىشقا ئاتلاندى. چۈنكى، ئۇلار بۇ كىشىلەرنىڭ ئۆزلىرىگە خەتەر ئېلىپ كېلىدىغانلىقىنى بىلىدۇ، - دېدىم.



پارتىزانلىق ئۇرۇشلىرى يەنە باشلاندى. خىتتايلارمۇ جەڭنىڭ تېخى ئاياغلاشمىغانلىقىنى چۈشىنىشكە باشلىدى. ھەر يۇرسەتتە تاغدىكى ئەزىمەتلەر شەھەرلەرگە كىرىپ، ئەسكەرلىرىنى يوقىتىپ، سېلىۋالغان بىنالىرىنى پارتىلىتىپ، ئۇلارغا زىيان سېلىپ تۇراتتى. ئۇلار ئۆزلىرىچە «مۇقىملىقنى ساقلىدۇق» دەپ خام چوت سوقۇپ قالغانلىقلىرىنى ئاڭقىرىشقا مەجبۇر بولدى. خىتتايلارنىڭ ۋاقىتلىق زەپىرى ئازاب - ئوقۇبەت، بەدەل تۆلەش ۋە ئەلەمگە ئايلىنىۋاتاتتى. دەل مۇشۇ ۋاقىتتا ئىلى تەرەپتىكى خەلقىمۇ ئىخلاسمەن بىر

ئىسلام ئالىمى بولغان ئەلخان تۆرە باشچىلىقىدا ئىنقىلاب قوزغاپ، خىتتايلار بىلەن قاتتىق ئېلىشىشلار نەتىجىسىدە ئىلى رايونىنىڭ ھاكىمىيىتىنى قولغا ئېلىپ مۇستەقىللىق ئېلان قىلدى. 1944 - يىلى نوپابىردا، ئەلخان تۆرە «شەرقىي تۈركىستان جۇمھۇرىيىتى» نىڭ رەئىسلىكىگە سايلاندى. گېنېرال ئوسمان باتۇر ئادەملىرى بىلەن بىرلىكتە ئۇنىڭغا بەيئەت قىلدى. ئوسمان باتۇردەك مۇھىم قومانداننىڭ تەجرىبىلىرى نەتىجىسىدە ئالتاي ۋە چۆچەك ئىستانلادىن قۇتۇلدۇرۇلدى، خىتتاي دۈشمەنلەر ئېغىر تالاپەتكە ئۇچرىتىلدى. رەئىس ئەلخان تۆرە بۇيرۇق چۈشۈرۈپ ئوسمان باتۇرنى ئالتاي ۋىلايىتىنىڭ ۋالىيلىقىغا تەيىنلىدى.



شەرقىي تۈركىستان جۇمھۇرىيىتى بىرىنچى دۆلەت ھەربىي زايومى (1945)

ئەلخان تۆرە بۇ زەپەرگە ئۆزى يالغۇز ئېرىشمىگەن ئىدى. شەرقىي تۈركىستاننى خىتتايلاردىن تازىلاش شەرتى بىلەن رۇسلاردىن كۆپ

مقداردا قورال - ياراق ياردىمىگە ئېرىشكەن ئىدى. بۇ خىتايلىرىنى تازىلاش ئۈچۈن ئاسانغا توختىمىدى. تەسلىم بولۇشماي جاھىللارچە تىركىششتى. تۈركىستان ئىسلام قوشۇنىغا جەڭچىلەر توختىماي قېتىلىپ تۇردى. خەلق جەبىر - جاپا ۋە پەرىشانلىقنىڭ كەينىدىن روھلىنىپ، قايتىدىن ئۆمىدكە تولدى.

لېكىن، مەنسۇر دورغا:

- زەپەر قازىنىۋاتىمىز، لېكىن مەن يەنىلا ئەنسىرەۋاتىمەن، - دېدى.
- ئەنسىرەشكە ھاجەت يوق. مۇۋەپپەقىيەتنىڭ بىلەكلىرىمىزنىڭ كۈچىدىن كېلىدىغانلىقىنى بىلىۋالدۇق، - دېدىم جاۋابەن.
مەنسۇر مەسخىرىلىك قىلىپ:

- قورال بولمىسا بىلەكلىرىمىزنىڭ قانچىلىك كۈچى بولسۇن، - دېدى.



شەرقىي تۈركىستان دۆلەت ئارمىيەسى قوماندانلىرى

مەنسۇرنىڭ رۇسلار ئەلىخان تۆرىگە تەمىنلەپ بەرگەن قورال -
ياراقلارنى كۆزدە تۇتۇۋاتقانلىقىنى چۈشەندىم. ئۇ رۇسلارنىڭ نىيىتىدىن
گۇمانلىناتتى. بولۇپمۇ رۇسلار گېرمانلارنىڭ ئۈستىدىن غەلبە قىلغان
مۇشۇنداق پەيتتە، بىزنىڭ كىچىك ۋەتەنلىرىمىزنىڭ ئويۇنچۇققا ئايلىنىپ
قېلىشىدىن ئەنسىرەيتتى. كۈچلۈكلەر تېپىشىپ ئوينىدىغان پۇتبول
توپىغا ئايلىنىپ قېلىشىدىن قورقاتتى.

- دۇنيا ئۆزگىرىۋاتىدۇ، مەنسۇر! دۇنيا ئۇرۇشلىرى ئىنسانلارغا
ئۇنتۇلغۇسىز ساۋاقلارنى ئاتا قىلدى.

- غالىبلارنى تېخىمۇ غادايىتىپ، كىبىر ئاتا قىلغاندۇ تاينىلىق، -
دېدى مۇرىسنى قىسىپ قويۇپ.

- مۇستەملىكىچىلىك باشقا بىر نەرسىگە ئايلىنىدۇ.

- نېمە دېمەكچى سەن؟ مۇستافا!

- مۇستەملىكىنىڭ ئورنىنى دوستلۇق ئىگىلەيدۇ. بىزگە ياردەم
بەرگەنلەر بىلەن دوست بولۇشنىڭ نېمە يامىنى بار؟

مەنسۇر كىچىك بالامغا قاراپ مۇنداق دېدى:

- بىلەمسەن؟ مەن مۇشۇ بالاڭغا قارسام، يۈرىكىم ئۆرتىنىدۇ.

- نېمىشقا؟

- سەن خەتەر ۋە مەغلۇبىيەتلەرنى بىزنىڭلا تارتىپ تۈگىتىپ
بولالايدىغانلىقىمىزنى ئويلايمسەن؟ ئوغلۇڭنىڭ دەۋرىگە كەلگەندە
ئەھۋال چوقۇم تېخىمۇ ئېغىر بولىدۇ.

چولپان بالىسىنى مېھىر بىلەن چىڭ قۇچاقلاپ، سۆيۈپ تۇرۇپ:

– بالام توغرىسىدا ئۇنداق گەپلەرنى قىلماڭ، – دېدى.

كۈلۈپ كەتتىم، مەنسۇرمۇ كۈلۈپ كېتىپ سۆزىنى داۋاملاشتۇردى:

– مەغلۇپ بولۇۋاتقان خىتايىلار سۈلھى تەلەپ قىلىشتى.

– بزرەت قىلدۇق.

– ئاڭلىمىدىڭمۇ؟ – دېدى مەنسۇر مەن تەرەپكە سەل يېقىنلىشىپ:

– رۇسىيە رەئىس جۇمھۇرى بۇ سۈلھنى قوبۇل قىلىشقا زورلاۋىتىپتۇ.

– قانداق سۈلھىگەن ئۇ؟ – دېدىم مەن زەرەپ بىلەن.

مەنسۇر بىلىمدىم دېگەندەك مۇرىسنى قىسىپ قويدى ۋە:

– بىزنىڭ يېرىم مۇستەقىللىقىمىز، يەنى مۇختارىيەت (ئاپتونومىيە).

خەتتايلىرىنىڭ چېكىنىشى، ئۇلارنىڭ ئورنىغا بىزنىڭ ئالمىشىشىمىز، - دېدى.

— ئۇنداق بولسا بولىدىكەنمۇ؟

— لېكىن، مەن بىزنىڭ ۋەتىنىمىزنىڭ تامامەن مۇستەقىل بولۇشىنى

ئۈمىد قىلىمەن. ئەمما، ئورۇسلارنىڭ غەربىي خەلقنىڭ ئارزۇسىنى

بېسىپ چۈشۈۋاتىدۇ. بىز خىتتاينىڭ شەرتىنى تەسلىم بولۇشنى،

يۈتۈنلەي مەغلۇپ بولۇشنى ئارزۇ قىلىمىز. بىراق، رۇسلارنىڭ

غەربى باشقا. سەن بىلسەن نېمە ئىكەنلىكىنى.

بالىنى بەزلەپ ئولتۇرغان چولپان گەپ قوشتى:

– بىز زار بولغان تىنچلىق يىتىپ كەلدى. شەھەرلىرىمىزگە،

ئۆيلرىمىزگە قايتىپ كەلدۇق ۋە بىر ئاز راھەت تاپتۇق. مېنىڭچە

كەلگۈسى تېخىمۇ پارلاق بولىدۇ.

مەنسۇر باش بارمىقنى چىقىرىپ ئىشارەت قىلىپ قويۇپ:

— ئاياللار دائىم ئىشنىڭ ياخشى تەرىپىنى ئويلايسىلەر، — دېدى.

ئاندىن قۇلقىمغا يېقىن كېلىپ، مۇنداق دەپ پىچىرلىدى:

— ئوسمان باتۇر رۇسلارنىڭ تەكلىپىنى رەت قىلىۋاتىدۇ... لېكىن،

مۇستەقىللىقىمىز رەسمىيەت ئۈچۈنلا بولغان «يېرىم مۇستەقىللىق»

بولۇپ قالدىغان چىراي.

— خىتتايلار چىقىپ كەتسىلا بولدى، باشقىسى مۇھىم ئەمەس، —

دېدىم مەن.

مەنسۇر يەنە مۇرىسىنى قىسىپ قويدى ۋە:

— كىم بىلىدۇ؟... — دېدى.



15

سايلام ئۆتكۈزۈلۈپ، كېلەچەكتىكى يۆنىلىش ھەققىدە قارار بېرىلىدىغان مۇھىم پەيتلەر يېتىپ كېلىش ئالدىدا شەھەر - شەھەرلەردە پاراكەندىچىلىكلەر كۆرۈلۈشكە باشلىدى. سىياسىيونلار ۋە مۇتەپەككۇرلار ئارىسىدا نېگىزلىك بۆلۈنۈشلەر باش كۆتۈرۈشكە باشلىدى. لېكىن، رۇس تەرەپدارلىرى ئۇتۇشقا مايىل بولۇپ، ئىچكى جەھەتتىن بەلگىلىك يۆنىلىشلەرگە، تىلغا ئېلىنغان سۆھبەت - سۆھبەتلەرگە قارىتىپ يېتىلەپ كېتىپ باراتتى. ئۇ كىشىلەر ھە دەپ رۇسلارنى ماختايتتى، شەرقىي تۈركىستانغا قىلغان قورال - ياراق ياردىمىنى كۆپتۈرۈپ مەدھىيەلىشەتتى.

ئەسلىدە خەلقنىڭ قەلبى بىرلا نەرسىگە - يەنى ۋەتىنىمىزنىڭ ئازادلىقىغا ۋە ئىسلامنىڭ قورغىنى ھالىتىگە قايتىشى ئۈستىدە بىرلەشكەن ئىدى. لېكىن، سۆھبەتلەر نەتىجىسىدە بېرىلگەن قارار مۇنداق بولدى: خىتتاينىڭ غەربىي شىمال رايونى قوماندانى جاڭ جىجۇڭ شەرقىي تۈركىستاننىڭ رەئىسلىكىگە تەيىنلەندى. ئۇنىڭغا ئۈچ ياردەمچى تەيىنلەنگەن بولۇپ، ئۇلار ئەھمەدجان قاسىمى، بۇرھان شەھىدى (مۇئاۋىن رەئىس)، لىيۇ مېڭچۈن (باش كاتىپ) ئىدى. بۇ تۆرتەيلەننىڭ ۋەزىپىسى كېلىشىمدە ماقۇللانغىنى بويىچە سايلام ئېلىپ بېرىش ئىدى. كىشىلەر بۇ ياردەمچىلىككە سايلانغان ئۈچ كىشىنىڭ رۇسلارنىڭ خالىس ياردەمچىلىرى ئىكەنلىكى، ۋەجدانلىرىنى

شەيتانغا ساتقان قىزىل پاچاق كوممۇنىستلار ئىكەنلىكى ھەققىدە كۈسۈلدشاتتى. لېكىن، مەقسەتلىك ئېلىپ بېرىلغان تەشۋىقاتلار ئۇلارنى بۇ شۈبھىلەردىن يىراق قىلىشقا تىرىشاتتى، ئۇلارنى ۋەتەننىڭ ئازادلىقى ئۈچۈن زور تۆھپىلەرنى قوشقان «مىللىي قەھرىمانلار» قىلىپ كۆرسىتەتتى.



ئاتالمىش شىنجاڭ ئۆلكىلىك بىرلەشمە ھۆكۈمەتنىڭ قۇرۇلۇشى ئارقا ئۇڭدا گومىنداڭ بايرىقى، سولدا «شەرقىي تۈركىستان جۇمھۇرىيىتى» بايرىقى ئالدى رەت ئۇڭدىن 4 - كىشى ئەھمەدجان قاسىمى، 5 - جاڭ جىجۇڭ، 6 - ھاكىم جاپپار

خەلق ئىنقىلابىنىڭ گۈزەل بىر شەكىلدە غەلبە قىلىشىغا ياردەمدە بولغان سوۋېت قورال - ياراغلىرىغا ئىگە بولۇشتا ھەل قىلغۇچ رول ئوينىغانلىقلىرىنى تەكىتلەشنى ئۇنتۇمايتتى. شۇنداق بولسىمۇ، ۋەتەن خەلقى سايلامغا تەييارلىق قىلىۋاتاتتى. چۈنكى، خەلقنىڭ قارارى يەنىلا بەك مۇھىم ئىدى. نەچچە يىللاردىن بېرى دۈشمەنگە ئۆزىنى قالقان قىلغان، ۋەتەننىڭ مۇستەقىللىقى ئۈچۈن

تىنىم تاپماي كۈرەش قىلغان ئەزىمەتلەرنى ئەخمەق قىلمەن،
دېيىش ئاسان ئىش ئەمەس - دە! دەل مۇشۇ ۋاقىتتا، رۇسلارنىڭ
ئىلى، ئالتاي، چۆچەكتىن ئىبارەت ئۈچ ۋىلايەتنى قولغا كىرگۈزۈش
ئۈچۈن ھەرىكەت قىلىۋاتقانلىق خەۋىرى كەلدى. رەئىس ئەلخان
تۆرە ئومۇمىي ئۇقتۇرۇش ئېلان قىلىپ مۇنداق دېدى:

- ۋەتىنىمىزنىڭ بىر ئۈچۈم تۇپرىقىنىمۇ بەرمەيمىز. ئۈچ ۋىلايەتكە
مۇداخىلە قىلىشقا قەتئىي يول قويمايمىز. ئورۇسلارغا قايتۇرما
ھۇجۇم قىلىشقا تەييار بولۇڭلار، چېكىنمەي قالسا ھۇجۇمغا ئۆتىمىز.
- ۋەتىنىمىز ئورۇسلارنىڭ ھىيلە - مېكر ۋە پىتىلىرىگە توشۇپ
كەتتى، - دېدى ئوسمان باتۇر، - رۇسلارنىڭ تويماس نەپسى
ھەددىنى بىلسە بولاتتى.



1945 - يىلى 4 - فېۋرالدىن 11 - فېۋرالغىچە ئېچىلغان يالتا يىغىنىدا «شەرقىي تۈركىستان» نى
خىتتاي ھاكىمىيىتىگە تاشلاپ بەرگەن ئۈچ جاللات
ئوڭدىن سولغا سوۋېت ئىتتىپاقى رەھبىرى يوسېف ستالىن (1878 - 1953)، ئاق شىر پىرېزدېنتى
فرانكلىن روزۋېلت (1882 - 1945)، برىتانىيە باش ۋەزىرى ۋىنستون چىرچىل (1874 - 1965)

– پۈتۈن دۇنيا ئۇرۇشتىن قالغان يارىلىرىنى ئەملەش بىلەن ئالدىراش... ستالىن دېگەن تاش يۈرەك بولسا رەھىم قىلىش دېگەننى بىلمەيدۇ، – دېدى ئەلىخان تۆرە جاۋابەن.

– ئۇرۇش تۈگىدىمىكەن دېسەك، تېخى تۈگىمەپتۇ.

ئەلىخان تۆرە ئوسمان باتۇرغا يېقىن كېلىپ :

– باتۇرۇم! ئادەملىرىڭىزنىڭ يېنىغا قايتىپ تەييار بولۇڭ، – دېدى.

سىياسى ساھەدە بولۇۋاتقان ئىشلاردىن كۆڭلۈم بەزى ئىشلارنىڭ يۈز بېرىدىغانلىقىنى تۈيدى ۋە ئايالىغا:

– چولپان، كېتىدىغان ۋاقىت بولدى. ئۈرۈمچىگە... – دېيىشىمگە:

– ئۇ يەرگە بارغۇم يوق! – دەپ ۋارقىراپ كەتتى:

– ئەسلىملىرىم مېنى ئازابلايدۇ.

– قۇمۇل؟...

– قۇمۇلمۇ ئوخشاش، سېنى ۋە مېنى پەرىشان قىلىدىغان سۆز – چۆچەكلەر تارقالغان ئۇ يەردە.

– كاشغەرگە بېرىشقا نېمە دەيسەن، ئەمەسە؟

– بولىدۇ.

– ئۇ يەردە ئوغلۇمىز بىلەن بىللە ياشايسەن، مەن تاغلارغا ئاتلىنىمەن.

– ئاچچىق كۈنلەر قايتىپ كەلدى. ئۇرۇسلار چوقۇم بەدەل تۆلىتىدۇ.

ئەلخان تۆرە ئائىلىسى بىلەن بىللە رەئىسلىك قەسىرىدە ئولتۇراتتى. بىر كۈنى كېچىدە، ئەتراپ تىپتىنچ، كىشىلەر ئۆيلىرىگە قايتىشىپ كەلگۈسى سايلام ھەققىدە مۇنازىرىگە چۈشكەن بولۇپ، ئەتراپتا ھېچكىم كۆرۈنمەيتتى. تۇيۇقسىز بىر نەچچە قوراللىق ياش كوممۇنىستلار قوللىرىدا قورال كۆتۈرگەن ھالدا ھويلىغا بېسىپ كىردى. كۆزلىرى ۋە يۈرۈش - تۇرۇشلىرى ئۇلارنىڭ خىيانىتىنى ئاشكارىلاپ تۇراتتى.

— كىمنى ئىزدەيسىلەر؟ — دېدى ئەلخان تۆرە.

— تۆرەم، بىز بىلەن ماڭسلا!

— سىلەر مېنىڭ رەئىس جۇمھۇر ئىكەنلىكىمنى ئۇنتۇپ قالدىڭلارمۇ؟

— بىلىمىز. لېكىن، چىرايلىقچە بىز بىلەن ماڭسلا، بولمىسا ئوق چىقىرىشقا مەجبۇرمىز.

شۇنداق قىلىپ، ئەلخان تۆرە يوقاپ كەتتى. كىشىلەر ئۆزئارا كۈسۈلدۈششقا باشلىدى. «نېمىشقا جۈمە خۇتبىسىگە چىقمىدى؟ نېمىشقا ۋەدە قىلىشقىنى بويىچە ئۆزى بۇرۇن يوليورۇق بەرگەن قوراللىق قىسىملار بىلەن ئۇچرىشىپ، خىتتايلارغا قاقشاتقۇچ زەربىگە ئۆتمىدى؟...» ئەلخان تۆرىنىڭ قەيەرگە كەتكەنلىكى ھەققىدە ھەرخىل سۆز - چۆچەكلەر تارقىدى. لېكىن، ھۆكۈمەتتىن چىقىرىلغان رەسمىي باياناتتا ئۇنىڭ داۋالانىش ئۈچۈن ئارشاڭغا كەتكەنلىكىنى ئۇقتۇرۇشتى.

يېڭى بىر دەھشەت خەۋەر ھەممىمىزنى ھەيران قالدۇردى. ستالىن ئۆز قولىغا كىرگۈزۈشنى تەمە قىلىۋاتقان ئۈچ ۋىلايەتتىكى

كوچا - كوي، ئېتىز - ئېرىق، زاۋۇت - فابرىكىلار ھۇجۇمغا ئۇچراۋاتاتتى. بۇ يەرلەردە رۇسىيەنىڭ ھۆكۈم سۈرۈشىنى خالىمىغانلارنى بىر - بىرلەپ يوق قىلىۋېتىپ باراتتى. ئۈچ ۋىلايەتكە (ئىلى، ئالتاي، چۆچەك) تۈركىستانلىق مەشھۇر ئەھمەدجان قاسىمى رەئىس قىلىپ تەيىنلەنگەنلىك قارارى ئېلان قىلىندى.



ئاتالمىش شىنجاڭ ئۆلكىلىك ھۆكۈمەتنىڭ ھەيئىتى
بىرىنچى رەت ئوڭدىن 1 - كىشى لىيۇ مېڭچۈن، ئىككىنچى رەت ئوڭدىن
3 - جاڭ جىجۇڭ، 4 - كىشى ئەھمەدجان قاسىمى

رۇسلار ئالتاينى ئىشغال قىلىش ئۈچۈن يېتىپ كەلگەن چاغدا،
ئوسمان باتۇر ئادەملىرى بىلەن ئۇلارنى توسۇپ جەڭ قىلدى.
ئۇرۇش باشلاندى.

رۇسلار ئادەم كۈچى جەھەتتىن خېلىلا ئەۋزەللىككە ئىگە ئىدى،
شۇڭا ئوسمان باتۇر غۇلجىنىڭ تەبىئىي ئىستېھكامىدەك مۇستەھكەم

تاغلارنىڭ كەينىدە مۇداپىئەلەندى.

بىر قېتىملىق جەڭدىن كېيىن، مەنسۇر دورغا ئاقساپ مېڭىپ كېلىۋاتاتتى. ئۇنىڭ ھالىتىنى كۆرۈپ كۆزلىرىمدىن ياشلار ئېقىپ كەتتى ۋە نېمە بولغانلىقىنى سورىدىم. مەنسۇر ئاچچىق كۈلۈپ قويۇپ:

— ھەرقېتىمدا ياخشى كۆرگەن بىرەر نەرسەمدىن ئايرىلىپ قېلىۋاتمەن. ئالدىنقى قېتىم بىلىكىمدىن ئايرىلدىم، ئاندىن ياخشى كۆرگەن ئايالىمدىن... ئارىلىقتىكى قىسقىغىنە تىنچلىق مەزگىلىدە ئالتايدا بىر تۇل ئايال بىلەن ئۆيلەنگەن ئىدىم، قارىمىمىسەن ئۇنىڭ بېشىغا كېلىۋاتقان كۈنگە؟ ئوڭ پاچىقىمغا رۇسلارنىڭ ئوقى تەگدى. كۈلكىلىك يېرى، ماۋۇ قولۇمدىكىسىمۇ ئۇلار ئالدىنقى قېتىم بىزگە «ياردەم قىلىپ بەرگەن» مىلىتىنىڭ ئۆزى شۇ. «كۆرمىگەننى كۆرسەن ئۆلمىگەننىڭ» دېگەننى شۇ ئوخشايدۇ، — دېدى.

ھاسراپ ھۆمۈدىگىنچە يېنىمغا تاشلىنىپ ئولتۇرۇپ، غۇرتۇلدىتىپ سۇ ئىچىشكە باشلىدى. بىر ھەپتە سۇسىز قالغاندەك چاڭقاپ كەتكەن ئىدى. ئاندىن پاچىقىدىكى تېڭىقنى يېشىپ، لاي - توپىلارنى تازىلىۋېتىپ قايتىدىن مەھكەم تېڭىۋالدى.

ئۇ يېتىۋاتقان قۇياشتىن ھاسىل بولغان قان رەڭلىك ئۇيۇققا قاراپ:

— ھەرقېتىم كۈننىڭ پېتىشىغا قارىسام، يەنە بىر ئاخىرلىشىشنى، ھەممە نەرسىنىڭ نىھايەتتە يوق بولۇپ كېتىدىغانلىقىنى ئويلاپ قالمەن، — دېدى.

— مەنسۇر! نېمىشقا بۇنچىۋالا قايغۇرسەن؟

– بۇنىڭدىن كېيىن مېنى مەغلۇبىيەتچى دەپ چاقىرساڭ بولىدۇ،
دېدى ۋە بىر تۈركىستان خەلق ناخشىسىغا غىگىشىشقا باشلىدى:

ساماۋەرىم بولسىدى،
چايلرى قايناپ تۇرسىدى.
بىر چىنە چاينى ئىچكىچە،
يارىم ئويناپ تۇرسىدى.

ساماۋەرنىڭ سازمەن،
چۆلدە ئۇچقان غازمەن.
دۈشمەن بىلەن جەڭ قىلىپ،
ئۆلۈپ كەتسەم رازمەن.

مەن مەنسۇرغا چېقىشىپ:

– سېنىڭ ئۇ قىرىقتىن ئاشقان يارىڭ ئاللىبۇرۇن شېرىن ئۇيۇغا
كەتكەندۇر بۇ چاغدا! – دېدىم.

ئۇ مەيۈسلەنگەن ھالدا:

– ساڭا دېمىگەنمىدىم؟ ئورۇسلار قىلۇرنى قىلدى مانا. بۇ
ئۈچ ۋىلايەتنى بۆلۈۋالدى. ئەمدى باشقا ۋىلايەتلەرگە يامراۋاتىدۇ.
كاشغەر ۋە ئۈرۈمچىدە تەسىر دائىرىسىنى كېڭەيتىۋاتىدۇ. سوۋېت
كونسۇلخانىسى كىشىلەرنى ئۆلتۈرۈپ، بۇلاڭ – تالاڭ قىلماقتا.
ھە دەپ ئادەم سېتىۋالماقتا. ئۇلار يىغىۋېلىۋېرىپ ئالتۇن – كۈمۈشمۇ
قالمىدى. شۇڭا، مال باھاسى نەچچە ھەسسە ئۆرلەپ كەتتى.
كۆرۈۋاتقانسەن؟ ئۇلارنىڭ دىنىي، سىياسىي، ئىقتىسادىي ۋە ئىدېئولوگىيە –

لىك بۇزغۇنچىلىقلىرى يەتمىگەندەك ئاددىي خەلققۇمۇ شۇم قولنى سوزۇۋاتىدۇ.

بىز ئىستېھكام قۇرغان جاي بەئەينى تەبئىي قورغان بولۇپ، رۇسلار بۇ داۋانلاردىن ئېشىپ بىزگە ھۇجۇم قىلالمايتتى. بىزگە ھۇجۇمغا ئەۋەتىلگەن بىر نەچچە ئەترەت رۇس ئەسكەرلىرىنىڭ ھەممىسىنى تارمار قىلدۇق. زامانىۋى ئۇرۇش تكتىكىلىرى بىلەن پارتىزانلىق تەجرىبىلىرىمىزنى بىرلەشتۈرۈپ تاقابىل تۇراتتۇق. رۇس دائىرىلىرى ئارقىمىزدىن يالغان - ياۋىداق خەۋەرلەرگە تولغان بىلدۈرگۈ ۋە كىتابلار تارقىتىشقا باشلىدى. ھۇجۇملىرىمىزغا پىسەنت قىلمىغاندەك ۋە زىيانغا ئۇچرىمىغاندەك كۆرۈنۈشكە تىرىشاتتى.



لېكىن، ئوسمان باتۇر ئۇزۇن ئۆتمەيلا بۈيۈك ۋە قورقۇنۇچلۇق بىر ھۇجۇم پىلانلىدى. قوراللانغان مىڭلىغان كىشى ئالتايغا قاراپ ئاتلاندى. رۇس چىۋىنلىرى ۋە گۇماشتىلىرى بىزدىن قورقۇپ قېچىشاتتى. شۇنىڭ بىلەن ئوسمان باتۇر ئىككىنچى قېتىم شەھەرنى قايتىدىن قولغا كىرگۈزگەن بولدى.

ئۇ كۈنى مەنسۇر دورغا:

— تۇل قالغان ئايالىمنىڭ تەلىيى، تاس قالدى يەنە بىر قېتىم تۇل قالغىلى، — دېدى.

شەھەرگە كىرگىنىمىزدە رومال - لېچەك سالغان ئاياللار ئوسمان باتۇر ۋە بىزلەرنى غەلبە ئۆلەڭلىرى بىلەن كۈتۈۋالدى. ئەرلەر بار ئاۋازدا شوئار توۋلىشاتتى. بالىلارمۇ نازۇك ئاۋازلىرى بىلەن قەھرىمانلىق مارشلىرى ئوقۇيتتى. قاچانكى زەپەر قازانساق، ۋەتىنىمىز

شۇ ھامان بۇرۇنقىدەك شادلىققا چۆمەتتى. مۇنارلار قايتا جانلىنىپ،
تەكبىر ۋە ئەزان سادالىرى تۆرت ئەتراپنى بىر ئالاتتى.

يەنە بەجايىكى فارابى، برۇنى، ئىمام بۇخارىي ۋە ئىبنى سىننalar
تون - سەرياي كىيىپ، سەللە يۈگەپ بىر ياقدا جىھادىمىزنى
ئالقشلاۋاتقاندا، قۇتلاۋاتقاندا قىلاتتى...

شۇنداق ۋاقىتلاردا ھەردائىم مۇشۇ تۇيغۇغا چۆمەتتىم.

يېڭىدىن تىرىلگىنىمىزنى كۆرۈپ قەلبىمدە بىر راھەتلىك، بىر
مەغرۇرلۇق ھېس قىلاتتىم ۋە روھىم پارلاق كېلەچەك ئۈچۈن
جۇش ئۇراتتى.



16

مەنسۇر دورغا مەيۇس ئاھاڭدا سۆزلەۋاتاتتى:

– بىز سۇغا چۆكۈپ كېتىۋاتقان كىشىگە ئوخشاپ قاپتۇق. ئۇنداق ئادەم پۈتۈن كۈچىنى ئىككى بىلىكىگە يىغىپ ئۆلۈم بىلەن ئېلىشىدۇ، شۇنچە كۈچسىمۇ دولقۇنلارنىڭ شىددەتلىك ئۇرۇشلىرىغا بەرداشلىق بېرەلمەي چۆكۈپ كېتىشكە باشلايدۇ. ئاخىرى زۇلمەتلىك دېڭىز ئاستىدا ھاياتى بىلەن ۋىدالىشىدۇ. ئاھا! مۇستافا، بىز دەل شۇ ھالغا قالدۇق. سېنىڭچە بىز ئۆلۈپ كەتسەك، بىزنى ئەسلەيدىغانلار چىقارمۇ؟

مەنسۇر دورغا يېنىمدا ئولتۇرۇپ، سۇغا چۆكۈپ كېتىپ بارغان ئادەمنى دوراۋاتاتتى. ھاياجان بىلەن سۇ ئۈزگەننى تەقلىد قىلىپ، ئاخىرقى سوئالنى سورايدىغان چاغقا كەلگۈچە خۇددى راستلا دولقۇنلار بىلەن ئېلىشقاندەك ھاسىراپ ھۆمۈدەپ كەتكەن ئىدى.

– بىزنى بىر كىملىرىنىڭ ئەسلىشىنىڭ نېمە قىممىتى بولسۇن، – دېدىم جاۋابىمەن. جاۋابىمدىن ئۆزۈممۇ ھەيران قالدىم.

ئۇ جىددىي قىياپەتتە:

– ناھايىتى بۈيۈك قىممىتى بار، – دېدى.

– قانداق؟

– ئەگەر كىشىلەر بىزنى ئۇنتۇپ كەتسە، دېمەك بىز بىر ئۆمۈر كۈرەش قىلغان شەرەپلىك دەۋايىمىز ئۇنتۇلۇپ كەتتى، دېگەن گەپ.
– ئادەملەرنىڭ ئۆلۈپ كېتىشى بىلەنلا دەۋامۇ ئۆلۈپ كېتىدىغان ئىش يوق.

مەنسۇر مەنلىك كۈلۈپ قويدى ۋە سۆزىنى داۋاملاشتۇردى:

– دەۋا قىلىدىغان ئادەم بولمىسا، دەۋامۇ بولمايدۇ. خوجا نىياز ھاجى ئۆلۈپ كەتتى، شەرىپخان تۆرىمۇ، بەگمۇ ئۆلۈپ كەتتى. بىز بەگ ياكى قوماندان بولمىساقمۇ... دەۋا ئۆلمىدى. توختا! گېپىمنى بۆلمەي تۇر. مېنىڭ تۇنجى ئايالىم ئۆلۈپ كەتتى، باشقا بىر چوكان بىلەن ئۆيلەندىم، دەۋا يەنىلا ئۆلمىدى. لېكىن، ناھايىتى ئەپسۇسلىنارلىقى، بىز تېخىچە دولقۇنلار بىلەن ئېلىشىپ، جان تالىشىۋاتىمىز. سېنىڭچە بىخەتەر قىرغاققا ئۇلىشالارمىزۇ ياكى قۇتقۇزۇش كېمىسى كېلەرمۇ؟ ياكى بولمىسا زۇلمەت قاراڭغۇلۇقتا ئۆلۈم بىلەن ئۇچرىشارمىزۇ؟

ئالتاي بىزنىڭ قولىمىزدا ئىدى. ئوسمان باتۇرنىڭ يېنىغا كېلىدىغان قوزغىلاڭچىلار بارغانسېرى كۆپىيىپ، قوشۇن كۈچلىنىۋاتاتتى. ۋەتەننىمىزنىڭ دۈشمەن ئىشغالى ئاستىدىكى ۋە ياكى كوممۇنىست خائىنلارنىڭ قولىدىكى يەرلىرىدىن نۇرغۇن كىشىلەر كېلىپ بىزگە قېتىلدى. ۋەيران بولغان سودىگەرلەر؛ مال - مۈلكى مۇسادىرە قىلىنغان بايلار؛ يول ئېچىش، تۆمۈر يول ياساش دېگەندەك ئېغىر ئىشلارغا مەجبۇرىي سېلىنىپ بىر ۋاخ ناچار تاماقتىن باشقا ھېچقانداق ھەق بېرىلمىگەن پىقىر كىشىلەر؛ ھەرتۈرلۈك قىيناش، خورلاشلارغا دۇچار بولغان ئالىم - ئۆلىما، زىيالىلار...

بىر كۈنى رۇسلار قوشۇن باشلاپ يېتىپ كەلدى.

ئوسمان باتۇر ئۇلارنىڭ بۇنداق كېلىشىگە ئىدىيەۋى تەييارلىق كۆرۈپ قويغان ئىدى. لېكىن، بۇ قېتىم ئۇلار بەك چوڭ قوشۇن بىلەن كەلگەن بولۇپ، ئالتاي رايونىنىڭ ھەر تەرىپىنى كەلكۈندەك قاپلاپ كەتتى. ئۇنىڭ ئۈستىگە ئۇلار ئۆز زامانىدىكى، دۇنيا بويىچە ئالدىنقى قاتاردا تۇرىدىغان قورال - ياراقلار بىلەن قوراللانغان بولۇپ، ناھايىتى قاتتىق ۋە قانلىق جەڭ بولدى. ئۇلاردىن نۇرغۇن ئادەمنى يوقاتتۇق، بىزمۇ بەك كۆپ قۇربانلىق بەردۇق. لېكىن، ئۇلار ئالتاينى يەنە بىر قېتىم ئىشغال قىلدى، بىزمۇ تاغقا قايتىپ چىقتۇق. ئۇ يەردىن بارىكۆلنى بازا قىلىپ شەرققە چېكىندۇق. ئوسمان باتۇر بىزگە:

— ھەممىمىز ئۆلۈپ تۈگىگۈچە كۈرەش قىلىمىز! — دېدى.

بېشىمدىكى قان ئېقىۋاتقان يارنى تازىلاپ، تېگىپ قويۇۋاتقان مەنسۇر كۈلۈپ:

— بىز ئەجەبمۇ ئاستا ئۆلۈۋاتىمىز - ھە! — دېدى.

— قايتا تىرىلىشكە ئىشەنمەمسەن؟

— قايتا تىرىلىشكە ئەلۋەتتە ئىشىنىمەن، — دېدى مەنسۇر كۆزلىرىنى يىراقتىكى تىنچ ۋە مۇڭلۇق ئۇپۇققا تىكىپ تۇرۇپ:

— لېكىن، بىز ئاخىرەتتە قەلبىمىز پاك - پاكىز ھالەتتە تىرىلدۈرۈلىمىز. بىز بىلەن ئۆچمەنلىكلىرىمىز تەڭ تىرىلمەيدۇ. مەن خىتتايلار ۋە رۇسلاردىن شۇنچىلىك نەپرەتلىنىمەنكى، بۇ نەپرەتتىن خالاس بولۇپ كەتسەم، چوڭ بىر لەززەتتىن قۇرۇق قالغان بولىمەن.

شۇڭا، مەن رەببىمنىڭ مېنى ئاخىرەتتىمۇ مۇشۇ نەپرىتىم بىلەن بىللە تىرىلدۈرۈشىنى ئۈمىد قىلىپ دۇئا قىلىمەن. بۇ ئادىمىي شەيتاندىن بولغان مەلئۇنلار ئىنساننىڭ ئەقلى يەتكۈسىز ۋەھشىيلىكلەرنى قىلىشىۋاتىدۇ. ئاھ! مۇستافا... بىزنىڭ ئەسىرگە چۈشۈپ قالغان سەپداشلىرىمىز بار ئىدى، بىلىسەنغۇ؟ ئۇلارنى تانكىلارنىڭ زەنجىر تاپانلىرىغا باغلاپ يانچىتقان ۋەھشىيلىكلىرى، شۇنداقلا ئۇلارنىڭ كۆز ۋە قۇلاقلىرىنى قارغا ئېلىپ ئېتىشىپ بەسلەشكەنلىرى ئېسىڭىزىمۇ؟ جەڭچىلىرىمىزنى بىر - بىرىنىڭ ئۈچەيلىرى بىلەن بوغۇپ ئويۇن چىقىرىشقانلىقلىرى، ئۆلىمالىرىمىزدىن بىرىنى بىر شەھىد قومانداننىڭ ئۈچىيى بىلەن بوغۇپ ئۆلتۈرگەنلىكى ئېسىڭىزىمۇ؟ بۇلارنى ئىنسان دېيىشكە كىمىڭمۇ تىلى بارسۇن؟

مەغلۇپ بولۇش بىزگە بەك ھار كەلگەن ئىدى. رۇسلار يېڭى كەلگەن خىتتاي رەئىس بىلەن بىزنىڭ غۇرۇرىمىزنى يەرگە ئۇرۇشتا ئىتتىپاقلاشتى، چۈنكى ئۇمۇ رۇسلارغا ئوخشاش كوممۇنىست ئىدى. ئوڭ - سوللىرىمىزغا قارىدۇق. بىزنىڭ نە دوستىمىز، نە ئىتتىپاقداشمىز يوق ئىدى. ئوسمان باتۇر كۆك يۈزىگە قاراپ، كۆرسەتكۈچ بارمىقى بىلەن يۇقىرىنى ئىشارەت قىلىپ تۇرۇپ:

— ئۇ زات بىز بىلەن بىللە، — دېدى.

ھېرىپ ھالىدىن كەتكەن؛ قانلار ئىچىدە، ئاغرىقتىن ئىگراۋاتقان جەڭچىلەر كۈچلىرىنى يىغىپ «ئاللاھۇ ئەكبەر!» سادالىرىنى ياڭراتتى.

مەنسۇر دورغا ماڭا:

— تاغلارغا قاراپ كېتىپ بارىمىز، شەھەرگە قايتا كېلىپ - كېلەلمەسلىكىمىز نامەلۇم. شەھەرگە بىر كىرىپ - چىقساق، قانداق

دەيسەن؟ ئايالمدىن خاتىرجەم بولالمايۋاتىمەن. ئايالنىڭ ۋە بالانى
كۆرگۈڭ كەلگەندۇ سېنىڭمۇ؟ - دېدى.

راستىنى ئېيتقاندا، چولپان ۋە چوپچوڭلا بولۇپ قالغان ئوغلۇمنى تولىمۇ سېغىنغان ئىدىم. لېكىن، بىز ئىنقىلابچىلار ھەققىدە تۇتۇش بۇيرۇقى بار ئىدى، ئەگەر دۈشمەننىڭ قولىغا چۈشۈپلا قالساق گەپ يوق ئۆلۈپ كېتەتتۇق. تەشۋىش ئىچىدە مۇنداق دېدىم:

— شەھەر بىز ئۈچۈن ئۆلۈم مەيدانى دېگەنلىك ئەمەسمۇ!...

– ئۆلۈمدىن قورقۇپ قالارمىدۇق، مۇستافا؟ يۈر! يولغا چىقايلى.
يوشۇرۇن بېرىپ رۇس ئىشغالچىلىرى پەيدا قىلغان دۇنيانى كۆرۈپ
باقمامدۇق. شەھەردە تايىنلىق قىزىل بايراقلىرىنى، كومپارتىيە
شوتارلىرىنى كۆرىمىز. بەلكى شەھەرنىڭ مەرسىيە ۋە ۋىدا قەسدىسى
ئوقۇۋاتقىنىنى كۆرىمىز. شەھەرلەرمۇ ئادەمگە ئوخشايدۇ، قاغۇرىدۇ
ۋە ئازابلىنىدۇ، شېئىر ئوقۇپ مۆڭلىنىدۇ، مەڭزىلىرى قىزىرىدۇ...
شەھەرلەرنىڭ روھى بار، ئىنسانغا ئوخشايدۇ... ماڭا ئىشەن.

بىز كىملىكىمىزنى يوشۇرۇپ يولغا چىقتۇق. بەزىدە پادىچىلاردەك كىيىنەتتۇق، بەزىدە بىر بۇردا نان تىلەپ يۈرۈۋاتقان تىلەمچى سىياقىدا، بەزىدە ھاممال ياكى قۇرۇلۇش ئىشچىلىرىدەك ياسىناتتۇق، بەزىدە كوممۇنىستلارنىڭ ئارىسىغا كىرىپ ئۇلارنىڭ «شەرەپلىك» شوئارلىرىنى توۋلىشىپ، بىرەر «مۇئەننەسسىپ» قوزغىلاڭچىنى تەنقىدلەشكە قاتنىشاتتۇق، ئەلۋەتتە باشقىلارغا ئوخشاش بېشىغا تاش ئاتىمىدۇق. ئەكسىچە، قالايىمقانچىلىقتىن پايدىلىنىپ قىزىل قوغدىغۇچىلارنىڭ رۇس بولامدۇ ياكى تۈركىستانلىق كوممۇنىست بولامدۇ بېشىغا تاش ئېتىۋالدۇق. ئەتراپ ئىنتايىن قالايىمقان ئىدى. قۇرئانلار، تەپسىر

كىتابلىرى، ھەدىس كىتابلىرى، بولۇپمۇ ئەجدادىمىز ئىمام بۇخارىينىڭ ھەدىس كىتابى ۋە باشقا فىقھ، تەۋھىد كىتابلىرى پۇرلىنىپ، يىرتىلىپ كۆچىلارغا تاشلىۋېتىلگەن بولۇپ، دۈشمەن ئەسكەرلىرى يىغىپ ئوت يېقىپ، ئىسسىنىپ ئولتۇرۇشاتتى.

نەچچە كېچىلىك مۇشەققەتلىك سەپەردىن كېيىن، مەنسۇرنىڭ ئايالى تۇرۇۋاتقان ئۆيگە يېتىپ كەلدۇق. ناماز شامغا ئاز قالغان ۋاقىت ئىدى، مەنسۇر ئالدى بىلەن كىردى. ئاندىن ئۇنىڭ جاراڭلىق كۈلگەن ئاۋازى ئاڭلاندى ۋە ۋارقىراپ تۇرۇپ:

– كەل! كىرىۋەر مۇستافا! بۇ خوتۇن... ھايا، پەردىشەپنى يوقىتىپتۇ، – دېدى.

بىر ئايالنىڭ يىغا ئارىلاش:

– كەلدىڭمۇ؟ مەنسۇر! سېنى ئۆلۈپ كەتتىمىكىن دەپتىمەن، – دېگەنلىكى ئاڭلاندى.

– كىيۋالغىنىڭ نېمە بۇ؟

– قىزىل شەيتانلارغا ئاللاھنىڭ لەنتى بولسۇن! ئۇلار كۆچىدىلا روملىمنى ئېلىۋېلىپ يىرتىپ تاشلىۋەتتى، رومال ئارتقان ھەممەيلەننى شۇنداق قىلدى. چايشاپىمىنىمۇ يىرتىپ كۆيدۈرۈۋەتتى. ئۇزۇن كۆڭلىكىمنىڭ ئېتەك، يەڭلىرىنىمۇ قاچا بىلەن كېسىپ قىسقارتىۋەتتى. بىزنى تەرەققىي قىلدۇرۇپ، مەدەنىيەشتۈرگىنى ئىمىش.

چوكان قىسقا قارا كۆينەك كىيگەن بولۇپ، يەڭلىرىنىڭ

قىسقىلىقىدىن قولتۇقى كۆرۈنۈپ قالايلا دېگەن، چاچلىرى يەلەكسىگە چۈشكەن ھالەتتە بولۇپ، قەلبىم مۇجۇلۇپ، ئۈتۈلگۈسىز بىر تەسىر پەيدا قىلغان ئىدى. ھەم كۈلكىلىك، ھەم ئايانچىلىق مەنزىرە ئىدى.

مەنسۇر ئايالىنى كۆرسىتىپ تۇرۇپ:

– قارا! مانا يېڭى تۈركىستان، – دېدى.

ئايال ئىزادىن يىغىسىنى توختىتالماي ئۆكسۈپ - ئۆكسۈپ يىغلايتتى. مەنسۇر ئۇنى مېھىر بىلەن قۇچاقلاپ تۇرۇپ:

– يىغلىما سۆيۈملۈكۈم، بۇ يەردە ئۇزاق تۇرمايمىز. خاھلىغىنىڭنى كىيەلەيدىغان يەرلەرگە كېتىمىز. تاغقا چىقىپ كەتسەك، ئۇ يەردە ھېچكىم قۇرئان كەرىمنى يىرتمايدۇ ۋە «سەھىھۇل بۇخارىيە» نىمۇ چەيلىيەلمەيدۇ.

مەنسۇر بىلەن ئەتىسى كۆرۈشىدىغان بولۇپ ئايرىلدىم. چولپان ۋە ئوماق بالامنى بەكمۇ سېغىنغان ئىدىم. ئوغلۇم ھازىر يۈگۈرۈپ - تاقلىيالىغۇدەك، «دادا» دەپ چاقىرالىغۇدەك بولۇپ قالدى. بۇ شوخ بالامغا ھەقىقەتەن ئىچىم كۆيەتتى.

كېچىسى شەھەرنىڭ ئىچى ۋەھىمە ۋە خەتەرگە تولغان بولاتتى. تاڭ ئاتقانغا قەدەر ھەربىي ھالەت يۈرگۈزۈلۈپ، كوچىغا چىقىش چەكلەنەتتى. شەھەرنىڭ ئىچى نۇرغۇنلىغان ناتونۇش كىشىلەرگە تولۇپ كەتكەن ئىدى. خىتتاي ۋە رۇسلاردىن كۆپ مىقداردا نويۇس كۆچۈرۈلۈپ كېلىۋاتقانلىقى ھەققىدە ئاڭلىغانلىرىمىز راست ئىكەن ھەمدە تۈركىستانلىق ياشلارنى ئون مىڭلاپ - يۈزمىڭلاپ تۇتۇپ سىبىرىيە تەرەپكە سۈرگۈن قىلىپ ئاپىرىپ، ئېغىر ئەمگەكلەرگە

سېلىپ ئىشلىتەتتى. ئاققۇنلار ئۈچۈن ئۆيلەرنى، ھەرخىل پائالىيەت سورۇنلىرىنى، ھەتتا پاهىشخانلارنىمۇ سېلىپ بېرەتتى.

«ئەركىنلىك» شوئارلىرىنى توۋلاشقان ياشلار كوچىلارغا تولۇپ كەتكەن بولۇپ، مەكتەپلەردە، كۈلۈپ ۋە كوچا دوقمۇشلىرىدا ھەرخىل كىچىك كىتابچە - ۋەزەقەلەرنى تارقىتىشاتتى. بۇ كىتابچە - ۋەزەقەلەردە «ئۇلۇغ سوتسىيالىزم ئىنقىلابى ھەققىدە»، «خەلقلەرنىڭ ئۆز تەقدىرىنى بەلگىلەش ھوقۇقى» دېگەندەك مەزمۇنلار بار ئىدى ۋە بىز ئىسمىمىز ئاڭلاپ باقمىغان قەھرىمانلارنى تونۇشتۇراتتى؛ ئوسمان باتۇر، خوجا نىياز ھاجى ۋە ئەلىخان تۆرىلەرنى بولسا باندەت، بۇلاڭچى قىلىپ كۆرسىتەتتى. بۇرھان شەھىدىنى مىللىي قەھرىمان، خەلقنىڭ ئەركىنلىك جەڭچىسى، تەرەققىيپەرۋەر رەھبەر قىلىپ تەسۋىرلەيتتى. ھالبۇكى، ھازىر مۇئاۋىن رەئىسلىك ئورنىغا ئولتۇرغان بۇ ئادەم ۋەتىنىمىزگە سىرتتىن كۆچۈپ كىرگەن تاتار بولۇپ، كوممۇنىست سوۋېتىنى ئۇلۇغلاپ، پرولېتارىيات ئىنقىلابىنى ماختاپ ئۇچۇرۇپ يۈرۈيدىغان بىرى ئىدى. بۇ مەن بىلىدىغان شەھەر ئەمەس ئىدى. ئادەملىرىمۇ ئۆزگەرگەن، كوچىدا ئاڭلىنىدىغان تىل ۋە گەپ سۆزلەرمۇ ئاتونۇش ئىدى. بالىلىرىمۇ بۇ يەرنىڭ بالىلىرى ئەمەس، يېرىم - يالىڭاچ ئاياللارمۇ ئەسلا بۇ شەھەرنىڭ ئاياللىرى ئەمەس ئىدى.

ئاخىرى ئايالىم تۇرۇۋاتقان ئۆي تەرەپكە يېتىپ كەلدىم. ئۇنى ۋە بالامنى كۆرىدىغانلىقىمنى ئويلىغانسىرى ئەلەملىك قەلىم ھاياجاندىن دۈپۈلدەشكە باشلىدى. چولپاننىڭ چېھرىگە قارىساملا ئىچىم ئاجايىپ راھەت بولۇپ قالىدۇ. ئىشكىنى يېنىك چەكتىم.

بىرسىنىڭ ئېغىر - ئېغىر ماڭغان قەدەم تۈشى ئاڭلاندى. ئىشك
ئېچىلغاندا، ھوشۇمدىن كېتىشكە تاس قالدۇم.

- كىمسەن؟! - دەپ ۋارقىراپ تاشلىدىم.

ئىشكىنى كۆزلىرى ئولتۇرۇشۇپ كەتكەن، يۈزلىرى قىزىرىپ
تارتىشىپ قالغاندەك كۆرۈنىدىغان، چاچلىرىغا ئاق كىرىشكە باشلىغان
بىرى ئاچقان بولۇپ، قويۇق بۇرۇتقا يەۋاتقان تامىقىنىڭ قالدۇقلىرى
چاپلىشىپ قالغان ئىدى. بېشىمدىن ئايىغىمغا بىر قارۋەتكەندىن
كېيىن:

- مېنىڭ كىملىكىمنى بىلمەمسەن؟ ھەممە ئادەم تونۇيدۇ مېنى...
مەن پومبىشچىك، كاپىتالىستلارنى تۇتىدىغان قىزىل قوغدىغۇچىلارنىڭ
كاتتىۋېشى، - دېدى.

ئېلىپنى تاياق دەيدىغان بىلىمسىز، نادان ئىكەنلىكى چىقىپ
تۇراتتى. گەرچە يەرلىك تىلدا سۆزلەۋاتسىمۇ، چىرايدىن چەتئەللىك
ئىكەنلىكى چىقىپ تۇراتتى. يۈز قۇرۇلمىسى، بوي - بەستى
بىزنىڭكىلەرگە ئوخشىمايتتى، كۆزىدىن چاچراپ تۇرغان نەپرەت
تېخىمۇ شۇنداق.

- ئېزىپ قالغان ئوخشايسەن، يولداش، - دېدى ۋە ئىشكىنى
قوپاللىق بىلەن يېپىپ غايىپ بولدى.

ئاھ... بۇ ئۆيىنىڭ تىلىسىز بولۇپ قالغىنى، بولمىسا بىزگە نېمە
خەۋەرلەرنى يەتكۈزەر ئىدى - ھە! دېمەك، بۇ ئۆيىمۇ ياتلارنىڭ
قولغا چۈشۈپتۇ، بۇنى كىچىك شەكىلدىكى ئىشغال دېسەك، ھەرگىز
ئېشىپ كەتمەس. ئىچىمگە بىر ئەندىشە چۈشتى، ئايالىم ۋە بالام

قەيەردە؟

ئۈنۈمنى چىقارماي، ياخشىلىقچە كېتىۋېلىشىم كېرەك. مېنى تونۇۋالسا چاتاقنىڭ چوڭى شۇ، تۇتۇلۇپ قالسام، ھاياتىمنىڭ ئاخىرىغىچە زىنداندىن چىقالماسلىقىم ئېنىق. ئۇ چاغدا قولۇمدىن ھېچ ئىش كەلمەيدۇ. روھىمنى قاپلىۋالغان ئەندىشىنى، قەلبىمدىكى ئوتلۇق ئىسياننى بېسىپ، ئۆز - ئۆزۈمنى سەۋر قىلىشقا ۋە تەمكىن بولۇشقا چاقىرىپ ئۇ يەردىن ئايرىلىم ۋە كونا شەھەر تەرەپكە قاراپ ماڭدىم.

شەھەرنىڭ ۋەيران بولۇپ، يېرىمى خارابىلىققا ئايلىنىپ كەتكەن بۇ رايوندا مېنى، ئايالىمنى ۋە بالامنى تونۇيدىغان كىشىلەر بار ئىدى. مەسجىدنىڭ خىزمىتىنى قىلىدىغان بىر يېقىنىم ۋە كۈچىنىڭ دوقمۇشىدا ساتىراشخانسى بار يەنە بىر تونۇشۇم بار ئىدى. ئۇ ئوغلۇمنىڭ ئەقىقە چىچىنى چۈشۈرۈپ قويغان ئىدى. ھەي ئىست! ئوغلۇمنىڭ شۇ مۇبارەك چاچلىرىدىن بىر تۇتام ساقلىۋالغان بولسامچۇ! ئاۋۋال مەسجىدكە باردىم، تاقاق ئىدى. ئۇ يەردىن ھېچكىمنى تاپالمىدىم. ساتىراشنىڭ دۇكىنىغا باردىم، ساتىراش بىر خېرىدارنىڭ چىچىنى چۈشۈرۈۋاتقان ئىكەن. ماڭا كۆزىنىڭ قۇيرىقىدا قارىغانىدى، كۆزلىرىمىز ئۇچرىشىپ قالدى. بۇرۇنقىدەك قىزغىن سالام قىلىشقا تەمىشلىۋىدىم، ئۇ دەرھال كۆزى بىلەن ئىشارەت قىلىپ مېنى توختىتىۋالدى. ئاندىن مېنى كۆرمىگەنگە سېلىپ، ئىشىنى داۋام قىلدى. مەن بىلەن گەپلەشكۈسى يوقتەك تۇراتتى.

ئىچىمدە «ئەمدى قانداق قىلارمەن؟» دەپ ئويلىنىدىم ۋە «نېمىلا بولمىسۇن بىر سورىۋالاي» دەپ ياندىكى كونا ياغاچ

ئورۇندۇققا كېلىپ ئولتۇردۇم. ساتراشنىڭ قولى تېزلىشىپ كەتتى، ئاخىرى ئىشىنى تۈگەتتى. خېرىدار پۇلنى بېرىپ چىقىپ كەتكەندىن كېيىن، شەرەت قىلىپ بايقى ئادەم قويۇپ كەتكەن ئورۇندۇققا ئولتۇرغۇزدى...

— نېمە ئىشلار بولۇۋاتىدۇ، ئابدۇلخالىق؟ — دېدىم مەن.

— بۇ يەرگە نېمە دەپ كەلدىڭ؟ — دېدى چىگىشلىشىپ كەتكەن چاچلىرىمنى ياسىغان قىياپەتتە ھەرىكەت قىلغۇچ، — ئوسمان باتۇرنىڭ ئادەملىرىنى تۇتۇۋالغان يەردە ئولتۇرۇۋاتىدۇ، شەھەرگە قانداق كىردىڭ؟ تېز كۆزدىن غايىپ بول! بولمىسا جېنىڭ كېتىدۇ.

ئىستېھزا بىلەن:

— يولداش، نېمە ئىش بولدى؟ — دېدىم.

— مەن يولداش ئەمەس، جېنىمنى ساقلاپ قېلىشنى خاھلايدىغان بىر ساتراش خالاس.

— چولپان قەيەرگە كەتتى؟

— قېچىپ كەتتى...

ئالاقزادىلىك بىلەن ئۇنىڭغا تىكىلدىم. ئۇ سۆزىنى داۋاملاشتۇرۇپ:

— بالىسىنى ئېلىپ، ھېچكىمگە سەزدۈرمەي كېتىپ قالدى... — دېدى.

يەر - زېمىن چۆرگىلەشكە باشلىدى... ساتراشنىڭ قولىدىكى قايچىنىڭ ئاۋازى چارچاپ كەتكەن نېرۋىلىرىمنى تېخىمۇ چاراسىزلىتىۋەتتى. ئابدۇلخالىق مېنىڭ قايغۇ ۋە غەزەپتىن ئېلىشىپ قالاي دېگىنىمنى

ھېس قىلدى بولغاي.

– ئەقلىڭنى ئىشلەت، مۇستافا! بىز ھازىر رەھىم – شەپقەت دېگەننى بىلمەيدىغان، ئاللاھنى ئەسلا تونۇمايدىغان كاپىرلارنىڭ قولىدا ياشاۋاتىمىز.

ئۇنىڭ گېپىنى تەستىقلىغان تەرزىدە سورىدىم:

– ئايالىم قەيەرگە كەتكەندۇ؟

– قۇمۇلغا قاراپ يولغا چىققان بولۇشى ئېھتىمال.

– نېمىشقا قۇمۇلغا كەتكەندۇ؟

– ئۇ يەرگىمۇ تېخى ساق – سالامەت بارالغان بولسا... ھەممە

يەردە تۇت – تۇت. ئادەملەرنى تۇتۇپ، مېچىپ، ئوڭغا – سولغا

ئىتتىرىپ يۈرۈيدىغان گىگانت قولىدىن بىرسى پەيدا بولۇپ قالغاندەك...

قارا، نېمىلەرنى دەپ كەتتىم. قانداق ئىپادىلىشىمنىمۇ بىلەلمەي

قېلىۋاتىمەن خەلقنىڭ بېشىغا كەلگەن بۇ دىشۋارچىلىقلارنى. بۇ

رايون پۈتۈنلەي رۇسلارنىڭ قولىغا چۈشۈپ كەتتى، بۇ يەردىن

تېزراق كېتىۋالغىنىڭ ياخشى.

– قەتئىي كەتمەيمەن!

ئۇنىڭ ياداڭغۇ يۈزى تاتىرىپ كەتتى ۋە تىترەك ئاۋازدا:

– پەسەرەك گەپ قىل مۇستافا. گىتلىرىدىن، گېرمانىيەدىن كۈچلۈك

ئەمەس سەن. بىز دېگەن ھەرتەرەپتىن بالا يېغىپ تۇرغان، تۆرت

تەرىپىدىن ياۋ ھۇۋىلىشىپ كېلىۋاتقان ئاجىز بىر خەلق.

ساتىراشنىڭ ئورۇندۇقىدا بىردەم ئولتۇردۇم. دۇكاندىن چىقاي

دېيىشىمگە ئابدۇلخالق مەيدەمگە بىر تال كوممۇنىست ئىزنكىنى
تاقاپ قويۇپ:

– بۇ ئىزنەك سېنى خېلى ئاۋارىچىلىقلاردىن ساقلايدۇ، – دېدى.

ئىزنەكنى مەيدەمدىن يۇلۇپ ئېلىپ، يەردە قالايمىقان چېچىلىپ
ياتقان كېسەك چاچلارغا قارىتىپ ئاتتىم ۋە كەلتۈرۈپ بىرنى
تۈكۈرۈپ، پۇخادىن چىققۇچە دەسسەپ مېجىۋەتكەندىن كېيىن،
دۇكاندىن چىقتىم.

نەگىمۇ بارارمەن؟ ئۆز ۋەتىنىمدە تۇرۇپ باش تىققۇدەك يېرىم
يوق غېرىب مۇساپىرغا ئوخشاپ قالدىم. زېمىننىڭ ھوقۇقى مېنىڭ
قولۇمدا ئەمەس؛ دوست بىلگەنلىرىم مەندىن قېچىۋاتىدۇ؛ ئايالىم
بولسا بۇ ۋەقەلەرنىڭ قاينىمغا چۆكۈپ كەتكەندەك غايىپ بولۇپ
كەتتى. مەنسۇرنىڭ قېشىغا بېرىپ، كېچىنى شۇ يەردە ئۆتكۈزەي...

مەنسۇرنىڭ ئۆيىگە كىرگەن چېغىمدا، ئايالى بىلەن ئىككىسى
داستىخاننىڭ ئىككى بۇلۇڭىدا تەتۈر قارىشىپ ئولتۇراتتى، داستىخاندىكى
تاماققا قول تەگمىگەن ئىدى.

تۇيۇقسىز كىرگەچكە ئىككىلىسى چۆچۈپ كەتتى. مەنسۇر
نادامەت تۈكۈلۈپ تۇرغان سۇلغۇن كۆزلىرى بىلەن ماڭا قارىدى:

– ھېچكىمنى تاپالمىدىم، – دېدىم.

– بالىسىنى ئېلىپ كېتىپتۇ – دە؟ – دېدى مەنسۇر بېشىنى چايقاپ
قويۇپ.

– ھەئە! قەيەرگە كەتكەنلىكىنى ھېچكىم بىلمەيدىكەن.

– شۇنداق بولغىنى ياخشى، – دېدى مەنسۇر. سۆزلەۋېتىپ غەزەپتىن مۇشتۇملىرى تۈگۈلۈپ، بۇرۇتلىرى تىترەپ كەتتى.

نېمە دېمەكچى بولغىنىنى ئاڭقىرالماي، تۇرۇپ قالدىم. ئۇ يۈرىكىنى ئەلەم پىچىقى تىلۋەتكەندەك ھەسرەت بىلەن سۆزىنى داۋاملاشتۇردى:

– مېنىڭ بۇ ئايالىم قۇتۇلۇپتۇ ئۆلۈمنىڭ ئاغزىدىن، لېكىن ئېغىر بەدەل تۆلەپتۇ.

– نېمە بەدەل؟

– رۇس بولشېۋىكلارنى مېھمان قىپتۇ... چۈشەندىڭمۇ؟ بايا كەلدى، ئۇلارنىڭ مەس – ئەلەس ھالدا ئۆيۈمگە كىرگىنىنى كۆردۈم، ئاڭلاۋاتامسەن، ئۆز كۆزۈم بىلەن كۆردۈم. مەن ئۇلارنىڭ مېنى ئۆلتۈرۈۋېتىشىدىن قورقۇپ، بىر بۇرجەكتە چاشقاندەك تۈگۈلۈپ يوشۇرۇنۇپ تۇردۇم. بۇ... بۇ... مېنىڭ بۇ ئايالىم بولسا ئۇلار بىلەن ئىش – پەش تارتىشىپ، ئېغىز – بۇرۇن ياللىشىشقا باشلىدى... مەن ئۈچۈنمىش. شۇنداق دەيدۇ، مەن ئۈچۈن قىپتۇمىش. گەپ قىلە، ھەي ئالىجاناب بۇزۇق!

ئايال در – در تىترەپ، گەپلىرىمۇ قولاشماي قالغان ئىدى:

– ئۆلۈپلا قۇتۇلماي، دەپ ئويلىدىم. لېكىن، جۈرئەت قىلالىدىم. باسقۇنچىلىققا ئۇچرىغاندىن كېيىن، نەگە بېرىپ كىمدىن پاناھ تىلىشىمنى بىلەلمىدىم. ئى رەببىم! ئاماننىڭنى ئالساڭچۇ... ماڭا رەھىم قىل مەنسۇر!... ئۇلار بۇ دەپسەندىچىلىكنى ماڭلا ئەمەس، پۈتۈن ئۆلىمالارنىڭ، يۇرت چوڭلىرىنىڭ خوتۇن – قىزلىرىغىمۇ قىلدى.


بۇ گەپلەرنى توقۇۋالغىنىم يوق، راست بولغان ئىشنى دەۋاتىمەن.
لېكىن، ئۆزۈمگىمۇ خۇددى قارا بېسىپ قېلىپ، چۈشۈمدىن
ئويغىنالمىۋاتقان دەك بىلىنىدۇ...

— ئوبدان، — دېدى مەنسۇر كۆز ياشلىرى ئېگەكلىرىنى بويلاپ
ئېقىۋاتقان قىياپەتتە، ئاچچىق كىنايە ئارىلاش، — بىز بۇ كېچىنى
سېنىڭ ئەزىز مېھمىنىڭ بولۇپ ئۆتكۈزەيلى، «ئالىجاناب بۇزۇق!»
ئەتە ئەتىگەن كېتىمىز. سېنى تالاق قىلىم، تالاق!...

ئاھ! مەن نېمە دەپ سالىدىم؟ ئەسلى گۇناھ كىمدە؟ دەردىمنى
كىمدىن ئېلىۋاتىمەن؟ نېمە بولدى ماڭا...

ئەقلىدىن ئاداشقان دەك بىردەم ئاسمانغا، بىردەم يەرگە، يەنە
بىردەم ماڭا قارايتتى. ئاخىرى تەلۋىلەرچە قاقاھلاپ كۈلۈشكە
باشلىدى...







مەنسۇر ئىككىمىز يانمۇيان كېتىپ باراتتۇق. مەنسۇر:

– ئۆلۈۋېلىشنى ئويلىدىم. لېكىن، ئۆزىنى ئۆلتۈرۈۋېلىش قورقۇنچاق-لىق، توخۇ يۈرەكلىك بولدۇ، ئۇنىڭ ئۈستىگە مۇقەددەس دىنىمىزنىڭ كۆرسەتمىلىرىگىمۇ توغرا كەلمەيدۇ. ئەمما، ماڭا بەك ئېغىر كېلىۋاتىدۇ، مۇستافا!... ئۇرۇشتا يېڭىلىدىم، ئۇنى ئاز دەپ نومۇسۇمنى، غۇرۇرۇمنى پايخان قىلىشتى، قوغدىيالىمىدىم. ئۆزۈمنى شۇنچىلىك يارىماس، كېرەكسىز ھېس قىلىۋاتىمەن... بۇ ئىشلارنىڭ ھەممىسىگە بىۋاسىتە مەن جاۋابكار. مېنىڭ مەسئۇلىيىتىم... – دەيتتى.



مەنسۇرنىڭ ھالى ئادەمنىڭ ئىچىنى ئېچىشتۇراتتى. ئۇ ئېغىر روھىي ئازاب ئىچىدە قالغان ئىدى. كۆز ئالدىدىكى ھەممە نەرسە تۈگىشىۋاتاتتى. قوزغىلاڭ مەغلۇپ بولدى؛ قىممەتلىك كىشىلىرىمىز قۇربان بولدى؛ ئەزان مۇنارلىرى، مەسجىد قۇببىلىرى يىقىلدى؛ جېنىمىزدىن ئەزىز بىلىدىغان ئىسلامىي قەدىر – قىممەتلىرىمىز دەپسەندە قىلىندى؛ قىز – ئاياللىرىمىز بولسا مەجبۇرىي ھالدا دۈشمەننىڭ كۆڭۈل ئاچىدىغان ئويۇنچۇقىغا ئايلاندۇرۇلدى.

قايغۇ – ھەسرەت ئۇنىڭكىدىن كەم ئەمەس ئىدى. شۇنداق بولسىمۇ، ئۇنىڭغا تەسەللى بېرىش ئۈچۈن:

– سەن ئۆزۈڭگە كۆتۈرەلمەيدىغان يۈكنى ئارتىۋاپسەن. جاھاننىڭ

رەپتارى تەتۈر چۆرگىلەۋاتقان بۇ كۈنلەردىكى ئىشلارغا جاۋابكار بولغۇدەك ئۆزۈڭنى كىم دەپ قالدىڭ؟ غەرىبتىن كەلگەن ئورۇس باسقۇنچىلىرى، شەرقتىن كەلگەن خىتتاي تاجاۋۇزچىلىرىنى يالغۇز جېنىڭ بىلەن توسۇپ قالالغۇدەك كىم ئىدىڭ سەن؟ سەن پەقەت دېگەن ئاجىز بىر ئىنسان، زىممەڭگە چۈشكەن ۋەزىپىنى ئادا قىلدىڭ، - دېدىم.

- ۋەزىپەم؟ - دېدى يوغان ئېچىلغان كۆزلىرىنى ئۇزۇن كەتكەن يولدىن ئۆزىمەي تۇرۇپ، - ئاھ... ۋەزىپىمىز تېخىچە گەدىنىمىزدە، ھاياتلا بولىدىكەنمىز، بىر ئىشلارنى قىلىشىمىز كېرەك. ناۋادا بىر كۈننى بولسىمۇ كۈرەش قىلغاننىڭ پايدىسى يوق، دەپ ئۈمىدسىزلىنىپ ئۆتكۈزسەڭ، ئامانەتكە خىيانەت قىلغان بولىسەن.

ئايالىنىڭ ئاقىۋىتىنىڭ ئۇنىڭغا بەك ئېغىر كەلگەنلىكىنى چۈشىنىپ يەتتىم ۋە:

- ئايال كىشى دېگەن جىققۇ، ساڭا خوتۇن كەممىدى؟! - دېدىم.

تەلۋىلەرچە قاقاھلاپ كۈلۈپ قويۇپ:

- ۋەتىنىمىزنىڭ مۇقەددەس تۇپراقلىرى بۇلغاندى. غۇرۇر، شەرەپ، نومۇس دەيدىغان نەرسە قالمىدى. بۇنىڭدىن كېيىن قانداقمۇ يەپ - ئىچىپ، ئۇخلاپ، بالىلىق بولۇپ ياشىيالايمىز دەيمەن؟ - دېدى. بىر توپ كىشىلەرنىڭ قوللىرىدا ئورغاق، پالتا دېگەندەك نەرسىلەرنى كۆتۈرۈپ بىر ياققا قاراپ ئالدىراپ كېتىپ بارغانلىقىنى كۆردۇق. قوراللىق ساقچىلارمۇ ئۇياق - بۇياققا ئۆتۈشۈپ تۇراتتى. يېنىمىزدىن ئۆتۈپ كېتىپ بارغان بىر كىشىدىن نېمە ئىش ئىكەنلىكىنى



سوردۇق.

— كوممۇنىستلار مەسجىدىمىزنى تارتىۋېلىپ خام ماتېرىيال ئامبىرى قىلماقچى ئىدى، ئىمام ئىشكىتە تۇرۇۋېلىپ قارشىلىق كۆرسىتىۋاتىدۇ، — دېدى.

ئاڭغىچە بىزمۇ يېتىپ باردۇق. ئۇلار ئىمامنى تۇتۇۋېلىپ، مەسجىدنىڭ قارشىسىدىكى دەرەخكە چەمبەرچاس قىلىپ باغلىۋەت- كەندى. فاشىست كوممۇنىستلار ئىمامنى مەسخىرە قىلىپ، يۈزلىرىگە تۈكۈرۈشكە باشلىدى. دەرەختىن سۇندۇرۇۋالغان چىۋىق بىلەن ئۇدۇل كەلگەنچە ساۋايتتى. ئىمامنىڭ باش - كۆزىدىن قان توختىماي ئېقىۋاتاتتى.

مېڭىشتىن توختاپ قالدۇق. مەنسۇر:

— نېمىشقا توختايمىز؟ — دېدى.

— باشقا يولدىن ماڭساق بولغۇدەك، — دېدىم مەن.

مەنسۇر ئادەمنىڭ تېنىنى شۈركەندۈرگۈدەك بىر كۈلۈۋەتتى - دە:

— يېنىمدا قوراللىم بار. مېنى ھېچكىم توسۇپ قالالمايدۇ! —

دېدى.

مەنسۇر تاپانچىسى بىلەن بىر مۇنچە ئوقنى قېلىن پاختىلىق تونىنىڭ ئىچىگە يوشۇرۇۋالغان ئىكەن. مەن ئۇنىڭغا نەسىھەت قىلىپ توسۇۋالاي دەپ بولغۇچە، يۈگۈرگىنىچە يىراقلاپ كەتتى. مەسجىدنىڭ ئارقا تەرىپىگە ئۆتۈپ، كۆرۈنمەي قالدى. يېتىشىۋالاي دەپ يۈگۈرگەن بولساممۇ، كۆزدىن يوقىتىپ قويدۇم. تۇيۇقسىز بىر نەچچە پاي ئوق ئېتىلدى، ئىمامنى ئۇرۇپ، مازاق قىلىپ كۈلۈشۈۋاتقان قىزىل قوغدىغۇچىلاردىن ئۈچى ئارقا - ئارقىدىن يەرگە يىقىلىپ، قان ئىچىدە سۇنايلىنىپ يېتىشتى.



— ئاللاھۇ ئەكبەر! مانا ئاللاھنىڭ ئىنتىقامى! — دەپ ۋارقىردى

ئىمام.

كىشىلەر ئوق ئاۋازى چىققان تەرەپكە، مەسجىدنىڭ ئۆگزىسىگە قاراشتى. مەنسۇر دورغا مەسجىد گۈمبىزى بىلەن ئەزان مۇنارىنىڭ ئارىسىغا يوشۇرۇنۇۋالغان بولۇپ، بېشى ئاران كۆرۈنۈپ تۇراتتى. شۇ ئەسنادا مەنسۇر «ھەي لالما كۈچۈكلەر! بۇ دېگەن ئاللاھنىڭ ئۆيى! ھەرقايسىڭىڭ دەپسەندە قىلىشىڭغا قاراپ تۇرمايمىز!» دەپ ۋارقىردى.

يۈرىكىم سوقۇشتىن توختاپ قالغاندەك بولدۇم، بەك قورقۇپ كەتكەن ئىدىم. مەنسۇر ئۆلۈمنىڭ بوسۇغىسىدا تۇراتتى. ئۆزىنى

ئوپۇچۇق ھالاكەتكە ئاتقان ئىدى. نېمە قىلىشىمنى بىلەلمەي
گاڭگىرپلا قالدىم. مەنسۇر توختىماي ئوق چىقىرىۋاتاتتى. يەنە
بىر نەچچە كوممۇنىست يارىلاندى... ساقچىلار يېتىپ كەلدى ۋە
مەنسۇرنى كۆرسىتىپ:

— خائن!

— ساتقۇن!

— نہ کسیہ تجھے!

– خۇراپاتچى! – دەپ ۋارقىراشقا باشلىدى.

مەسجىد گۈمبەزى ۋە ئەزان مۇنارىغا قارىتىپ ئوقلار ياغدۇرۇلغاندىن كېيىن، بىردەم جىمجىتلىق ھۆكۈم سۈردى. ئەتراپتا قاراپ تۇرغانلاردىن بىر قىسمى تارقىلىشقا باشلىدى. بىر نەچچە مىنۇتتىن كېيىن، مەنسۇر دورغىنىڭ بېشى يەنە قايتىدىن كۆرۈندى ۋە ۋارقىردى:

– جېنىم تېنىمدىلا بولسا مەسجىدكە كىرگۈزمەيمەن ھەرقايسىغىنى!
يامان بولساڭ جەستىمنى دەسسەپ ئاندىن كىرىش! بۇ دېگەن
ئاللاھنىڭ ئۆيى، ھۇ ئەبلەخلەر!

ئوق يامغۇرى يەنە داۋام قىلدى. تاجاۋۇزچىلاردىن يەنە بىرى يەر چىشلىدى. ئۇلارنىڭ بەزىلىرىدە قول بومبىسى بار بولۇپ، مەسجىدنىڭ ئۈگزىسىگە ئاتتى ۋە پارتلىغان ئاۋاز بىلەن تەڭ ئەتراپنى ئۇس - تۈتەك قاپلىدى. «مەنسۇر شەكسىز ئۆلدى»، دەپ ئويلىدىم. بىردەمگىچە ياردەمچى قوشۇن ياغدۇ ۋە بۇ يەر جەڭ مەيدانىغا، قان كۆلىگە ئايلىنىدۇ. مەنسۇر نىمىشقىمۇ بۇنداق قىلغاندۇ؟

نەچچە ئون كوممۇنىست ئاللىقاچان مەسجدنى ئىگىلەپ بولغان ئىدى، مەنسۇرنىڭ بۇ يەردە قارشىلىق كۆرسىتىشى ئاچچىق ھەقىقەتنى ئۆزگەرتەلمىدى. كۈچىدا تۇرغان كىشىلەرنىڭ كۆزلىرىدىن شادلىق ئۇچقۇنلىرى چاچرايتتى. ئۇلار گۈمبەزنىڭ كەينىدە تۇرۇپ ئاللاھنىڭ ئۆيىنى قوغداۋاتقان ئەزىمەتتىن پەخىرلىنىۋاتاتتى. بىر نەچچە مىنۇت ئىچىدە مەسجدنىڭ ئەتراپى يەنە ئادەمگە تولدى. كىشىلەر كوممۇنىستلارغا تاشلار، شېغىللار بىلەن ھۇجۇم قىلىۋاتاتتى. كىچىك بىر قوزغىلاڭ كۆتۈرۈلدى...

كوممۇنىستلار كىرەرگە تۆشۈك ئىزدەپ يۈرۈشەتتى. مەنسۇر ئەزان مۇنارىنىڭ ئۈستىدە كۆرۈندى ۋە بار ئاۋازى بىلەن توۋلىدى:

– ئاللاھۇ ئەكبەر! ئاللاھۇ ئەكبەر! نامازغا كېلىڭلار! نامازغا كېلىڭلار! جامائەت نامىزى!

ئەتراپتا ئۈمىدسىزلىك ئىچىدە تۇرغان مەزلۇم خەلقنىڭ كۆزلىرىدىن ھاياجان ياشلىرى قويۇلۇشقا باشلىدى. مەسجدنىڭ ئىمامى باغلاقتىن قۇتۇلۇپ، كىيىملىرىنى كىيىدى - دە، تاھارەت ئېلىش ئۈچۈن ماڭدى. مەنسۇر چاققانلىق بىلەن مۇناردىن گۈمبەزنىڭ يېنىغا چۈشتى ۋە توۋلاپ تۇرۇپ:

– جامائەت! بۇ بەلكىم ۋىدالىشىش نامىزىمىز بولۇپ قېلىشى مۇمكىن. شۇنداق بولسىمۇ، ئاللاھنىڭ ئۆيىنى يالغۇز تاشلاپ قويمايلى! ھەر بىر غېرىپچىنى، ھەر بىر كېسەك - تېشىنى قوغداڭلار! مەسجد بىز ئۈچۈن بىر بىنادىلا ئىبارەت ئەمەس، ئۇنىڭ مەنىۋى قىممىتى تولمۇ يۈكسەك. بىز ئەسەرلەر بويى مۇشۇ ئىلاھىي قورغاننىڭ سايىسىدا ياشاپ كەلدۇق. كېلىڭلار ئىككى رەكئەت ناماز

ئوقۇيلى! - دېدى.

مۇسۇلمانلارنىڭ بەزىلىرى ئۆلگەن، يارىلانغان ياكى قاچقان دۈشمەن ئەسكەرلىرىدىن ئولجا ئالغان قوراللار بىلەن قوراللانغان ئىدى. ماڭمۇ بىر مىلتىق بىلەن بىر نەچچە پاي ئوق نېسىپ بولدى. يىراقتىن رۇس ھەربىي ماشىنىلىرىدا كېلىۋاتقانلارنىڭ قارىسى كۆرۈندى. بىردەمدىن كېيىنلا مەسجد ۋە ئەتراپىدىكى كىشىلەر ئوت ئىچىدە قالدى. بىر مەيدان تەڭسىز جەڭ باشلانغان ئىدى.

ئۆز - ئۆزۈمگە «ئوسمان باتۇر بارىكۆلدە ساقلانغاندۇ» دېدىم ۋە چېكىنىشكە قارار قىلدىم. مەنسۇرنى ئىزدىدىم، لېكىن ئۇنىڭ مەسجدنىڭ بوسۇغىسىدا قورالنى چىڭ تۇتقان ھالەتتە ياتقانلىقىنى كۆردۈم. يەنە بىر قولى يانغا تاشلىنىپ قالغان بولۇپ، يىغىلىپ قالغان قانغا مىلىنىپ تۇراتتى. ئۇنىڭغا يېقىنراق بېرىپ قارىدىم، نەپىسى توختاپ بولغان ئىدى. ئۇنىڭ ئەتراپىدا ئوق تېگىپ يىقىلغان نۇرغۇن كىشى بار ئىدى. شەھىدلەرنىڭ ئارىسىدا بايقى ئىماممۇ بار بولۇپ، ئاپئاق ساقاللىرى قىپقىزىل قانلار بىلەن بويالغان ئىدى. تېزلىكتە كېتىپ قالدىم.

رەھمەتلىك مەنسۇر مەسئۇلىيەتلىرىنىڭ ئۆلگۈچە گەدىنىدە تۇرىدىغانلىقىغا ئىشىنەتتى. ئاللاھنىڭ لۇتقى بىلەن مەسجدنىڭ بوسۇغىسىدا شەھىد بولدى. كۈپكۈندۈزدە ئۆزى يالغۇز تۇرۇپ بىر توپ خائىنغا ئوق چىقىرىلدى، ئەتراپىدىكى ئادەملەرنىمۇ قوزغاپ چىقتى. بەخت ئىچىدە جان ئۈزگەنلىكىدە شەك يوق.

قۇمۇلغا ماڭىدىغان يول خەتەرگە تولغان ئىدى. خالايق مەسجد ۋەقەسى ۋە رۇسلارنىڭ يۈز ئۆرۈشى ھەققىدە پاراڭلىشاتتى. «سايلام

ئۆتكۈزدۇق» دەپ خەلقنىڭ كۆزىنى بويماقچى بولۇشقانلىرى، شۇنداق بولۇشىغا قارىماي نەتىجە خەلققە پايدىلىق چىقىپ قالغاندا، چىدىماسلىق قىلىشىپ سۇيىقەست قىلىشقانلىرى، بىگۇناھ كىشىلەر بىلەن تۈرمىلەرنى توشقۇزغانلىقى خەلقنىڭ نەزىرىدىن قاچمىغان ئىدى. ئاۋام خەلققە ھەممە ئىش ئايان ئىدى، گېزىتلەرنى توشقۇزۇپ بېرىلىۋاتقان خەۋەرلەرنىڭ يالغان، ئويدۇرمىلار ئىكەنلىكىنى بىلەتتى خەلقىمىز. كوممۇنىستلارنىڭ ئاتالمىش «ئازادلىق» نى كۈيلەپ ئورۇنلاشتۇرغان تەبرىكلەش پائالىيەتلىرى، ۋالاقىتەككۈرلىرىنىڭ ئېغىزلىرىدىن كۆپۈك چاچرىتىپ سۆزلەۋاتقان جۈيلىمىلىرى، تاملارنى بىر ئالغان شوئارلارنىڭ ھەممىسى ئىشغالنى يوشۇرۇش ئۈچۈن ئويدۇرۇلغان نىقاب ئىكەنلىكى، بۇ ساختىپەزلىكلەردە رۇسلار بىلەن خىتتايلارنىڭ ھەمبىرىك ئىكەنلىكى ھەممەيلەنگە كۈندۈزدىكى قۇياشتەك ئاشكارا ئىدى.

ئىلى، ئالتاي ۋە چۆچەكتىن ئىبارەت ئۈچ ۋىلايەت كوممۇنىستلارنىڭ قولىغا ئۆتۈپ كەتتى. قالغان يەتتە ۋىلايەت خائىن بۇرھان شەھىدىنىڭ ھۆكۈمرانلىقىدا بولۇپ، ستالىننىڭ ئورۇنلاشتۇرۇشى بىلەن ئۇ شەرقىي تۈركىستاننىڭ خىتتاي كوممۇنىستلىرىغا قوشۇلىدىغانلىقىنى جاكارلىدى. بۇ خەۋەردىن كېيىن ئاممىنى يەنە ئالاقزادىلىك قاپلىدى. ھەرئۆيىدىن بىر مېيىت چىققاندەك، ئەتراپ مۇسبەت تۈسىنى ئالدى. كېلىش ئالدىدا تۇرغان دەھشەتلىك ۋەھىمە، خەتەر ۋە ھىيلە - مىكرلەرگە تولغان زۇلمەت قاراڭغۇلۇق كۈنلەرنىڭ ئالاقزادىلىكى ئىدى بۇ...

ئەمدى خىتتاي كوممۇنىست ئارمىيەسىنىڭ كىرىپ كېلىشى بىلەن



خەلق زۇلۇمنىڭ قايتا باشلىنىدىغانلىقىنى چۈشىنىپ يەتتى. ھالبۇكى،
ۋۇجۇدى ۋە روھىيىتىدىكى يارىلار تېخى ساقايىمىغان، شەلۋەرەپ
تۇرۇۋاتقان ئىدى. ئۇنى ئاز دەپ تاپ ئىستەپ چىققان بۇ چىلبۇرلەر
ئىككى تەرەپتىن قىستاپ كەلمەكتە ئىدى.


قوزغىلاڭچىلار ئوسمان باتۇرنىڭ قوماندانلىقىدا قارشىلىقنى
داۋاملاشتۇرۇش قارارى ئالدى. يەنە بىر گۇرۇپ كىشىلەردىن
تەشكىللەنگەن بىر ھەيئەت سابىق مۇئاۋىن رەئىس مۇھەممەد
ئىمىن بۇغرانىڭ باشچىلىقىدا چەتئەلگە قاراپ يولغا چىقتى.
ئۇلارنىڭ مەقسىتى خىتتاي كوممۇنىستلىرىنىڭ زۇلمىنى دۇنياغا
ئاڭلىتىپ، ياردەم تەلەپ قىلىش ئىدى.

بۇ ھەيئەت 1949 - يىلى 12 - ئاينىڭ 12 - كۈنى يولغا
چىقتى. ئۇلار كەشمىرنىڭ لاداخ شەھىرىگە يېتىپ بارغان ۋاقىتدا

باشتا بىرگە يولغا چىققان سەپەرداشلىرىنىڭ تۆرتتىن بىرىلا قالغان ئىدى. قالغانلىرى يا چېگرادا خىتتاي ئەسكەرلىرى بىلەن قانلىق ئېتىشىشتا شەھىد بولغان، ياكى يول ئۈستىدىكى قاتتىق سوغۇق، ئاچلىق دەستىدىن ئۆلۈپ كەتكەن ئىدى. ئۇلارنىڭ سوغۇق ۋە خەتەرلىك تاغ يوللىرىدىكى سەپىرى ئىككى ئاي داۋاملاشقانلىقى ئۈچۈن، ھايات قالغانلارنىڭمۇ بەزىلىرىنىڭ پۇت - قوللىرى ئۇششۇپ قالغان ئىدى.

ئۇلار ماڭغان تاغ يوللىرى قار - مۇز بىلەن قاپلانغان بولۇپ، يول ئۈستىدە بەش دەريا بار ئىدى. تاغ يولى ۋە دەريا ئېقىنىنىڭ ئەگرى - بۈگرىلىكى سەۋەبىدىن بۇ دەريالاردىن ئىككى يۈز نەچچە قېتىم كېسىپ ئۆتۈشكە توغرا كېلەتتى. تاغ چوققىلىرىدا ھاۋا شالاڭ، ئوكسىگېن كەمچىل بولغاچقا، ئادەم ۋە ئۇلارنىڭ بۇرۇنلىرىدىن قان ئېقىپ توختمايتتى. ئاخىرى ئۇلاردىن ئاز بىر قىسمى كەشمىر پايتەختى سىرىناگاراغا يېتىپ بارالدى. بۇ قېتىملىق سەپەر خەلقىمىزنىڭ ئۆز دىنى، ئەركىنلىكى ۋە مۇستەقىللىقىنى قوغداش يولىدا تارتقان مىسلىسىز جاپا - مۇشەققەتلىرىنىڭ ئۇنتۇلماس بىر پارچىسى ئىدى.

مەن قۇمۇلغا بارغان بولساممۇ، چولپاننى ياكى ئوغۇمنى تاپالمىدىم. قۇمۇل شەھرى ئازاب - ئوقۇبەت، قاينۇ - ئەلەم ۋە ياۋنىڭ شۇملۇقى ھۇشقىيىپ تۇرغان تاشلاندىق خارابىگە ئايلىنىپ قالغان ئىدى. خەلق كوممۇنىستلارنىڭ كېلىدىغانلىقى خەۋىرىدىن كېيىن، ئۆركۈپ كەتكەن پادىدەك ھەرتەرەپكە پىتىراپ كەتكەن، كۆپ قىسمى تاغقا، بەزىلىرى كوممۇنىستلارنىڭ قولى يەتمەيدىغان



يەر ئىزدەپ چەت - چېگرا يەرلىرىگە كېتىشكەن ئىدى.

251

ئوسمان باتۇر يىگىرمە مىڭ كىشىلىك قوزغىلاڭچى قوشۇن بىلەن بارىگاھ قۇرۇپ تۇرۇۋاتقان بارىكۆلگە قاراپ يولغا چىقتىم. سەپەردىشىم مەنسۇرنى مەسجىدنىڭ بوسۇغىسىدا مەڭگۈلۈك ئۇيقۇسىدا قالدۇرۇپ خوشلاشقانلىقىم ئۈچۈن، مۇشەققەتلىك تاغ يوللىرىدا ئۆزۈم يالغۇز مېڭىۋاتاتتىم. شۇ تاپتا مەنسۇر ئۆزىنىڭ پاك قېنى بىلەن ۋەتەن تۇپراقلىرىنى سۇغۇرۇۋاتاتتى. ئۇ ھەرتۈرلۈك ئىلغار ئۇرۇش ئەسلىھەلىرى ۋە بۇزغۇنچى، چىرىك ئىدىيەلەر بىلەن قوراللانغان زالىمنىڭ زۇلمىغا قارشى كۈرەش قىلىشتەك ئۇلۇغۋار بىر غايە ئۈچۈن جېنىنى پىدا قىلغان ئىدى.

سۆيۈملۈك ۋەتىنىمنى ئايلىنىپ چىققان بۇ ئۇزۇن سەپىرىم جەريانىدا، تاغنىڭ كىشىنى سەگىتىدىغان سالقىن ھاۋاسى يۈزۈمگە ئۇرۇلغان چاغدىكىدەك راھەت ۋە خاتىرجەملىك ھېس قىلمىغان

ئىدىم. چۈنكى، تاغلارنىڭ قوينى كىشىگە جىمجىتلىق ۋە بىغەملىك تۇيغۇسى بەخش ئېتەتتى. بۇ يەردە پاكىز ھاۋانى كۆكسۈمگە تولدۇرۇپ - تولدۇرۇپ سۈمۈرەلەيتتىم، قەلبىمنىڭ چوڭقۇر قاتلىرىدىن چىقىرىپ تۇرۇپ تەسبىھ ۋە دۇئالارنى ئوقۇيالايتتىم.

غەنىمەت ئالغان يېڭى تىپتىكى قوراللار بىلەن ھەربىي مەشىقنى داۋام قىلىۋاتاتتۇق. بۇ قوراللار ئىككىنچى دۇنيا ئۇرۇشىدا قوللىنىلىپ، دۇنيانىڭ نىزامىنى ئاستىن - ئۈستۈن قىلىشتەك ۋەزىپىلىرىنى ئادا قىلغان قوراللار ئىدى. لېكىن، بۇلار دۈشمەننىڭ ئايروپىلان، تانكا، مىناتىپولاردىن تەركىپ تاپقان قاتتىق ماشىنىلىرىنىڭ ئالدىدا يەنىلا ئاددىي قوراللار ھېسابلىناتتى.

چولپاننى كۆرەلىگەن بولسام نېمىدېگەن ياخشى بولاتتى - ھە! چوچىچوڭ بولۇپ كەتكەن ئوغلۇم يېنىمدا بولغان بولسىچۇ تېخى! ئۇنىڭ بىلەن سىرداشقان، ئۇنىڭغا جەڭ ماھارەتلىرىنى، جۇشقۇن مارشلىرىنى، قورال ئىشلىتىشنى ئۆگەتكەن بولاتتىم. «ئاھ قەلبىم! سېنى مۇنۇ قورام تاشلاردەك قېتىپ كەتتىمكىن، ئائىلە بويىچە جەم بولغان، سۆيگۈ - مۇھەببەتكە تولغان خۇشال چاغلارنى ئەسلىگەندە تىترىمەسمىكىن، دەپ ئويلاپتىكەنمەن. لېكىن، سەنمۇ گۆش بىلەن قاندىن يارالغان يۇمشاق يۈرەك ئىكەنسەن ئەمەسمۇ؟ مېنىڭ گۇناھىم نېمە ئىدى؟ سېنىڭچۇ؟...» چەكسىز كەتكەن ئۇيۇققا قاراپ، ئېتىز - دالالار، ئورمان - يايلاقلار، زاۋۇتلار ۋە ھەربىي گازىنلاردىكى سانسىزلىغان كىشىلەرنى خىيال قىلاتتىم. بۇ كىشىلەرنىڭ ئىچىدىن يالغۇز ئوغلۇمنى ئىزدەپ، ھەممىنىڭ چىرايىنى كۆز ئالدىمغا كەلتۈرۈپ باقاتتىم، چوڭقۇر خىياللارغا چۆكەتتىم.

«ئوغلۇم سەن قەيەردە؟» كۆزلىرىمدىن ياشلار قۇيۇلدى. يۈرىكىم سېغىنىش ئىلكىدە پۇچۇلىناتتى. ئۇزۇن يىللارنىڭ يەلكەمگە يۈكلىگەن مۈشكۈلاتلىرى دەستىدىن تېنىم قاتتىق ماغدۇرسىزلانغان بولۇپ، يۈرىكىمنىڭ ھالسىزلىقىمۇ ئۇنىڭدىن كەم ئەمەس ئىدى. ھەرقېتىم بىرەر بالا ئۇچراپ قالسا، مېھىر بىلەن قۇچاقلاپ، سۆيۈپ كېتەتتىم، كۆز ئۆگۈمدىن يىراقلاشقۇچە قاراپ تۇراتتىم، ھەتتا بەزىدە كەينىدىن قوغلاپ بېرىپ مېۋە - چېۋىلەرنى تۇتقۇزۇپ قويۇپ، خوجا نىياز مۇستافا ئىسىملىك بىر بالىنى ۋە ئاپىسىنى كۆرگەن كۆرمىگىنىنى سورايتتىم. «ئاھ، قەلبىم! مېنى نېمانچە قىنايدىغانسەن؟ ۋەھىملىرىڭ، ئەسلىملىرىڭ ۋە سېغىنچىڭنىڭ ماڭا تۇناشتۇرغان ئوتىنى تاغنىڭ سوغۇقىمۇ ئۆچۈرەلمەيتتى، ۋاقتىمۇ سۇسلاشتۇرالمىتتى. قانلىق جەڭلەر ھەم بۇ تۇيغۇلارنى يوق قىلىۋەتەلمەيتتى».

ئوسمان باتۇر يۈز بېرىۋاتقان ۋەقەلەرنى توغرا تەھلىل قىلالمايدىغان، ئىشلارنىڭ تەرەققىياتىنى كۆرەلمەيدىغان ساددا، نادان بىرى ئەمەس ئىدى، ئەلۋەتتە. تەجربىلىك، قەھرىمان قوماندان ئىدى. يىگىرمە مىڭ كىشىلىك بىر قوشۇن بىلەن يۈز مىليونلىغان خىتتاينغا تاقابىل تۇرۇپ بولالمايدىغانلىقى، ئىلغار قوراللانغان رۇس قوشۇنلىرىنى مەغلۇپ قىلالمايدىغانلىقى ئۇنىڭغا ئايان ئىدى. لېكىن، ئۇ ئىنقىلاب ۋە كۈرەش روھىنىڭ ئۆلمەسلىكى كېرەكلىكىدەك يۈكسەك غايىگە ئىشىنەتتى. شۇنداق بولغاندا، تۆمۈر رىشاتكىلار كەينىدىكى مەزلۇم خەلق كۈرەشنى قالغان يېرىدىن داۋام قىلالايتتى ۋە بۇمۇ يەنە باشقا بىر ئىنقىلابنىڭ باشلىنىشى بولۇپ داۋام قىلىپ ماڭاتتى. شۇندىلا تاجاۋۇزچىلارنى دائىم پاراكەندە قىلىپ تۇرغىلى،

زەنجىرسىمان داۋاملىشىپ تۇرغان جىھاد ئارقىلىق ئاللاھنىڭ مەزلۇملارغا ياردەم بېرىشىنى قولغا كەلتۈرگىلى بولاتتى. قانداقلا بولمىسۇن، تەسلىم بولۇش ئوسمان باتۇر ۋە ئەزىمەتلىرىنىڭ كاللىسىغا كېلىپمۇ قويىمىغان ئىدى. ئۇ دائىم بىزگە: «بۇ بىزنىڭ تەقدىرىمىز. بىزنىڭ پېشانىمىزگە ھاياتلا بولساق قورالنى تاشلىماسلىق پۈتۈلگەن بولسا كېرەك. خىتتاي ياكى ئورۇس كوممۇنىستلىرىنىڭ ھۆكۈمرانلىقىغا بويۇن ئەگىنىمىزدىن شەھىد بولۇپ ئاللاھنىڭ يېنىغا كەتكىنىمىز مىڭ ياخشى. ئاللاھۇ ئەكبەر (ئاللاھ ئەڭ ئۇلۇغدۇر!) لا ھەۋلە ۋە لا قۇۋۋەتە ئىلا بىلاھ! (ئاللاھدىن باشقا كۈچ قۇدرەت ساھىبى يوقتۇر!)» دەيتتى.

ئىشغالچى خىتتاي قوزغىلاڭچىلارنىڭ ئۆزلىرىگە خەۋپ ئېلىپ كېلىدىغانلىقىنى سېزىشكەن ئىدى. خىتتاي ھۆكۈمىتى خائىن ئەھمەد تەيجى ۋە نەزەر ئەپەندى باشچىلىقىدىكى بىر ھەيئەتنى بارىكۆلگە ئەۋەتتى. ئۇلار خەلقنى خىتتاي ھۆكۈمىتىگە قارشى ھۇجۇم قىلىشتىن توختاش ھەققىدە «تەرغىبات» قىلىش ۋە بىزنى پايىتەختىمىز بولغان ئۈرۈمچىگە بېرىپ خىتتاي ھۆكۈمىتى بىلەن سۆھبەت ئۆتكۈزۈشكە چاقىرىق قىلىش ئۈچۈن كەلگەن ئىدى.

ئوسمان باتۇر بۇ چاقىرىققا مۇنداق جاۋاب بەردى:

«قوماندانلارنىڭ ئۈرۈمچىگە بېرىشى خەتەرلىك. بىز ھەرگىز كوممۇنىستلارنىڭ ئالدام خالىتىسىغا چۈشمەيمىز. قېرىنداشلىرىمىزدىن قانىباي ۋە شاھمەردان بېرىپ بىزنىڭ تەلىپىمىزنى يەتكۈزسۇن. بىزنىڭ بىردىنبىر تەلىپىمىز ئەركىنلىك. پىكىر ۋە ئىبادەت ئەركىنلىكى، تۇتقۇن قىلىشلارنىڭ ۋە شەخسىي مال - مۈلۈكلەرنىڭ مۇسادىرە

قىلىنىشىنىڭ توختىشى، خەلق ئۆز تەقدىرىنى دەخلىسىز ئۆزى بەلگىلىشى قاتارلىقلارنى تەلەپ قىلىمىز».

ئوسمان باتۇرغا دۈشمەننىڭ ھىيلە - مېكرلىرى ئايدىڭ ئىدى، ئەلۋەتتە. شوڭا، كېچە - كۈندۈز جەڭگە ھازىر ۋەزىيەتتە ساقلاپ تۇراتتۇق. ئۈرۈمچىگە كەتكەن ھەيئەت نەتىجىسىز قايتىپ كەلدى. بىر قېتىملىق تاغ يوللىرىنى كۆزىتىشتە مەن ئوسمان باتۇر بىلەن بىللە ئىدىم. ئۇنىڭ مۇنداق دەۋاتقانلىقىنى ئاڭلىدىم:

— ئەندەلۇسقا سالام بولسۇن! ئۇ يەردە ئاللاھنىڭ ئىرادىسى ئۆز كۈچىنى كۆرسەتتى. ئويلاپ قالدىمەن: ئىنسانلار نېمىشقا تىنچلىق ئىچىدە ياشىمايدىغاندۇ؟ — مەيۇس كۈلۈمسىرەشتىن كېيىن گېپىنى داۋام قىلدى:

— خىتتاينىڭ ئادەملىرى ئىتنىڭ قۇرتىدەك مىڭ - مىڭ، زېمىن دېسە بىپايان. نېمە يەتمەي يەنە بىزنىڭ يېرىمىزگە ۋە بايلىقىمىزغا كۆز قىزارتىدۇ؟ ئۆزلىرىنىڭ ئىنگىلىزلار ۋە ياپونلاردىن كۆرگەن كۈنلىرىنى ئۇنتۇپ قېلىشتىمىكەن؟ — بىردەم جىمجىتلىقتىن كېيىن، سۆزىنى يەنە داۋاملاشتۇردى:

— قۇرئان كەرىم ماڭا شۇنى ئۆگەتتىكى: ھۆرلۈك ئىچىدە ياشاش كېرەك، ئۇنى قىلالىمىسا ئەقىدە ئۈچۈن كۈرەشكە جان پىدا قىلىش كېرەك.

ئوسمان باتۇر پۇتلىرىنى يەرگە قاتتىق ئۇرۇپ، جاراڭلىق ئاۋازدا:

— بۇ دۇنيا ھاياتى تولىمۇ قىسقا! مەڭگۈلۈك ھايات نېمىدېگەن گۈزەل - ھە! شۇنىڭ ئۈچۈن، ئاللاھ تائالا ئۇ دۇنيادىكى ھاياتىمىزنى

مەڭگۈ ئاياغلاشمايدىغان، ئەبەدىي قىلىشنى ئىرادە قىلغان.
 دۆلەتلەرنىڭ، شەخسلەرنىڭ خام ماتا چاغلىق بۇ ئۆتكۈنچى دۇنيا
 ئۈچۈن ئۆزئارا پۇت تېپىشىپ، ئۇرۇش ئېچىشلىرىغا ھەيرانمەن. شۇڭا
 دەيمەنكى: «ئاللاھ يولىدا ئۆلۈش ئەمەلىيەتتە مەڭگۈ ھايات
 قېلىشتۇر!» - دېدى.

ئۆسكىلەڭ ساقىلىنى سىلاپ تۇرۇپ ئۆپچۆرسىگە نەزەر تاشلىدى
 ۋە داۋام قىلدى:

- ئامەنتۇ بىللاھى (مەن ئاللاھقا ئىشىنىمەن)، بۈگۈنكى كۈندىكى
 ئىنسانلار ئاللاھقا ئىبادەت قىلىشمايدۇ، بەلكى كىم كۈچلۈك بولسا،
 كىم باشقىلارنى قورقۇتالسا، شۇنىڭغا سەجدە قىلىدۇ. مەيلى بېرىلدى
 مەغلۇپ بولغانلار بولسۇن؛ مەيلى لوندون، پارىژ ۋە ئامېرىكىدا غەلبە
 قىلغانلار بولسۇن، ھەممىسى ئوخشاش!



ئۆپچۆرىمىزدىكى ھەممە نەرسە شۇنداق تېز ئۆزگىرىشكە باشلىدى. كىشىلەر، نەرسىلەر، قورال - ياراقلار، ئىدېئولوگىيەلەر، دۇنيا خەرىتىسى... ئەۋلادلىرىمىز مەغلۇبىيەتنىڭ قۇربانى بولۇشقا باشلىدى، ئېغىزلىرىدىن يېڭى - يېڭى سۆزلەر، ئاشقۇن شوئارلار چۈشمەيتتى. قىز - ئاياللارچۇ تېخى، ئاھ خۇدا! قىزلىرىمىز كىچىكلەردە يېرىم - يالىڭاچ ھالەتتە يۈرەتتى. «تەرەققىيات» نامىدىكى سەپسەتە، قۇرۇق داۋراڭ ۋە بۇزغۇنچىلىق كەلكۈنى ئالدىغا ئۇچرىغانلىكى نەرسىنى يالماپ، سۈيۈرۈپ كېتىپ باراتتى.



خىتتاي كومپارتىيەسى شاخەيدىن سۈرگۈن قىلىنغان 8000 نەپەر پاهىشەنى شەرقىي تۈركىستانغا «قىزىل ئارمىيەنىڭ جەڭگىۋارلىقىنى ئاشۇرۇش» قايىللىغان.

ئەجەبا! ئىنسانلار تەرەققىي قىلىش ۋە مەدەنىيلىشىش ئۈچۈن زالىمنىڭ قامچىسىدىن قورقۇپ - تىترىشى، ئەركىرىدىن مەھرۇم قىلىنىپ، قۇل - مالايىلاردەك ئىشلىتىلىشى كېرەكمۇ؟! تەربىيەگە ئىگە بولۇش ئۈچۈن ئىماندىن چىقىش شەرتمۇ؟! نېمىشقا تەرەققىيات دېگەن ئادالەت ۋە ھۆرىيەت بىلەن چىقىشالمايدۇ؟! نېمىشقا پۈتۈن دۇنيا كائىناتنىڭ ياراتقۇچىسىغا ئىمان ئېيتىشتا بىرلىككە كەلمەيدۇ؟! نېمە ئۈچۈن ئاياللارنىڭ بەدەنلىرى يالڭاچلانماي، بۇزۇقچىلىق، پىتنە - پاسات ئەۋج ئالماي تۇرۇپ گۈللەنگىلى بولمايدۇ؟! نېمىشقا بىر قەۋم يەنە بىرسىنى يوقاتماي، بىر مىللەت يەنە بىر مىللەتنىڭ زېمىنىغا يات ئىرق ۋە يات مىللەتلەرنى كۆچۈرۈپ كېلىپ ئەسلىدىكىسىنى قوغلىماي تۇرۇپ دوستانە ئۆتەلمەيدۇ؟ بۇ كۈنلەردە يۈز بېرىۋاتقان ئىشلار ماڭا شەيتاننىڭ ئويۇنلىرىدەكلا بىلىنەتتى.

جەڭچى سەپداشلىرىمغا دائىم پاك ۋە ساپ ئىنقىلاب روھىنىڭ تاغ چوققىلىرىدا پارلاپ تۇرىدىغانلىقىنى ئېيتاتتىم. مۆمىن مۇسۇلمانلار جۈملىسىدىن بولغان ئوسمان باتۇرغا قارىغىنىمدا، ئۆتكەن سالىھلارنىڭ سىماسىنى كۆرگەندەك بولاتتىم. بۇ كىشى مۇنقەرز بولغان بىر نەسىلنىڭ پۈتۈن ئۈمىدىنى، ئېسىل خىسلەتلەرگە ئىگە، پارلاق، قەدىمىي بىر مەدەنىيەتنىڭ ئىنتىلىشلىرىنى ئۆزىگە مۇجەسسەملىگەن ئىدى. شۇڭا، مەن ئۆلگۈچە بۇ كىشىنىڭ كەينىدىن مېڭىشقا بەل باغلىغان ئىدىم.

ئەڭ يېڭى ئۇرۇش ئەسلىھەلىرى بىلەن قوراللانغان خىتتاي ئارمىيەسى بىلەن بىزنىڭ جەڭچىلەر ئارىسىدا كەسكىن جەڭلەر داۋام قىلىۋاتاتتى. بىر قاتار جەڭلەردە ئۇتۇق قازاندۇق. لېكىن، بۇ

زەپەر ئاسانغا توختىدىمۇ؟ ئەلۋەتتە ياق. دۈشمەنگە توختىماي ياردەم كېلىپ تۇراتتى. بىزنىڭ ئادەم سانىمىز بولسا بارغانسېرى ئازلاۋاتاتتى. يەنى بۇ زەپەرلەرنى مىسلىسىز ئېغىر قۇربانلىقلار بەدىلىگە قازىنىۋاتاتتۇق.

ئوسمان باتۇرنىڭ: «يىگىتلىرىمىز ئىنتىقام ئۈچۈن ئۆزلىرىنى ئۆلۈمگە ئېتىۋاتىدۇ» دېگەنلىكىنى ئاڭلىدىم. مەن ئۇنىڭغا: — ھۆرمەتلىك گېنېرال، ئەزىمەتلىرىمىز ئۆز ۋەزىپىلىرىنى ياخشى بىلىدۇ، — دېدىم.

ئوسمان باتۇر:

— ئۇلار داستان يېزىۋاتىدۇ، مۇستافا ھەزرەت، قانلىرى بىلەن مەڭگۈلۈك داستان پۈتۈۋاتىدۇ. لېكىن، ئالدىن يۈرەر قىسمىدىكى قېرىنداشلىرىمىزدىن ئالغان خەۋەرلەرگە قارىغاندا، دۈشمەن بىر قېتىملىق دەھشەتلىك جەڭگە تەييارلىنىۋېتىپتۇ، — دېدى.

بىرنەچچە كۈن ئۆتەر - ئۆتمەس، ئوسمان باتۇرنىڭ دېگىنىدەك چىقتى. قورۇت - قوڭغۇزدەك يامراپ كېلىۋاتقان خىتتاي قوشۇنىنىڭ ھۇجۇمىغا ئۇچرىدۇق. بۇ قېتىملىق جەڭ توختاۋسىز ئۈچ ئاي داۋام قىلدى. خىتتاينىڭ چىڭخەي ئۆلكىسى تەرەپكە قاراپ چېكىنىشكە، چېچىلىپ كەتكەن قوشۇننى شۇ يەردە يىغىش ۋە شۇ يەرنى كوممۇنىستلارغا قارشى ھۇجۇمنىڭ باش شىتابى قىلىش قارارى ئېلىندى. لېكىن، چىڭخەيگە ماڭىدىغان يول بىخەتەر ئەمەس ئىدى. ھەرتەرەپتىن ئۆلۈم ماراپ تۇراتتى. قانخور كاپىرلار بىزنى چەمبەر شەكلىدە قورشىۋالغان بولۇپ، دۈشمەننىڭ مۇھاسىرىسىگە چۈشۈپ قالدۇق. خىتتاينىڭ گەنسۇ ئۆلكىسىگە قاراشلىق ئەنشى

شەھرىدىن ئون مىڭ خىتتاي ئەسكىرى بېسىپ كەلدى. ھەممىمىز پىداكارلىق بىلەن ئۆزىمىزنى جەڭگە ئاتىدىغان بولۇپ كەتتۇق. «ھامىنى قېچىپ قۇتۇلغىلى بولمايدىغان ئۆلۈم بۇرنىمىزغا پۇراپ تۇرۇۋاتقاندىكىن، ھېچ ئىش قىلالماي كەتكۈچە دۈشمەن بىلەن ئېلىشىپ ئۆلەيلى، يېتىپ ئۆلگۈچە، ئېتىپ ئۆل!» دەپ ئويلايتتۇق.

ئاخىرى، 1950 - يىلى 8 - ئايدا خىتتاينىڭ چىڭخەي ئۆلكىسى تەۋەلىكىدىكى ماخەي شەھرىگە يېتىپ كەلدۇق. بۇ يەردە بىر مەزگىل ئارام ئېلىپ، سەپلىرىمىزنى تۈزەپ رەتكە سېلىۋېلىشنى ئويلاشقان ئىدۇق. مەن شەخسەن چولپاننى ۋە ئوغلۇمنى ئىزدەۋاتاتتىم. ئۆلۈپ كېتىشتىن بۇرۇن ئۇلارنى بىر كۆرۈۋالسام دەپ ئارزۇ قىلاتتىم. بەزىلەر مۇشۇنداق قالايمىقان كۈنلەردە بۇ ئارزۇيۇمنى بىر خام خىيال دەپ ئويلىشاتتى. يەنە بەزىلەر ۋەتىنىمىز مۇنقەرز بولۇۋاتقان، خەلقىمىز دۈشمەن تاپىنى ئاستىدا ئىگراۋاتقان مۇشۇنداق بىر پەيتتە مېنىڭ خوتۇن - بالامنىڭ غېمىنى قىلىشىمنى شەخسىيەتچىلىك دەپ ئەيىبلەشتى. مەن ئۇلارنىڭ ئەيىپلەشلىرىگە پەرۋا قىلىپ كەتمىدىم. مېنىڭمۇ يۈرىكىم تاش ئەمەس - دە!



گنبرال ئوسمان باتۇر ختاب قىلاتتى:

بارىكۆلدىن تارتىپ مۇشۇ يەرگە كەلگۈچە مېڭىپ ئۆتكەن بۇ ئۇزۇن يولسىمىز ئەركىنلىك جەڭچىلىرىنىڭ سۆڭەكلىرى بىلەن پۈتكەن، ئۇلارنىڭ مۇشك - ئەنئەنىۋىي ھىدلىق قانلىرى بىلەن سۇغۇرۇلغاندۇر. سەپىرىمىز ئۇزۇن ۋە مۇشەققەتلىك بىر سەپەر بولدى. نۇرغۇن ئاياللار ۋە بالىلار ھەرتەرەپكە قاتراپ بىزنى، سۆيگەن كىشىلىرىنى ئىزدەپ يۈرۈۋاتىدۇ.

ئۈرۈمچىنىڭ رادىئولرىدا كوممۇنىستلارنى كۈيلەيدىغان قىزىل ناخشىلار ياڭراپ ۋەتىنىمىزنى ئازغۇن ئىدىيەلەر بىلەن بۇلغاۋاتىدۇ. ۋەتەن ئوغلانلىرى ئۆز ئۆيلىرىدە مەھبۇسنىڭ كۈنىنى كۈرۈۋاتىدۇ،

ئەمگەك لاگېرلىرىدا مەجبۇرىي ئىشلىتىلىۋاتىدۇ، ئادەمسىز چەت قىشلاقلارغا سۈرگۈن قىلىنىپ تۈگەشتۈرۈلۈۋاتىدۇ.

يەنە نۇرغۇنلىرى ئۆلۈم مەيدانلىرىدا ئۈنسز پىغانلىرى، ئاللاھقا يېلىنىشلىرى بىلەن ئۆلۈمنىڭ ملودىيىسىنى ياڭرىتىۋاتىدۇ. ئۇ تىرىك شەھىدلەرنىڭ ئاقۋىتى بۇ يەردە - جەڭ مەيدانىدا شەھىد بولغانلارنىڭكىدىن ئېچىنىشلىق!

دوستلىرىم! جەڭگە ئاتلىنىۋاتىمىز، ئەگەر ئاراڭلاردىن ھايات قالغۇچىلار بولۇپ قالسا، بىزنىڭ جىھاد ھېكايىمىزنى، تارتقان ئازاب - ئوقۇبەتلىرىمىزنى دۇنيانىڭ ھەرقايسى جايلىرىدىكى ئۇخلاپ ياتقان مۇسۇلمان ئۈمىتىگە ئاڭلاتسۇن. مەشرىقتىن مەغربىگىچە، ئەرەب دۇنياسىدىكى... ھىندونېزىيە، مالايسىيا، تۈركىيە، ھىندىستان، پاكىستاندىكى... مۇسۇلمان قېرىنداشلىرىمىزغا «تۈركىستان ئاللاھنىڭ ۋە ئىنسانىيەتنىڭ دۈشمىنىڭ قولىغا چۈشۈپ ئىككىنچى ئەندەلۇس بولۇپ كەتتى» دېسۇن. كىم بىلىدۇ، مۇسۇلمانلار بىر كۈنلەردە غەپلەت ئۇيقۇسىدىن ئويغىنىپ، ھەمكارلىشىپ دۈشمەنگە جەڭ ئېلان قىلسا، ئاللاھ تائالا ئۇلارغا نۇسرەت بېرىپ قالسا ئەجەب ئەمەس. دۇنيانىڭ ھەرقايسى يەرلىرىدىكى مۇسۇلمانلارغا ئېيتىڭلار! دۈشمەننىڭ گېزىت - ژۇرناللىرىغا ئىشەنمىسۇن، ئويدۇرما تارىخغا، پەلسەپىسىگە ئىشەنمىسۇن، چاقىرىقلىرىغا ئالدىنمىسۇن».

ئوسمان باتۇر بېشىنى كۆتۈرۈپ ئاسمانغا قارىدى. ئاندىن قىبلىگە يۈزلىنىپ، بىزنى نامازغا چاقىردى.

ئەتىسى دۈشمەن پۈتۈن كۈچى بىلەن بىزگە ھۇجۇم قىلدى. جەڭ ناھايىتى قىزىپ كەتتى. ئاخىرقى قېتىملىق جەڭدە ئىلگىمىزدىكى

ھەممە نەرسىمىز - غۇرۇرىمىز، ئىمانىي كۈچىمىز بىلەن مەيدانغا چۈشتۇق ۋە مەغلۇپ بولدۇق.

ئوسمان باتۇر دۈشمەنىڭ قولىغا چۈشۈپ قالدى. ئېگىزىرەك بىر چوققىدا قاراپ تۇراتتىم، ئۇنىڭ بېشىنى تىك تۇتۇپ مەغرۇرلارچە مېڭىۋاتقانلىقىنى كۆردۈم. كوممۇنىستلار ھە دەپ ئۇنىڭ يېڭىدىن، بۆكىدىن ياكى تونىنىڭ پېشىدىن تارتقۇشلايتتى. ئوسمان باتۇر بولسا پۇت - قولى كىشەنلىك ھالەتتە ئۇلارنىڭ يۈزىگە تۈكۈرۈپ، پۇتلاپ بولسىمۇ بويى بەرمەيتتى.



مۇجاھىدلىرىمىز - شۇنچە تالاپەتتىن كېيىن ھايات قالالغان ئازغىنە جەڭچى ھەرتەرەپكە چېچىلىپ كەتتى. لېكىن، ھەممىسى دېگۈدەك كەشمىر چېگراسى تەرەپكە قاراپ يول ئالغان ئىدى.

1951 - يىلى 29 - ئاپرىل كۈنى قەھرىمان گېنېرال ئوسمان باتۇر جازا مەيدانىغا ئېلىپ كېلىندى. تۈركىستانلىق ۋە خىتتاي بولۇپ 90 مىڭ كىشى بۇ مەيدانغا قاتتىق تەھدىتلەر بىلەن ھەيدەپ كېلىنگەن بولۇپ، قەھرىمانغا بېرىلىدىغان ئۆلۈم جازاسىنى كۆرۈشكە زورلانغان ئىدى. شۇنداق قىلىپ، ئوسمان باتۇر شەھىد بولۇپ كەتتى.



ئوسمان باتۇرنىڭ سازايى قىلىنىشى

مېنى تونۇمايدىغان بىر توپ كىشىنىڭ ئارىسىدا قالغان ئىدىم. ئەمەلىيەتتە تونۇلۇپ قالماستىن ئۈچۈن دۇنخۇاڭدىن كەلگەن ئەسكەرلەرنىڭ كىيىمىنى كىيىۋالغان ئىدىم. شەھىد ئوسمان باتۇرغا قاراپ، كۆزلىرىمدىن ياش قۇيۇلۇپ تۇرسىمۇ ئەسەبىيلەرچە كۈلەتتىم. «ياشسۇن ئادالەت!» دەپ ۋارقىرايتتىم مەجنۇنلارچە.

شۇم نىيەتلەرنىڭ كۆڭلىدەك قاپقاراڭغۇ بىر كېچىدە يولغا چىقتىم. ئوت دېڭىزىدىن قاچقانلارنىڭ سېپىگە قوشۇلدۇم. بىر نەچچە

كېچىلىك جاپالىق سەپەردىن كېيىن، كەشمىر چېگراسىغا يېتىپ كەلدۇق. يىگىرمە مىڭ قوزغىلاڭچى جەڭچىدىن بۇ يەرگىچە يېتىپ كېلەلىگىنى پەقەت ئۈچ يۈز ئەتراپىدىكى كىشى ئىدى. چۈنكى، دۈشمەنلەر چېگراغا تۇتاشقان يوللارنى قاتتىق قامال قىلىپ، تىبەتنىڭ سىنكۇرس، كۇتساۋ ۋە باشقا شەھەرلىرىدە جەڭچىلىرىمىزنى قوغلاپ يۈرۈپ ئوققا تۇتۇۋاتاتتى. دۈشمەنمۇ خېلى قاتتىق تالاپەتكە ئۇچرىدى. ئاخىرى بىزدىن چېگراغا يېتىپ كېلەلىگەن ئۈچ يۈزدەك كىشى كەشمىر تەۋەلىكىگە ئۆتتۇق. كۆپىنچىسى بېرى شەھىد بولۇپ تۇل قالغان ئاياللار، دادىسىدىن ئايرىلىپ يېتىم قالغان كىچىك بالىلار ئىدى.

نەھايەت، كەشمىر پايتەختى سىرىناگاراغا يېتىپ كەلدۇق. بىزدىن بۇرۇن يېتىپ كەلگەن تۈركىستانلىق مۇھاجىرلاردىن بىر جامائەت ئالدىمىزغا چىققان بولۇپ، كۆزلەر ئالامان ئىچىدىن تونۇشلىرىنى ئىزدەشەتتى، تېپىشقانلار قۇچاقلىشىپ كۆرۈشۈپ دېگەندەك ئەتراپ قاينام - تاشقىنلىققا چۆمۈپ كەتتى. سەپەرنىڭ ھاردۇقى قاتتىق يەتكەن ۋە نەچچە كېچىدىن بېرى ئۇيقۇسىز بولغىنىم ئۈچۈنمىكىن، بىر بۇلۇڭدا ئۇخلاپ قاپتىمەن. قانچىلىك ۋاقىت ئۆتكىنىنى بىلمەيمەن. يۇمشاققەنە بىر قولىنىڭ يۈزلىرىمنى مېھرى بىلەن سىلىشىدىن ئويغىنىپ كۆزۈمنى ئاچتىم. ئويغانسام، كۈن پاتاي دەپ قالغان ئىكەن.

ياق، ئويغانمىغان ئوخشايمەن. چۈش كۆرۈۋاتامدىمەن قانداق؟! ئاھ خۇدا!... كەشمىر ئاياللىرىنىڭ كىيىمىگە ئوخشايدىغان كىيىم كىيىۋالغان چولپان كۆز ئالدىمدا تۇراتتى. ئۇنىڭ يېنىدا چوپچوڭلا بولۇپ قالغان ئوغلۇم. توغرا، مەن ئۇنى تونۇۋالدىم! ئاپتاپتا كۆيۈپ

بۇغداي ئۆڭلۈك بولۇپ قالغان بۇ چىرايلىق يىگىت مېنىڭ ئوغلۇم
شۇ !



ئوغلۇمنىڭ چاچلىرىنى تويماي - تويماي پۇراشقا، چولپاننىڭ
يۈزلىرىنى سىلاشقا باشلىدىم. كۆزلىرىمدىن ياشلار قۇيۇلاتتى.
بوغۇزۇمغا بىر تۈگۈنچەك تۇرۇپ قالغاندەك بولۇپ تىلىم گەپكە
كەلمەيۋاتاتتى. چولپاننىڭ كۆزلىرى شادلىق ياشلىرىغا تولغان بولۇپ،
مېنى باغرىغا باستى. ئوغلۇممۇ مېنى چىڭ قۇچاقلۇۋالغان ئىدى.

– سىلىنى ئۆلۈمدىن قۇتۇلۇپ قالار دەپ ئويلىمىغان ئىدىم، مۇستافا. كۆزلىرىمگە ئىشىنەلمەيۋاتىمەن. چاچلىرىغا قىزىقۇپ چۈشۈپتۇ، يۈزلىرىنى يىللارنىڭ يول – يول ئىزلىرى قاپلاپتۇ. سىلىسىز ئۆتكەن بۇ يىللار بىر ئەسىردەك بىلىندى.

بالامنىڭ پىشانىسىگە مېھرى بىلەن سۆيۈپ قويۇپ:

– مۇسۇلمان خەلقىمنى چېگرانىڭ ئۇ تەرىپىدە، خىتتاي ۋە ئورۇس ئىككى يىرتقۇچىنىڭ پەنجىسى ئارىسىغا تاشلاپ قويغىنىم ئۈچۈن كۆڭلۈم تولىمۇ يېرىم، – دېدىم.

چولپاننىڭ چىرايى بىر قەۋەت قايغۇ – ئەلەم بىلەن قاپلانغاندەك سولغۇن ئىدى. ھەسرەت بىلەن:

– بەيتۇل ھەرەمگە بېرىشنى بەك ئارزۇ قىلاتتىم. مەككەدە ياكى مەدىنەدە ياشاپ قالساق، نېمىدېگەن ياخشى بولاتتى، – دەپ پىچىرلىدى.

كەينىمگە بۇرۇلۇپ قاراڭغۇلۇق قوينىغا سىڭىپ كېتىۋاتقان ئۇيۇققا قارىدىم. مەسجىدنىڭ بوسۇغىسىدا شاھادەت شەرىپىنى ئىچكەن مەنسۇر دورغىنى ئەسلىدىم. تۆمۈر رېشاتكىلار كەينىدە جان ئۈزۈشكەن مۆمىن قېرىنداشلىرىم يادىمغا كەلدى. ئوسمان باتۇرغا ئەگىشىپ كىرگەن جەڭلەردە شەھىد بولغان سەپداشلىرىم كۆز ئالدىمدا نامايەن بولدى. ئوسمان باتۇرنى جازا مەيدانىغا ئېلىپ كېتىپ بارغان چاغدىكى ئادەم دېڭىزىنىڭ سىماسى كۆزۈمگە قايتا كۆرۈنگەندەك بولدى.

– بەيتۇل ھەرەمگە بارايلى، – دېدىم مەن غەمكىن ئاھاڭدا:

– چارچاپ، ھالدىن كەتكەن روھىمىزنى تىرىلدۈرۈش ئۈچۈن
مۇقەددەس زەمزمە تامچىلىرىغا ئېھتىياجىمىز بار.

خيال قۇشلىرىم قاناتلاندى. مانا مەن بىر توپ ھاجىلارنىڭ
ئارىسىدا، خىتتاي ۋە رۇسلارنىڭ تۆمۈر قەپەسلىرىدىن قۇتۇلغان
مۇسۇلمانلارنىڭ ئازادلىق خۇش خەۋىرىنى يەتكۈزۈپ توۋلاپ
يۈرەتتىم. مانا كېپەنلىرىنى يىرتىپ تاشلاپ، تەۋھىد بايرىقى ئاستىدا
جەم بولۇپ، ئاسارەتتىكى مىليونلىغان قېرىنداشلىرىنى قۇتقۇزۇش
ئۈچۈن يولغا چىققان مىليارد كىشىلىك مۇسۇلمان جەڭچىلەر
قوشۇنى ئىچىدە تۇراتتىم...

مانا بۇ مېنىڭ ھېكايەم.

تۈگىدى.



كىتابتىكى بەزى شەخسلەرنىڭ تەرجىمىھالى

ئىمام بۇخارىي: مۇھەممەد ئىبنى ئىسمائىل ئىبنى ئىبراھىم ئەلبۇخارىي (ئەبۇ ئابدۇللاھ). (ھ. 194 – 256 / م. 810 – 870) ئەڭ مەشھۇر ھەدىس ئالىمى. ئەڭ ئىشەنچلىك سەھىھ ھەدىسلەر توپلىمى «سەھىھۇل بۇخارىي» نىڭ مۇئەللىفى.

ئىبنى سىنا: ھۈسەين ئىبنى ئابدۇللاھ ئىبنى ئەلى ئىبنى سىنا (ئەبۇ ئەلى). (ھ. 370 – 428 / م. 980 – 1037) ئوتتۇرا ئەسىر تىبابىتىنىڭ ئەڭ تونۇلغان ھەكىمى.

ئەبۇ نەسىر فارابىي: مۇھەممەد ئىبنى مۇھەممەد ئىبنى تارىخان ئىبنى ئۆزلۈغ ئەلفارابىي ئەتتۈركىي. (ھ. 258 – 339 / م. 871 – 950) ئىسلام پەلسەپىسىگە مېتود، ئاتالغۇ ۋە مەسىلىلەر نۇقتىسىدىن ئاساس سالغۇچى مەشھۇر تۈرك پەيلاسوپ.

ئەبۇ رەيھان بىرۇنىي: مۇھەممەد ئىبنى ئەھمەد ئەلبىرۇنىي. (ھ. 362 – 440 / م. 973 – 1048) باشتا ئاسترونومىيە، ماتېماتىكا، فىزىكا، تىبابەت، جۇغراپىيە، تارىخ ۋە دىنلار تارىخى قاتارلىق تۈرلۈك ساھەلەردە ئەسەر قالدۇرغان، تۈرك ئىسلام ۋە دۇنيا تارىخىنىڭ ئەڭ مەشھۇر ئالىملىرىدىن بىرى.

خوجا نىياز ھاجى ئېمىننىياز ھاجى ئوغلى: ئۇيغۇر، 1889 - يىلى قۇمۇل شارلار تېغىدا تۇغۇلغان. 1912 - يىلىدىكى تۆمۈر خەلىپە يېغىلىقىغا قاتناشقانلىق جىنايىتى بىلەن شامەقسۇت ۋاڭ تەرىپىدىن تۇتۇش بۇيرۇقى چىقىرىلدى. قۇمۇلدىن قېچىپ چىقىپ تۇرپان، ئالتاي، چۆچەك تەرەپلەردە بىر نەچچە يىل تۇرغاندىن كېيىن، ئۆكتەبىر ئىنقىلابى ھارپىسىدا يەتتە سۇغا ئۆتۈپ كېتىدۇ. ئۆكتەبىر ئىنقىلابىدىن كېيىن، مەككەگە ھەجگە بارىدۇ ۋە بىر نەچچە يىلدىن كېيىن ئاۋۋال رۇسىيەگە، كېيىن (1923 - يىلى) ۋەتەنگە قايتىدۇ. باشتا ئۈرۈمچىدە تۇرۇپ قۇمۇلنىڭ ۋەزىيىتىدىن خەۋەر ئېلىپ تۇرىدۇ.

1928 - يىلى 16 - مايدا شامەقسۇت ۋاڭ ئۆلگەندىن كېيىن، قۇمۇلغا قايتىدۇ. كىچىكىدىن مەدرىسەدە ئىلىم تەھسىل قىلغان ۋە كېيىن يۇرت كېزىپ دۇنيا كۆرگەن بىرى بولۇش سۈپىتى بىلەن قۇمۇل خەلقى ئىچىدە دىندارلىقى، پىكىرلىرى ۋە خەلقچىللىقى بىلەن تونۇلىدۇ. ئۆتمۈشتىكى قوزغىلاڭ ۋە جاھانكەزدى تەجرىبىلىرى بىلەن 1931 - يىلى باشباھاردا باشلانغان قۇمۇل دېھقانلار قوزغىلىڭىغا رەھبەرلىك قىلىدۇ. قۇمۇلدىن باشلانغان ئىنقىلاب تۇرپان، كورلا، قاراشەھەر ۋە ئاقسۇلارغىچە يېيىلىپ، 1933 - يىلى كاشغەردە «شەرقىي تۈركىستان ئىسلام جۇمھۇرىيىتى» ئېلان قىلىنىپ، خوجا نىياز ھاجى جۇمھۇرىيەتنىڭ رەئىسى بولۇپ سايلىنىدۇ ۋە رەئىس جۇمھۇرلۇق سالاھىيىتى بىلەن ئەنگىلىيە، تۈركىيە قاتارلىق ئەللەرگە رەسمىي مەكتۇپلار يازىدۇ. 86 كۈن مەۋجۇد بولغان بۇ جۇمھۇرىيەت ئىچكى نىزالار ۋە تۈڭگانلارنىڭ توختاۋسىز پاراكەندىچىلىكى، رۇسلارنىڭ بېسىمى

مەھمۇد مۇھىتى: ئۇيغۇر، 1887 - يىلى تۇرپان ئاستاندىە تۇغۇلغان. 1932 - يىلى ئاكسى مەخسۇت مۇھىتى بىلەن بىرگە تۇرپان قوزغىلاڭچىلىرىغا يېتەكچىلىك قىلغان. ئىنقىلابچىلار بىلەن بىرگە خوجا نىياز ھاجىغا بەيئەت قىلىپ بىرگە جەڭ قىلغان. تۇڭگانلارغا قارشى كاشغەر كونا شەھەرنى قوغداشتا چوڭ تىرىشچانلىق كۆرسەتكەن. خوجا نىياز ھاجى ئاتالمىش ئۆلكىلىك

ھۆكۈمەتنىڭ مۇئاۋىن رەئىسى بولۇپ ئۈرۈمچىگە مېڭىش ھارپىسىدا كاشغەردە قالغان قىسىملارنى 6 - دىۋىزىيە نامىدا بىر دىۋىزىيە تەشكىللەپ، مەھمۇد مۇھىتى گېنېرال (سجىڭ) ئۇنۋانى بىلەن كاشغەردە قالغان. 1937 - يىلى 2 - ئاپرېل كۈنى بىرقانچە يېقىنلىرى بىلەن ھىندىستانغا چىقىپ كەتكەن. ھىندىستاندا بىر مەزگىل تۇرغاندىن كېيىن، ياپونىيەنىڭ توكيوغا بارغان. 1944 - يىلى ئىككىنچى دۇنيا ئۇرۇشى مەزگىلىدە ئاۋۋال ياپونلار كونتروللۇقىدىكى بېيجىڭغا، كېيىن شىئەنگە كەلگەن. 1945 - يىلى شىئەندە يۈرەك كېسىلى بىلەن ۋاپات بولغان.

ئوسمان باتۇر ئىسلام ئوغلى: قازاق، 1899 - يىلى ئالتاي كۆكتوقايىدا تۇغۇلغان. 1940 - يىلى فېۋرال ۋە 1941 - يىلى ئىيۇندىكى ئالتاي خەلقىنىڭ شېڭ شىسەي ھاكىمىيىتىگە قارشى ئېلىپ بارغان ئىككى قېتىملىق قوزغىلاڭغا قاتناشقان. 1941 - يىلى ئۆكتەبىردىن 1943 - يىلى ئىيۇلغىچە ئىككى قېتىملىق قوزغىلاڭنىڭ قالدۇق كۈچلىرىنى يىغىپ، 1945 - يىلى سىنتەبىرگىچە داۋام قىلغان ئالتاي قوزغىلىڭىنىڭ رەھبىرى ۋە «ئالتاي ھۆكۈمىتى» نىڭ باشلىقى بولغان. 1945 - يىلى ئۆكتەبىردە «شەرقىي تۈركىستان جۇمھۇرىيىتى» گە بەيئەت قىلغان. 1947 - يىلى فېۋرالغىچە شەرقىي تۈركىستان جۇمھۇرىيىتى ئالتاي ۋىلايىتىنىڭ ۋالىيسى بولغان. 1948 - يىلى فېۋرالدىن 1949 - يىلى شەرقىي تۈركىستان خىتتاي كومپارتىيىسى تەرىپىدىن ئىستىلا قىلىنغانغا قەدەر ئالتاي ۋالىيسى بولغان. كومپارتىيەنىڭ ھاكىمىيىتىنى قەتئىي رەت قىلغان ئوسمان باتۇر 1949 -

يىلدىن 1951 - يىلى مارتىچە ئاتالمىش خىتتاي ئازادلىق ئارمىيەسى بىلەن تىركەشكەن بولسىمۇ، ئاقۋەتتە خىتتايلارنىڭ قولىغا چۈشۈپ قالغان. 1951 - يىلى 4 - ئاينىڭ 29 - كۈنى «باندەت»، «ئەكسىلەننىقلا بىچى» قالىقى بىلەن ئۆلۈم جازاسىغا ھۆكۈم قىلىنىپ ئوققا تۇتۇلغان. قالدۇق كۈچلەرنىڭ تىركىشىشى 1953 - يىلىغىچە داۋام قىلغان. ئاخىرىدا خىتتاي كوممۇنىستلىرى بىلەن سۈلھى قىلىشقا مەجبۇر بولغان ئوغۇللىرى سۈلھى مەزمۇنىغا بىنائەن، ئوسمان باتۇرنىڭ مېيىتىنى ئالتاي كۆكتوقايغا ئېلىپ بېرىپ كۈرتى ئاۋۇلىغا دەپنە قىلغان.

شەرىپخان تۆرە: قازاق، 1900 - يىلى ئالتاي قران دەرياسى بويىدا تۇغۇلغان. 4 - بوۋىسى كۆگەداي ئالتاي قازاقلارنىڭ تۇنجى ۋاڭدۇر. ئاخىرقى جۇنۋاڭ جىڭسقان ئوغلى ئەلەنۋاڭنىڭ ئاتا بىر، ئانا باشقا قېرىندىشى. 1920 - يىلى رۇسىيەگە ئوقۇشقا بارغان. 1922 - يىلى ئۈرۈمچىدە ياڭ زېڭشىن ئاچقان موڭغۇل - قازاق مەكتىپىدە ئوقۇغان. 1927 - يىلى بۇرۇلتوقايغا ھاكىم قىلىپ تەيىنلەنگەن. 1928 - يىلدىن باشلاپ ياڭ زېڭشىن ئىستېبادىغا قارشى ھەرىكەت باشلاتقان. 1930 - يىلى جىن شۇرېن تەرىپىدىن ئۈرۈمچىگە چاقىرتىلىپ ئۆلكىلىك ھۆكۈمەتنىڭ ئەزاسى بولغان. 1933 - يىلى ئالتايدا مەدەنىي مائارىپنى يولغا قويغان. مەكتەپتە 12 نەپەر تېخنىك يېتىشتۈرۈپ گېزىت - ژۇرنال چىقارغان. ئالتايغا كىنو ئاپپاراتىنى ئەكەلگەن. ماجۇڭيىنىڭ قىسىملىرىدىن ماجى، ماخپىيىتىلەر ئالتايغا بېسىپ كىرگەندە، قوشۇن تەشكىللەپ ئۇلارنى قوغلاپ چىقىرىپ، ئالتاينىڭ

ئامانلىقنى ساقلىغان. شېڭ شىسەي شەرىپخاننى ئالتاي ۋالىيسى ۋە قوشۇمچە گارنىزون قوماندانى قىلىپ ئۆستۈرگەن. 1939 - يىلى ئۆكتەبىردە شېڭ شىسەي ئۇنى ئۈچ مىللەت قۇرۇلتىيىغا تەكلىپ قىلىپ ئۈرۈمچىگە چاقىرتىدۇ ۋە يىغىندىن كېيىن ئالتايغا قايتۇرۇلماي 1940 - يىلى 11 - ئاپرىل قولىغا ئېلىنىپ 1942 - يىلى تۈرمىدە ئۆلتۈرۈلگەن. جەستى 1947 - يىلى تېپىلىپ، ئۈرۈمچى شامالباغ قەبرىستانلىقىغا قويۇلغان. 1990 - يىللاردا جەستى ئالتايغا يۆتكەپ كېتىلگەن.

ئوسمان ئېلى: قىرغىز، ئۇلۇغچاتلىق. ياڭ زېڭشىن ۋە جىن شۈرېن دەۋرلىرىدە ئەسكەر بولغان، خىتتايجە بىلەتتى. ئۇرۇش تەجرىبىسى كۆپ، ئاتلىق ئەسكەر كوماندېرى بولغان. 1933 - يىلىنىڭ بېشىدا كاشغەرنى ئىشغال قىلىپ خىتتايلارنى قوغلاپ چىقارغان. ماجەنساڭ تەرىپىدىن مەغلۇپ قىلىنىپ، كاشغەر كونا شەھەردىن چىقىپ كېتىشكە مەجبۇر بولغان. يېڭىلىپ ئۇلۇغچات تاغلىرىغا قايتقاندىن كېيىن، قاقشالدا ھەرىكەت قىلىپ قايتا باش كۆتۈرمەكچى بولغان، ئەمما مەغلۇپ بولۇپ قولىغا چۈشۈپ تۈرمىدە ئۆلتۈرۈلگەن.

ئورازبېك: سوۋېت ئىتتىپاقىدىكى باسمىچى قىرغىزلاردىن ئىدى، 1933 - يىلى كاشغەرگە قېچىپ كەلگەن. ئوسمان ئېلى ماشاۋۇۋ (ما دوتەي) گە قارشى ئىسيان باشلاتقاندا، ئۇنىڭ سېپىگە قوشۇلغان. 1933 - يىلى 12 - نويابىر كاشغەردە قۇرۇلغان «شەرقىي تۈركىستان ئىسلام جۇمھۇرىيىتى» دۆلەت مۇداپىئە

نازىرى (سەرئەسكەر) بولغان. ئۇ «شەرقىي تۈركىستان ئىسلام جۇمھۇرىيىتى» تارقىتىلغاندىن كېيىن، ئۇلۇغچات تاغلىرىغا چىقىپ كەتكەن ۋە ئىز - دېرىكى بولمىغان.

سابىت داموللا ئابدۇلباقى: 1883 - يىلى ئاتۇش ئازاقتا تۇغۇلغان. باشلانغۇچ دىنىي تەربىيەنى ئازاقتا چوڭ ئەلەم ئاخۇنۇم دېگەن كىشىدىن ئالغان. كېيىن كاشغەر خانلىق مەدرىسەدە ئوقۇغان. 1910 - يىلى ئابدۇقادىر داموللام ھەم مامۇت ئاخۇن داموللاملارنىڭ دەۋەت قىلىشى بىلەن، بۇخاراغا بېرىپ يۇقىرى مەلۇمات ئالغان. 1914 - يىلى ئوقۇشنى تاماملاپ ۋەتەنگە قايتقان. 1924 - يىلى ئابدۇقادىر داموللام سۇيىقەستكە ئۇچرىغاندىن كېيىن، سۇيىقەستچىلەرنىڭ نىشانى سابىت داموللامغا مەركەزلەشكەن. بۇنى سەزگەن سابىت داموللام 1925 - يىلى ھەجگە بېرىش باھانىسى بىلەن ئىلىغا چىققان. سابىت داموللام دىنىي ئىلىملەردىمۇ ۋە تۈركچە، ئەرەبچە، پارسچە ئەدەبىياتنىڭ پۈتكۈل تۈرلىرىدىمۇ ئىلىم تەھسىل قىلغان بولغاچقا، مەزكۇر تىللاردا بەزىدە نەسرىي، بەزىدە نەزمىي ئۇسلۇبتا سۆزلەش، يېزىش كامالىتىگە يەتكەن. ئۇ 1927 - يىلىدىن باشلاپ، غۇلجا شەھرى دەڭ مەسچىتىدە «قۇرئان كەرىم» نى ئۈچ يىلغىچە ئاغزاكى تەرجىمە قىلغان. 1930 - يىلى غۇلجىدا چۆچەكتىكى مۇرات ئەپەندىدىن تەلىم ئېلىش باھانىسى بىلەن ۋەزىيەتنى كۆزەتكىلى چىققان، خوتەن قاراقاشلىق مۇھەممەد ئىمىن بۇغرا بىلەن پىكىرلەشكەن. ئۇ شۇ يىلى كۈزدە كاشغەر ۋە ئاتۇشتىن چىققان شەمشىدىن داموللام، ياقۇپ ھاجى قاتارلىق يۈزدەك كىشى

بىلەن بىرلىكتە ئون نەچچە ياشلىق ئوغلى ئابدۇللاھنى ئېلىپ ھەجگە ماڭغان. 1931 - يىلى باھاردا، ھەج پائالىيىتىنى ئادا قىلىپ بولغاندىن كېيىن، ئىلمىي زىيارەتتە بولۇش ئۈچۈن سەئۇدى ئەرەبىستانى، تۈركىيە قاتارلىق جايلاردا تەكشۈرۈش، ئۆگىنىش ۋە ئىلمىي سۆھبەتلەرنى ئېلىپ بارغان. تۈركىيەدە ئىلمىي زىيارەتتە بولۇۋاتقان چېغىدا، مىسىردا دۇنيا ئىسلام ئالىملىرى سۆھبەت يىغىنى ئېچىلىدىغانلىقىدىن خەۋەر تېپىپ، يىغىنغا ئۈلگۈرۈپ قاھىرەگە بارغان.

سابىت داموللام 1932 - يىلى 12 - ئايدا قاغىلىققا يېتىپ كەلگەن، ئاندىن ئۇدۇل خوتەنگە بارغان. 1933 - يىلى 24 - فېۋرال، قاراقاشتا قوزغىلاڭ پارتلىغان. 1933 - يىلى ئاپرېلغىچە خوتەن تەۋەسى قوزغىلاڭچىلارنىڭ قولىغا ئۆتكەن. 5 - ئاپرېلدا «خوتەن ئىسلام ھۆكۈمىتى» قۇرۇلغان. سابىت داموللام قوزغىلاڭ جەريانىدا، يەكەن قوزغىلاڭچىلىرى بىلەن خوتەن قوزغىلاڭچىلىرى ئوتتۇرىسىدىكى زىددىيەتنى مۇۋەپپەقىيەتلىك ياراشتۇرغان. 15 - ئاۋغۇست سابىت داموللام كاشغەر شەھرىدە خوتەن ھۆكۈمىتىنىڭ كاشغەر ئىش باشقۇرۇش ئىدارىسىنى قۇرغان. 10 - سىنتەبىر بۇ ئىدارىنى ئەمەلدىن قالدۇرۇپ، ئۇنىڭ ئورنىغا «شەرقىي تۈركىستان مۇستەقىللىق جەمئىيىتى» نى قۇرغان. ئىككى ئايلىق پۇختا تەييارلىق خىزمىتىدىن كېيىن، 1933 - يىلى 12 - نويابىر كاشغەردە «شەرقىي تۈركىستان ئىسلام جۇمھۇرىيىتى» قۇرۇلۇپ، كۈنچى مەھەللىسىنىڭ ئالدىدىكى مەيداندا بايراق چىقىرىلغان. بۇ بايراق ئاي - يۇلتۇزلۇق كۆك بايراق ئىدى. بايراق چىقىرىلىپ، جۇمھۇرىيەت قۇرۇلغانلىقىنى جاكارلاش چوڭ يىغىندا، ھۆكۈمەت

تەشكىلى ئاپپاراتى، ئاساسىي قانۇن ۋە دۆلەت مارشى ئېلان قىلىنغان. «شەرقىي تۈركىستان ئىسلام جۇمھۇرىيىتى» ستالىن ھۆكۈمىتى بىلەن شېڭ شىسەي ھۆكۈمىتىنى قاتتىق ساراسىمىگە سالغان. خوجىنىياز ھاجى ستالىن ھۆكۈمىتىنىڭ تەلىپىگە كۆنگەن ھەمدە سابىت داموللام قاتارلىق كىشىلەرنى قولغا ئېلىپ، شېڭ شىسەيگە تاپشۇرۇپ بېرىشكە ۋەدە قىلغان.

1934 - يىلى ئاپرىلدا، خوجىنىياز ھاجى يەكەندە زېرىپ قارى ھاجى، شەمشىدىن داموللام، ئابلاخان سۇلتان بەگ قاتارلىق تۆرت كىشىنى نەزەربەند قىلغان. ئاپرىلنىڭ 13 - كۈنى، مەھمۇد مۇھىتى قول ئاستىدىكى غوپۇر تۈەنجاڭنى قاغىلىققا ئەۋەتىپ، سابىت داموللامنى قولغا ئالغان. خوجىنىياز ھاجى سابىت داموللام بىلەن زېرىپ قارى ھاجىنى ئاقسۇغا يالاپ ئېلىپ كېلىپ، شېڭ شىسەينىڭ ئاقسۇدىكى قىسىملىرىغا تاپشۇرۇپ بەرگەن. سابىت داموللام 1934 - يىلى شېڭ شىسەينىڭ ئۈرۈمچىدىكى تۈرمىسىگە قامالغان. 1940 - يىلى ئۈرۈمچى ئىككىنچى تۈرمىنىڭ باشلىقى لۇ بىندى ئىسىملىك خۇيزۇ سابىت داموللام بىلەن تونۇشۇپ قالغان. لۇ بىندى سابىت داموللامنىڭ تەلىپىگە بىنائەن ئۇنىڭغا «قۇرئان كەرىم» بىلەن قەغەز - قەلەم ئەكىرىپ بەرگەن ھەمدە سابىت داموللامنىڭ ياشاش مۇھىتىنى ياخشىلاپ بەرگەن. شۇ كۈندىن باشلاپ، سابىت داموللام «قۇرئان كەرىم» نى ئۇيغۇر تىلىغا تەرجىمە - تەپسىر قىلىشقا كىرىشكەن ۋە ئون ئايغا يەتمىگەن ۋاقىتتا تەرجىمە - تەپسىرنى تولۇق تاماملىغان. سابىت داموللام تەرجىمە خىزمىتىنى تۈگىتىپ كۆپ ئۆتمەي، يەنى 1941 - يىلى 58 يېشىدا، شېڭ شىسەينىڭ تۈرمىسىدە ئۆلۈپ كەتكەن.

ئالەمگە سەپەر قىلغان.

شېڭ شىسەي (盛世才): خىتاي، 1897 - يىلى لياۋنىڭدا تۇغۇلغان. 1919 - يىلى توكيو مىڭجى ئۇنىۋېرسىتېتىدا ئوقۇغان. 1926 - يىلى ياپونىيە قۇرۇقلۇق ئارمىيە ئۇنىۋېرسىتېتىغا ئوقۇشقا كىرگەن. 1926 - يىلى خىتايغا قايتقاندىن كېيىن، گومىنداڭ ئىنقىلابى ئارمىيەسى باش شىتابىنىڭ يۇقىرى دەرىجىلىك مەسلىھەتچىسى بولغان. 1930 - يىلى كۈزدە شەرقىي تۈركىستانغا كېلىپ جىن شۇرىن دۇبەن مەھكىمىسىنىڭ باش مەسلىھەتچىسى بولغان. 1932 - يىلى يازدا شەرقىي يول قوزغىلاڭچىلىرىنى يوقىتىش قوماندانلىق مەركىزىدە قوماندانلىق قىلىپ، قۇمۇل دېھقانلار قوزغىلىڭىنى باستۇرغان. 1933 - يىلى «12 - ئاپرىل سىياسىي ئۆزگىرىشى» دىن كېيىن، ئاتالمىش شىنجاڭ چېگرا مۇداپىئە دۇبەنى بولغان ۋە ئۆزى بىلەن قارشى ئىدىيەدىكىلەرنى يوقىتىپ، ئۆزىنىڭ مۇستەبىت ھۆكۈمرانلىقىنى مۇستەھكەملەش ئۈچۈن، «جاھانگىرلىككە قارشى تۇرۇش، سوۋېت ئىتتىپاقى بىلەن دوست بولۇش، دېموكراتىيەنى يولغا قويۇش، پاك - دىيانەتلىك بولۇش، تىنچلىق، قۇرۇلۇش ئېلىپ بېرىش» تىن ئىبارەت ئالتە چوڭ سىياسەتنى يۈرگۈزگەن. ئارقىدىنلا «ئىسيانچىلارنى باستۇرۇش» پىلانى يۈرگۈزۈپ، نۇرغۇنلىغان ئىلغار زاتلار ۋە كومپارتىيە ئەزالىرىنى تۇتۇپ قامىغان ۋە ئۇلارنى كۆپلەپ قىرغان، 1942 - يىلى گومىنداڭغا بېقىنغان. قوشۇمچە ئاتالمىش شىنجاڭ ئىنستىتۇتىنىڭ مۇدىرى بولغان. 1944 - يىلى سىتتەبىردە خەلق ھۆكۈمىتى دېھقانچىلىق ئورمانچىلىق مىنىستىرى بولغان. 1945 -

يىلى ۋەزىپىسىدىن قالدۇرۇلغان. 1949 - يىلى تەيۋەنگە قېچىپ بارغان. 1970 - يىلى 7 - ئايدا كېسەل بىلەن ئۆلگەن.

گېئورگى مالېنكوف: (Georgi Malenkov 1988 – 1902) (Георгий Маленков)
يوسف ستالېننىڭ يېقىن سەپداشلىرىدىن بىرى بولۇپ، سوۋېت كومپارتىيەسى يۇقىرى قاتلام رەھبەرلىرىدىن ئىدى. 1953 - يىلى ستالېن ئۆلگەندىن كېيىن، سوۋېت كومپارتىيەسى ئالىي سېكرىتارى (1953) ۋە سوۋېت سوتسىيالىستىك جۇمھۇرىيەتلەر ئىتتىپاقى باش مىنىستىرى بولغان (1953 - يىلى مارت – 1955 - يىلى مارت).

ھاشىم ھاجى: ئۇيغۇر، سابىق سوۋېت ئىتتىپاقى ئۆزبېكىستان جۇمھۇرىيىتى ك گ ب (دۆلەت خەۋپسىزلىك ئىدارىسى) پولكوۋنىكى ئىدى. سوۋېت ئىتتىپاقىدىكى ئىسمى ھەسەن. 1935 - يىلى سوۋېت ئىتتىپاقى تەرىپىدىن شېڭ شىسەيگە ياردەمگە ئەۋەتىلگەن 25 نەپەر خىتتاي ۋە ئۇيغۇر بولشېۋىكلار قاتارىدا شەرقىي تۈركىستانغا كېلىپ، شېڭ شىسەينىڭ ساقچى باشقارمىسىدا يالاقچى بولۇپ ئىشلىگەن. شۇ يىلى قۇمۇل ساقچى باشقارمىسىنىڭ مۇئاۋىن باشلىقى بولغان. سوۋېت ئىتتىپاقى بىلەن بولغان ئالاقىسى ئزچىل ساقلانغان. 1938 - يىلى خوجا نىياز ھاجى باشلىق مەھبۇسلارنىڭ ئىقرارنامىسىنى ئېلىپ سوۋېت ئىتتىپاقىغا قايتىپ، شۇ يىلى دېكابىردا 108 كىشىنىڭ ئۆلۈم جازاسىنىڭ يوليورۇقىنى ئېلىپ سوۋېت ئىتتىپاقىدىن كېلىپ شېڭ شىسەيگە تاپشۇرغان ۋە 108 كىشى بوغۇپ ئۆلتۈرۈلگەندىن كېيىن، ھاشىم ھاجى سوۋېت ئىتتىپاقىغا قايتقان. 1939 - يىلى قايتا شەرقىي تۈركىستانغا

كەلگەن ۋە مەخپىي تۇتۇش، سوراق قىلىش ئىشلىرىنى قىلغان. شېڭ شىسەي سوۋېت ئىتتىپاقىدىن يۈز ئۆرۈگەندىن كېيىن، ھاشىم ھاجى سوۋېت كونسۇل خادىملىرىنىڭ ياردىمىدە سوۋېت ئىتتىپاقىغا كەتكەن. 1972 - يىلى ئالماتادا ئۆلگەن.

سەيىد ھاجى: ئۇيغۇر، كاشغەر يېڭىسارلىق. 1890 - يىللاردا ئوتتۇراھال دېھقان ئائىلىسىدە تۇغۇلغان. ئاتا - ئانىسىنى قاقشىتىپ ئۆيىدىن چىقىپ كېتىپ، 1924 - يىلى ئەتراپىدا سوۋېت ئىتتىپاقىغا چىقىپ ئىشلەمچىلىك بىلەن جان باققان. موسكۋا شەرق ئۇنىۋېرسىتېتى تاشكەنت شۆبىسىدە (ئىشچىلار تېز يېتىشتۈرۈش سىنىپى) ئوقۇغان. 1935 - يىلى مايدا ھاشىم ھاجى، قادىر ھاجىلار بىلەن بىرگە شېڭ شىسەيگە ياردەمگە ئەۋەتىلگەن. شېڭ شىسەينىڭ ساقچى باشقارمىسىنىڭ پولكوۋنىڭ دەرىجىلىك مۇئاۋىن باشقارما باشلىقى بولغان. 1939 - يىلى شېڭ شىسەينىڭ سوۋېت ئىتتىپاقىدىن يۈز ئۆرۈشىدىن كېيىن، سوۋېت ئىتتىپاقىغا قېچىپ كەتكەن. ئالماتادا بىر مەزگىل ياشىغاندىن كېيىن، بۈيۈك ئېھتىمال بىلەن سوۋېت ئىتتىپاقىدىكى چوڭ تازىلاشتا ئۆلتۈرۈلگەن.

ۋۇ جوڭشىن (吴忠信): 1884 - يىلى ئەنخۇيدا تۇغۇلغان، 1936 - 1944 - يىللار مىنگو موڭغۇل - تىبەت كومىتېتىنىڭ رەئىسى بولغان. 1940 - يىلى ھازىر سۈرگۈندە بولغان دالاي لاما XIV نىڭ ئوتۇغات مۇراسىمىغا قاتناشقان. 1944 - يىلى 29 - ئاۋغۇست - 1946 - يىلى 29 - مارتقىچە ئاتالمىش

شىنجاڭ ئۆلكىلىك ھۆكۈمەتنىڭ رەئىسى بولغان. 1959 - يىلى
26 - دېكابىر تەيىيىدا ئۆلگەن.

ئەلىخان تۆرە شاكرخان تۆرە ساغۇنى: ئۆزبېك، 1885 - يىلى
بۈگۈنكى قىرغىزىستاننىڭ توقماق شەھرىدە تۇغۇلغان. سەئۇدى
ئەرەبىستاندا ۋە بۇخارا مەدرىسەلىرىدە ئوقۇغان. ئەرەبچە، پارىسچە
ۋە تۈركىي تىلىدا كامالەتكە يەتكەن، تېبابەت ساھەسىدىمۇ
پىشقان تېۋىپ ئىدى. 1916 - يىلى توقماقتا ئىسيانغا قاتناشقان،
باستۇرۇلغاندىن كېيىن كاشغەرگە قېچىپ چىققان. 1918 - يىلى
يۇرتىغا قايتقان، 1920 - يىلىنىڭ ئاخىرىدا ھەجگە بېرىش يولى
ئىزدەپ غۇلجىغا چىقىپ تۇرۇپ قالغان. ئەلىخان تۆرە دىنىي
ئۆلىما ۋە ئۇستا تېۋىپ بولغاچقا، ناھايىتى تېزلا جامائەتچىلىككە
تونۇلغان ھەمدە ئۇنىڭ خەلق ئاممىسى بىلەن بولغان ئالاقىسى
تېخىمۇ كۈچەيگەن. 1937 - يىلى جاللات شېڭ شىسەي
قانلىق قىلىچىنى كۆتۈرۈپ، ھەرمىللەت خەلقى ئىچىدىكى مۆتىۋەر،
تەرەققىيپەرۋەر كىشىلەرنى ھەم ئىلغار زىيالىيلارنى كۆپلەپ قولغا
ئالغاندا ئەلىخان تۆرىمۇ قولغا ئېلىنىپ تۈرمىگە تاشلانغان
ھەم مال - مۈلكى مۇسادىرە قىلىنغان. ئەلىخان تۆرە 1941
- يىلى شېڭ شىسەي تۈرمىسىدىن قويۇپ بېرىلىپ، ئۈرۈمچىدىن
غۇلجىغا قايتىپ كەلگەندىن كېيىن، يەنە جامائەت بىلەن
ئارىلىشىپ، تېۋىپلىق كەسپىنى داۋاملاشتۇرغان. بۇ جەرياندا
مەسجىد، مەدرىسەلەردە ۋە جامائەت توپلانغان سورۇنلاردا
ئاشكارا ۋە مەخپىي ھالدا گومىنداڭ ھاكىمىيىتىنىڭ ئەكسىيەتچىل
سىياسەتلىرىگە قارشى تەشۋىقات ئېلىپ بارغان. ئازادلىققا تەشنا

بولۇپ تۇرغان خەلق ئەلىخان تۆرىنىڭ تەشۋىقاتىنى ئاڭلاش ئۈچۈن ئۇ بارىدىغان، جۈمە نامىزى ئوقۇلىدىغان جامەلەرگە تېخىمۇ كۆپلەپ يىغىلغان. 1944 - يىلى غۇلجىدا يەر ئاستى «ئازادلىق جەمئىيىتى» قۇرۇلغاندا ئەلىخان تۆرە بۇ تەشكىلاتقا قاتنىشىپ رەئىس بولۇپ سايالانغان.

1944 - يىلى 12 - نويابىردا «شەرقىي تۈركىستان جۇمھۇرىيىتى» ھۆكۈمىتى ئېلان قىلىنغاندا، ئەلىخان تۆرە جۇمھۇر رەئىس بولۇپ تەيىنلەنگەن. 1945 - يىلىنىڭ بېشىدا «شەرقىي تۈركىستان جۇمھۇرىيىتى» ھۆكۈمەت قارارى بىلەن ئەلىخان تۆرىگە مارشال ئۇنۋانى بېرىلگەن. ئۈچ ۋىلايەت تەرەپ بىلەن گومىنداڭ ئوتتۇرىسىدا 11 ماددىلىق بىتئىم تۈزۈلۈپ، بىرلەشمە ھۆكۈمەت قۇرۇلغاندا، ئەلىخان تۆرە ھۆكۈمەتنىڭ ھەيئەت ئەزا بولغان، بىراق ئارىدىن ئۇزۇن ئۆتمەي، يەنى 1946 - يىلى 13 - ئىيۇل كۈنى ئەلىخان تۆرە غۇلجىدىن مەخپىي يوسۇندا سوۋېتكە ئېلىپ چىقىپ كېتىلگەن. ئەلىخان تۆرە سوۋېتكە بارغاندىن كېيىن، تاشكەنتتە ئۆزى ئۈچۈن مەخسۇس ھازىرلانغان قورۇدا 30 يىل نەزەربەند ئاستىدا ياشىغان. ئۇ دەسلەپتە سىرتتىن كەلگەنلەردىن مەخپىرەك تۇتۇلسىمۇ، كېيىنچە يوقلاپ كەلگەنلەر بىلەن كۆرۈشۈشكە رۇخسەت قىلىنغان. ئەلىخان تۆرىنىڭ «شەرقىي تۈركىستان جۇمھۇرىيىتى» ۋاقتىدا ئىشلىگەن غاپپارخان، ئاسارخان، ئەھمەدىيار، مۇھەممەت يار ئىسىملىك بالىلىرى بولۇپ، شەرقىي تۈركىستان خىتتاي كومپارتىيەسى تەرىپىدىن ئىستىلا قىلىنغاندىن كېيىن، ئىلگىرى - ئاخىرى بولۇپ سابىق سوۋېت ئىتتىپاقىغا كەتكەن. ئەلىخان تۆرە 1976 - يىلى 91 يېشىدا تاشكەنتتە

ئالەمدىن ئۆتكەن. ۋەسىيىتىگە بىنائەن، تاشكەنتتىكى شەيخ زەينىددىن بابا قەبرىستانلىقىغا دەپنە قىلىنغان.

جاك جىجوك (张治中): 1890 - يىلى ئەنخۇيدا تۇغۇلغان. مىنگو ئىنقىلابچى ئارمىيەسى ئىككىنچى دەرىجىلىك ئامبىرال/پولكوۋنىكى. 1937 - 1938 - يىللار ئارسى خۇنەن ئۆلكىلىك ھۆكۈمەتنىڭ باشلىقى بولغان. 1945 - يىلى مايدىن 1947 - يىلى مايغىچە ئاتالمىش شىنجاڭ ئۆلكىلىك ھۆكۈمەتنىڭ رەئىسى بولغان. 1947 - يىلى جۇڭخۇا مىنگو مەملىكەتلىك بىرىنچى قۇرۇلتىيى ئەنخۇي ئۆلكىسى خەلق ۋەكىلى بولغان. 1948 - يىلى ئاۋغۇستتىن 1949 - يىلى ئىيۇنغىچە جۇڭخۇا مىنگو غەربىي شىمال ھەربىي سىياسىي كومىسسارى بولغان. 1949 - يىلى 6 - ئايدا گومىنداڭدىن ئايرىلىپ خىتتاي كومپارتىيەسى تەرىپىگە ئۆتكەنلىكىنى رەسمىي ئېلان قىلغان. 1954 - 1969 - يىللار ئارسى خىتتاي دۆلەت مۇداپىئە كومىتېتى ئورۇنباشار رەئىسى بولغان. 1969 - يىلى ئاپرىلدا بېيجىڭدا ئۆلگەن.

ئەھمەدجان قاسىمى: 1914 - يىلى 14 - ئاپرىلدا غۇلجا شەھرى توغراكوۋۇرۇك مەھەللىسىدە تۇغۇلغان. دادىسى نادىر تەمبۇر، ئانىسى شەرۋانەم قاسىمى. ئۇ كىچىك چىغىدىلا دادىسىدىن يېتىم قالغان. 1922 - يىلى قورغاستىكى بىر باشلانغۇچ مەكتەپتە ئوقۇغان. ئائىلە تۇرمۇشى نامرات بولغاچقا، كۈن ئېلىش ئۈچۈن 1924 - يىلى تاغىسى ئۆمەر قاسىمى بىلەن سوۋېت ئىتتىپاقىغا كېتىپ ئىلگىرى - كېيىن بولۇپ، ياركەنت رايونىدا دارىلئىپتام،

باشلانغۇچ ۋە تولۇقسىز ئوتتۇرا مەكتەپتە ئوقۇغان. 1929 - يىلىدىن 1932 - يىلىغىچە تولۇق ئوتتۇرىنى ئالماتادا ئوقۇغان. ئوقۇشنى پۈتتەرگەندىن كېيىن، شۇ مەكتەپتە قېلىپ ئوقۇتقۇچىلىق قىلغان. 1934 - 1937 - يىللار ئارسى سوۋېت ئىتتىپاقى ئوتتۇرا ئاسىيا ئۇنىۋېرسىتېتى (ساگو)دا ئوقۇغان. 1937 - يىلى موسكۋا شەرق سوتسىيالىزمچىلىرى ئەمگەك ئۇنىۋېرسىتېتىغا ئوقۇشقا كىرگەن ۋە شۇ چاغدىكى تاتارىستان قازان ئۇنىۋېرسىتېتىدا پراكتىكا قىلغان. 1941 - يىلى گېرمانىيە سوۋېت ئىتتىپاقىغا ھۇجۇم قىلغاندا، مەكتەپ ئوقۇش توختىتىشقا مەجبۇر بولغان. ئەھمەدجان قاسىممۇ ۋەتەنگە قايتقان. 1942 - يىلى ئىيۇندا غۇلجىغا يېتىپ كېلىپ، يەر ئاستى ئىنقىلابىي تەشۋىقات پائالىيەتلىرى بىلەن شۇغۇللانغان.

1943 - يىلى ئىيۇندا شېڭ شىسەي ھۆكۈمىتى تەرىپىدىن قولغا ئېلىنىپ، شۇ يىلى دېكابىردا ئۈرۈمچىگە يالاپ كېلىنىپ تۈرمىگە تاشلانغان. 1944 - يىلى ئۆكتەبىردە قويۇۋېتىلگەندىن كېيىن، غۇلجىغا قايتىپ كېلىپ، تۈركىستان مىللىي ئىنقىلابىغا رەھبەرلىك قىلغان. ئىلگىرى - كېيىن بولۇپ، «ئازاد شەرقىي تۈركىستان گېزىتى» نىڭ مۇئاۋىن مۇھەررىرى، «شەرقىي تۈركىستان جۇمھۇرىيىتى» ھەربىي ئىشلار بۆلۈمىنىڭ ھەيئەت ئەزاسى ۋە بۆلۈم باشلىقى شۇنداقلا ھۆكۈمەت ئەزاسى بولغان.

1946 - يىلى ئىيۇلدا ئىلى ۋەكىلى سۈپىتىدە ئۈرۈمچىدە ئاتالمىش شىنجاڭ ئۆلكىلىك ھۆكۈمەتنىڭ ئەزاسى بولغان. 1947 - يىلى ئاۋغۇستتا ئۆلكىلىك بىرلەشمە ھۆكۈمەت پارچىلانغاندىن كېيىن، غۇلجىغا قايتىپ شەرقىي تۈركىستان

خەلقنىڭ كۈرىشىنى قەتئىي داۋاملاشتۇرۇشىغا رەھبەرلىك قىلغان. 1949 - يىلى 22 - ئاۋغۇست، ئەھمەدجان قاسىمى خىتتاي كوممۇنىستلىرى رەھبىرى ماۋزېدۇڭنىڭ تەكلىپىگە بىنائەن، شەرقى تۈركىستان ۋەكىللەر ئۆمىكىنى باشلاپ بېيجىڭغا تۇنجى نۆۋەتلىك يېڭى سىياسىي مەسلىھەت يىغىنىغا قاتنىشىش ئۈچۈن كېتىۋېتىپ، 27 - ئاۋغۇست كۈنى بايقال كۆلى ھاۋا بوشلۇقىغا كەلگەندە، ئايروپىلاندىن كاشلا چىقىپ ھادىسىگە ئۇچراپ بەختكە قارشى قازا قىلغان.

بۇرھان شەھىدى: 1894 - يىلى بۈگۈنكى رۇسىيە فېدېراتسىيەسى قازان ۋىلايىتى تېتىۋوش ناھىيەسىدە، ئۇيغۇر ئائىلىسىدە تۇغۇلغان، ئەسلى ئاقسۇ ئونسۇدىن. 1912 - يىلى ۋەتەنگە قايتقان. 1929 - يىلى بېرلىن ئۇنىۋېرسىتېتىدا ئوقۇغان. 1934 - يىلى موسكۋا ئارقىلىق ۋەتەنگە قايتقان. 1938 - 1944 - يىللار ئارىسى مىلتارىست شېڭ شىسەي تۈرمىسىدە 7 يىل ياتقان. 1945 - 1949 - يىللار ئارىسى ئىلگىرى - كېيىن بولۇپ ئاتالمىش شىنجاڭ ئۆلكىلىك خەلق ئىشلىرى نازارىتىنىڭ مۇئاۋىن نازىرى، دىخۇا (ھازىرقى ئۈرۈمچى) ۋىلايىتىنىڭ ۋالىيسى، ئۆلكىلىك ھۆكۈمەتنىڭ مۇئاۋىن رەئىسى، مىللىي ھۆكۈمەتنىڭ ئەزاسى، ئۆلكىلىك ھۆكۈمەتنىڭ رەئىسى بولغان. 1949 - يىلى، تاۋ سىيۇ بىلەن بىللە تېلېگرامما يوللاپ، شەرقىي تۈركىستاننى تىنچ يول بىلەن خىتتاي ھۆكۈمىتىگە قوشۇلۇشنى تەلەپ قىلغان. خىتتاي ھۆكۈمىتى قۇرۇلغاندىن كېيىن، ئاتالمىش شىنجاڭ ئۆلكىلىك خەلق ھۆكۈمىتىنىڭ رەئىسى، قوشۇمچە ئۆلكىلىك يۇقىرى خەلق سوت مەھكىمىسىنىڭ باشلىقى، ئاتالمىش شىنجاڭ ئۇنىۋېرسىتېتىنىڭ مۇدىرى

بولغان. 1953 - يىلىدىن كېيىن، خىتتاي خەلق سىياسىي مەسلىھەت كېڭىشى مەملىكەتلىك كومىتېتىنىڭ مۇئاۋىن رەئىسى بولغان. ئاتالمىش شىنجاڭ ئۇيغۇر ئاپتونوم رايونلۇق سىياسىي كېڭەشنىڭ رەئىسى، خىتتاي ئىسلام دىنى جەمئىيىتىنىڭ مۇدىرى بولغان. 1989 - يىلى 27 - ئاۋغۇست كۈنى 95 يېشىدا بېيجىڭدا ئۆلگەن.

ليۇ مېڭچۈن (刘孟纯): (1904 - 1982). 1945 - يىلى جاڭ جىجۇڭ بىلەن بىرگە شەرقىي تۈركىستانغا كەلگەن. شۇ يىلى 1 - ئىيۇلدا ئاتالمىش شىنجاڭ ئۆلكىلىك بىرلەشمە ھۆكۈمەت قۇرۇلغاندا، ليۇ مېڭچۈن ئۆلكىلىك بىرلەشمە ھۆكۈمەتنىڭ ئەزاسى، قوشۇمچە باش كاتىپ بولغان. 1947 - يىلى ئىيۇندا مەسئۇد سەبرى ھۆكۈمىتى دەۋرىدە ئۆلكىلىك ھۆكۈمەتنىڭ كاتىپلىقىدىن قالدۇرۇلغان. ھۆكۈمەت ئەزاسى ۋە تەشۋىقات بۆلۈمىنىڭ مەسئۇلى بولغان. شەرقىي تۈركىستان خىتتاي كومپارتىيەسى تەرىپىدىن ئىستىلا قىلىنغاندىن كېيىن، ليۇ مېڭچۈن ئاتالمىش شىنجاڭ ئۆلكىلىك خەلق ھۆكۈمىتىنىڭ ئەزاسى ۋە باش كاتىپى بولغان. 1950 - يىلىنىڭ بېشى مەخسۇس ئايروپىلاندا پۈتۈن ئائىلىسى بىلەن بېيجىڭغا كۆچۈرۈپ كېلىنگەن. 1953 - يىلى ئامېرىكىغا قارشى كورىيەگە ياردەم بېرىش ئۇرۇشى ھال سوراش ئۆمىكى بىلەن چاۋشيەنگە بارغان. ئاتالمىش مەدەنىيەت زور ئىنقىلابى دەۋرىدە ئۆلتۈرۈلگەن.

مۇھەممەد ئىمىن بۇغرا: (1901 - 1965) خوتەندىن. ئۇيغۇر ئالىمى ۋە سىياسەتچىسى. دادىسى فەرىددىن ھاجىم، ئانىسى

سكىنە بانۇ خانىم. تۇنجى مائارىپنى خوتەن شەھرىدە تاماملىغان. ئاتا - ئانىسى ۋاپات بولغاندىن كېيىن، تاغىسى ئالىم مەھمەت نىياز ھاجىنىڭ ھىمايىسىدە ئوقۇشنى داۋاملاشتۇرۇپ، خوتەن قاراقاشتىكى ئويىباغ مەدرىسەسىدە ئوقۇغان. ئالىي مائارىپنى ئەرەب ۋە پارس تىللىرىدا ئىسلام ئىلمىدە تاماملىغان. 1922 - يىلىدىن 1933 - يىلىغىچە مەدرىسەلەردە مۇددەرىسلىك قىلغان. ئۇ ئىلمى ۋە نۇتۇق قابىلىيىتى سەۋەبىدىن قىسقا ۋاقىت ئىچىدە شۇ رايوندىكى ھۆرمەتكە سازاۋەر ۋە تەسىرى كۈچلۈك دىنىي ئۆلىمالارغا بېرىلىدىغان «ھەزرىتىم» ئۇنۋانىغا ئېرىشكەن.

1930 - يىلى ئالتە ئاي ۋەتەن ئىچىدە ساياھەتتە بولغان مەزگىلدە ھەرساھە كىشىلىرى بىلەن كۆرۈشۈپ پىكىر ئالماشتۇرغان. بۇ جەرياندا خىتتايلارنىڭ ۋەتەندىكى مەۋجۇدلۇقى ۋە ھەربىي ۋەزىيىتىنىڭ خەتىرىنى ھېس قىلغان. غۇلجىدا دىنىي ئالىم سابىت داموللام بىلەن كۆرۈشۈش ئۇنىڭ ھاياتىدا مۇھىم بۇرۇلۇش ھاسىل قىلغان. ئۇچرىشىشتىن كېيىن، مۇستەقىللىق ئۈچۈن خىتتاينىڭ قارشى قوراللىق قوزغىلاڭ زۆرۈر، دەپ قارىغان. ئۇ خوتەنگە قايتىپ كەلگەندىن كېيىن، 1931 - يىلى مىللىي ئىنقىلاب تەشكىلاتىنى قۇرغان. 1932 - يىلى 20 - فېۋرال قاراقاشتىن تۇنجى قوزغىلاڭنى باشلىغان ۋە بىر ئايدىن كېيىن خوتەن ۋىلايىتىنى ئازاد قىلغان. 1933 - يىلى، «خوتەن ئىسلام ھۆكۈمىتى» نامىدا ۋاقىتلىق مەمۇرىي ئورگان قۇرۇلۇپ، مۇھەممەد ئىمىن بۇغرا باش قوماندان بولغان. 1934 - يىلىنىڭ ئاخىرىدا مىلتارسىز تۇتقان ما خۇسەن ئەسكەرلىرىنىڭ ھۇجۇمىدا مەغلۇپ بولۇپ، ھىندىستانغا ھىجرەت قىلغان.

1940 - يىلى كابۇلدا ئىسا يۈسۈپ ئالپتېكىن بىلەن تونۇشقان.
 1942 - يىلى ئافغانىستاندىن ھىندىستانغا بارغان. ئەينى ۋاقىتتا ھىندىستاندا ھاكىم بولغان ئەنگىلىيەلىكلەر تەرىپىدىن خەتەرلىك، دەپ قارىلىپ قولغا ئېلىنىپ پېشاۋۇردا ئالتە ئاي تۈرمىدە ياتقان. كېيىن خىتتاينغا كېتىش شەرتى بىلەن 1943 - يىلى 8 - يانۋاردا قويۇپ بېرىلگەن. 1944 - يىلى شەرقىي تۈركىستان جۇمھۇرىيىتى ئېلان قىلىنىپ، 1945 - يىلى ۋەتەنگە قايتقان. مەسئۇد سەبىرى بايىكۇزى، ئىسا يۈسۈپ ئالپتېكىن ۋە قادىر ئەپەندىلەر بىلەن «يۇرتداشلار جەمئىيىتى» نامىدا بىر تەشكىلات قۇرغان. پۈتۈن كۈچى بىلەن تۈرلۈك ۋاسىتىلەردىن پايدىلىنىپ شەرقىي تۈركىستان مەسلىسىنى خىتتايلارغا چۈشەندۈرۈشكە تىرىشقان.

1944 - يىلى 12 - ئۆكتەبىردە ھۆكۈمەت ئورگان گېزىتى «داگوڭباۋ»دا «شىنجاڭ ئەمەس، شەرقىي تۈركىستان» ۋە «شەرقىي تۈركىستانلىقلار تۈركتۇر» ماۋزۇلۇق ماقالىلەرنى ئېلان قىلغان. جۇڭخۇا مىنگو ئاساسىي قانۇنىغا ئاتالمىش «شىنجاڭ»نى «شەرقىي تۈركىستان»، خەلقنى «تۈرك» دەپ ئۆزگەرتىش تەكلىپىنى سۇنغان. 1947 - يىلى ئۈرۈمچىدە ئاتالمىش «شىنجاڭ ئۆلكىلىك بىرلەشمە ھۆكۈمەت» قۇرۇلغاندا، مۇھەممەد ئىمىن بۇغرا بۇ ھۆكۈمەتتە قۇرۇلۇش نازىرى بولغان. 1948 - يىلى 29 - دېكابىردا، مۇئاۋىن ئۆلكە باشلىقى بولغان. ئەينى يىللاردا ئىسا يۈسۈپ ئالپتېكىن بىلەن بىللە ئايلىق «ئالتاي» ژۇرنىلى ۋە كۈندىلىك «ئەرك» گېزىتى بىلەن كۈرەشنى داۋاملاشتۇرغان. ئىسا يۈسۈپ ئالپتېكىن بىلەن بىرگە قۇرغان ئىلىم - پەن جەمئىيىتىنىڭ قارمىقىدا ئىلمىي تەتقىقات ئېلىپ بېرىش بىلەن

بىر ۋاقىتتا، تۈركىستان تۈرك مىللەتچى پارتىيەسىنىڭ ئاساسىنى تىكلەشكە ئۇرۇنغان.

1949 - يىلى 11 - ئاينىڭ 12 - كۈنى شەرقىي تۈركىستان كوممۇنىست خىتتاي ھۆكۈمىتى تەرىپىدىن ئىشغال قىلىنغاندا، ئىسا يۈسۈپ ئالپتېكىن بەزى دوستلىرى بىلەن بىرگە ئىككىنچى قېتىم ھىندىستانغا كېتىشكە مەجبۇر بولغان. ئۇ 1949 - 1951 - يىللىرى ئۆزى بىلەن بىللە كەلگەنلەر ئۈچۈن بىخەتەر تۇرالغۇ ئىزدەپ ھىندىستان باش مىنىستىرى نېھرو بىلەن كۆرۈشكەن. بىرلەشكەن دۆلەتلەر تەشكىلاتى مۇساپىرلار ئىشلىرى كومىسسارى، ئامېرىكىنىڭ يېڭى دېھلىدىكى باش ئەلچىخانىسى، ھىندىستان تاشقى ئىشلار مىنىستىرلىكى، تۈركىيە جۇمھۇرىيىتى جۇمھۇر رەئىسلىكى بىلەن بىرگە قىزىل كىرىست جەمئىيىتى ۋە قىزىل ھىلال ئاي قاتارلىق تەشكىلاتلارغا مۇراجىئەت قىلغان.

1952 - يىلى دوستلىرى ۋە بىر توپ يۇرتداشلىرى بىلەن تۈركىيەگە كەلگەن. باش مىنىستىر ئادنان مەندەرەس، تۈركىيە بۈيۈك مىللەت مەجلىسىنىڭ رەئىسى رەفىق كورالتان، تاشقى ئىشلار مىنىستىرى مەھمۇد فۇئاد كۆپرۈلۈ ۋە بىر قىسىم سىياسىيونلار بىلەن كۆرۈشكەن. شۇنىڭ بىلەن 1952 - يىلى 13 - مارت، ھىندىستان ۋە پاكىستاندىكى 1850 نەپەر شەرقىي تۈركىستانلىق تۈركىيەگە ئېلىپ كېلىنگەن.

مۇھەممەد ئىمىن بۇغرا 1953 - يىلى ئەنقەرەدە ئولتۇراقلاشقان. تۈركىيەدىكى ئاممىۋى تەشكىلاتلار، بولۇپمۇ غەربىي تۈركىستان، كاۋكاز، ۋولگا - ئۇرال ۋە ئەزەربەيجانلىق قېرىنداش خەلقلەرنىڭ

رەھبەرلىرى بىلەن ھەمكارلىق يوللىرىنى ئىزدىگەن. بۇ مۇناسىۋەت بىلەن، تۈرك بىرلىكى ۋە تۈرك ئورتاق فرونتى نامى ئاستىدا سوۋېت رۇسىيەسى ۋە كوممۇنىست خىتتاياغا قارشى بىر قاتار سىياسىي پائالىيەتلەردە بولغان. 1954 - يىلى سەئۇدى ئەرەبىستاننىڭ تائىف شەھرىدىكى «شەرقىي تۈركىستان قۇرۇلتىيى» غا قاتناشقان. قۇرۇلتايدا شەرقىي تۈركىستان مەسلىسى ئۈچۈن تەيۋەن ھۆكۈمىتى بىلەن سۆھبەتنى باشلاش قارار قىلىندى. مۇھەممەد ئىمىن بۇغرا ۋە ئىسا يۈسۈپ ئالپتېكىن تەيۋەن ۋەكىللىرى بىلەن كۆرۈشتى. سۆھبەت نەتىجىسى تەيۋەن شەرقىي تۈركىستاننىڭ مۇستەقىللىقىنى ئېتىراپ قىلىشقا قوشۇلمىدى. ئۇ شۇ يىلى ئىئوردانىيەدە ئۆتكۈزۈلگەن ئېرۇسالىم ئىسلام يىغىنىغا قاتناشقان ۋە ئەرەب - ئىسلام دۇنياسىغا شەرقىي تۈركىستان مەسلىسىنى چۈشەندۈرۈشكە تىرىشقان. ئاندىن قاھىرەدە ئىككىنچى قېتىم دىپلوماتىك زىيارەتتە بولۇپ، مۇھىم سىياسىي ۋە ئىلمىي ئۇچرىشىشلارنى ئۆتكۈزگەن. 1958 - يىلى كاراچىدا ئۆتكۈزۈلگەن خەلقئارالىق «ئىقبال» يىغىنىدا ئوردۇ تىلىدا «ئىقبال ۋە تۈركىستان» نامدا ماقالە سۇنغان. پاكىستاننىڭ لاهور ۋە راۋالپىندى شەھەرلىرىدە شەرقىي تۈركىستان مەسلىسىنى تەشۋىق قىلغان. ئۇ 1960 - يىلى ئىسا يۈسۈپ بىلەن بىرلىكتە يېڭى دېھلىدا ئۆتكۈزۈلگەن خەلقئارالىق ئاسىيا - ئافرىقا خەلقلىرىنىڭ مۇستەملىكىچىلىككە قارشى تۇرۇش يىغىنىغا قاتناشقان ۋە يىغىن جەريانىدا ھەرقايسى دۆلەتلەر ۋەكىللىرى بىلەن سۆھبەتلەشكەن. ئۇ يىللاردا يەنە ھىندىستاندىكى دالاي لاما بىلەن زاڭزۇ مەسلىسى ۋە شەرقىي تۈركىستان كۈرىشىنىڭ ۋەزىيىتىنى مۇزاكىرە قىلدى. خۇلاسە كالا، مۇھەممەد ئىمىن بۇغرا

1965 - يىلى 6 - ئاينىڭ 14 - كۈنى ئەنقەرەدە ۋاپات بولغانغا
قەدەر مىللىي كۈرەش پائالىيەتلىرىنى ئىزچىل داۋاملاشتۇرغان.





تۈركستان

كېچىلىرى



تەرجىمە قىلغۇچى: روشەنگۈل ئابدېلىم (چەشمە زۇلال)

تىزىق



- ئا -

19 ئافغانلار

84 ئاقسۇ

84، 155، 172، 184، 188، ئالتاي

210، 217، 220، 221، 223،

226، 227، 248

244، 245، 246 ئاللاھنىڭ ئۆيى

61، 173، 186، 228، 244، 246 ئاللاھۇ ئەكبەر

177 ئامېرىكا

- ئە -

215، 220 ئەھمەدجان قاسمى

262 ئەرەب دۇنياسى

19، 160 ئەرەبلەر

20 ئەلئەزھەر

219، 218، 217، 210 ئەلخان تۆرە

262، 255، 21 ئەندەلۇس

79 ئەھلىسەلىپ ئۇرۇشلىرى

254 ئەھمەد تەيجى

- ب -

261، 254، 251، 247، 227 بارىكۆل

267 بەيتۇل ھەرەم

237 بولشېۋىكلار

248، 232، 215 بۇرھان شەھىدى

256 بېرلىن

203 بېرما

224، 20 بىرۇنىي

- پ -

223، 209، 163، 162، 81 پارتىزانلىق

19 پارسلار

256 پارىژ

پاکستان 19، 23، 262

پامر تاغلری 23

پرولېتاریات ئىنقىلابى 232

- ت -

تاتار 232

تانكا 107، 109، 252

تەكبىر 19، 61، 70، 181، 207، 224

تەگرتاغ 23

تەۋھىد بايرىقى 268

تۈركلەر 19

تۈركستان 20، 21، 23، 25، 26، 29، 31، 32،

34، 37، 40، 43، 48، 60، 67،

68، 74، 76، 91، 93، 98، 99،

106، 107، 108، 109، 111،

113، 135، 139، 141، 142،

143، 148، 149، 151، 163،

176، 179، 180، 181، 182،

185، 186، 191، 192، 193،

194، 196، 199، 204، 207،

210، 211، 215، 220، 222،

229، 231، 248، 261، 262،
264، 265

20، 79، 160، 262،
265

تۈركىيە
تېبەت

- ج -

109، 113، 182

215

75

68، 76، 78، 87، 106، 107

37، 38، 62، 65، 70، 88، 157،
175، 180، 224، 254، 262

142، 185، 186، 194، 203، 205،
207

ج خ ئورگىنى

جاڭ جىجۇڭ

جامسەن دورجى

جىن شۇرېن

جېھاد

جياڭ جىيېشى

296

- چ -

261

198

84، 107، 134، 164، 210، 217،
218، 219، 220، 248

259، 260

26

چاقىلىق

چوڭچىڭ

چۆچەك

چىڭخەي ئۆلكىسى

چىڭگىزخان

- خ -

خوجا نىياز ھاجى
37، 38، 41، 42، 55، 56، 61،
63، 68، 69، 74، 75، 77، 78،
79، 81، 88، 92، 94، 95، 96،
97، 98، 99، 102، 103، 105،
107، 108، 111، 112، 113،
114، 115، 116، 135، 161،
182، 226، 232

خىتتاي ئارمىيەسى 106، 258

خىتتاي كوممۇنىست ئارمىيەسى 248

خىتتاي كوممۇنىستلىرى 248، 249

خىتتاي ھۆكۈمىتى 25، 254

خىستىئان 79، 178

خىستىئان مىسسىئونېرلار 43

- د -

دۇنخۇاڭ 261، 264

- ر -

رزىۋانگۈل 93، 95، 96، 97، 98، 103، 170

رۇسلار 21، 33، 63، 74، 75، 76، 77،

،101،92،87،84،83،79،78
،118 ،113 ،108 ،107 ،106
،143 ،142 ،139 ،135 ،119
،179 ،177 ،172 ،163 ،148
،185 ،184 ،182 ،181 ،180
،199 ،194 ،191 ،187 ،186
،213 ،212 ،210 ،205 ،204
،220 ،218 ،217 ،215 ،214
،228 ،227 ،223 ،222 ،221
267 ،248 ،247 ،231
،108 ،107 ،105 ،75 ،74 ،43
220 ،213 ،178 ،177 ،142

رۇسىيە

- ز -

268 ،19

زەمزمە سۈيى

- س -

99

سابىت داموللام

19

سافا بىلەن مەرۋە

231 ،86

سەھىھۇل بۇخارىي

،114 ،111 ،110 ،109 ،108

سەيىد ھاجى

117 ،116

،200 ،195 ،182 ،179 ،142 ،74

ستالىن

248 ،219 ،218	
265 ،250	سرناگار
232 ،21	سوتسيالزم
108 ،21	سوۋېت ئىتتىپاقى
33	سۇن جۇڭشەن
231 ،196	سىبىرىيە

ش

،74،68،67،26،25،23،21	شەرقىي تۈركىستان
،135،109،108،107،99،76	
،210،207،199،182،181	
261،248،215	
	شەرقىي تۈركىستان
210	جۇمھۇرىيىتى
	شەرقىي تۈركىستان
182،99	ئىسلام جۇمھۇرىيىتى
56،46	شەرىئەت
،112،111،110،107،105،91	شەرىپخان تۆرە
161،117	
،114،109،108،107،106	شېڭ شىسەي
،184،142،135،117،115	
،195،192،191،188،185	
207،205،204،198	

شىنجاڭ 111، 21

شىنجاڭ گېزىتى 114، 111

- غ -

غەربىي تۈركىستان 181، 180، 74، 34، 21

- ف -

فارابىي 224، 20

- ق -

قاھىرە 99

قۇرئان كەرىم 231، 229، 116، 93، 69، 43، 25، 255

قۇمۇل 51، 39، 38، 36، 32، 26، 25

68، 67، 63، 61، 59، 57، 56

99، 89، 88، 87، 84، 82، 81

136، 135، 134، 124، 104

250، 247، 236، 218، 188

قۇمۇللۇقلار 167، 152، 150، 121، 37

قىزىل ئىستىلا 120

- ك -

كاشغەر 135، 102، 99، 97، 94، 93، 81

222، 218، 188، 160

19

كەئبە

265، 263، 250، 249

كەشمىر

204، 113، 86، 79، 76

كوممۇنىزم سەپسەتسى

، 111، 109، 107، 103، 95، 33

كوممۇنىست

، 195، 194، 172، 135، 129

، 226، 219، 216، 204، 200

، 243، 237، 232، 229، 228

، 250، 249، 248، 246، 245

263، 261، 259، 254

142

كوممۇنىستىك پارتىيە

84

كۇچا

- گ -

261، 259

گەنسۇ ئۆلكىسى

185

گومىنداڭ

236، 179، 177

گىتلىر

212، 185، 180، 177

گېرمانلار

177

گېرمان ئارمىيەسى

236، 179

گېرمانىيە

109

گېستاپوچى

- ل -

249	لاداھ شەھرى
256	لوندون
215	لىۋ مېڭچۈن

- م -

261، 260	ماخەي شەھرى
262	مالايسىيا
117، 116، 115، 113، 108	مالىنكوف
267	مەدەنە
267، 19	مەككە
92، 91	مەھمۇد مۇھىتى
180، 95، 85	موسكۋا
165، 75، 74، 26	موڭغۇل
75، 74	موڭغۇلىيە
،210، 208، 180، 179، 74، 43	مۇستەقىللىق
250، 216، 214، 213	
،69، 25، 23، 22، 21، 20، 19	مۇسۇلمانلار
،160، 123، 106، 98، 84، 79	
،247، 197، 196، 176، 161	
268، 262، 258	

132، 37 مۇھەممەد ئەلەيھىسسالام
249 مۇھەممەد ئىمىن بۇغرا
20 مىسىر
191 مىنگو

— ن —

177، 109 ناتسست
254 نه‌زهر ئه‌په‌ندی

◆ ◆ ◆

108	هاشم هاجی
22	هه ج
230	هه دس
19	هه زرتی ئبراهیم
262	هندونپزیه
262	هندستان

—و—

١٦٨، ١٦٥، ١٦٣، ١٦٢، ١٦١، ٩١
١٧٨، ١٧٣، ١٧٢، ١٧١، ١٧٠

،205 ،198 ،188 ،185 ،184
،217 ،214 ،210 ،207 ،206
،227 ،226 ،223 ،220 ،218
،249 ،247 ،235 ،232 ،228
،258 ،255 ،254 ،253 ،251
،264 ،263 ،262 ،261 ،259
267

91

ئوسمان ئېلى

171

ئوسمانلى ھاممامى

- ئۇ -

248 ،222 ،220 ،219 ،217
،108 ،104 ،102 ،99 ،92 ،81
،148 ،144 ،142 ،135 ،109
،181 ،170 ،167 ،164 ،163
،206 ،205 ،197 ،191 ،188
261 ،255 ،254 ،222 ،218

ئۈچ ۋىلايەت

ئۈرۈمچى

304

- ئى -

224 ،20

ئىبنى سىنا

،117 ،84 ،79 ،69 ،67 ،43 ،21
،176 ،160 ،147 ،145 ،135

ئىسلام

178، 180، 194، 204، 206،

208، 210، 215، 241

21، 79، 178

ئىسلام دىيارى، تۇپرىقى

211

ئىسلام قوشۇنى

21، 262

ئىككىنچى ئەندەلۇس

48، 50

ئەپيۇن ئۇرۇشى

177، 252

ئىككىنچى دۇنيا ئۇرۇشى

84، 107، 184، 209، 210، 217،

ئىلى

220، 248

20، 224، 230

ئىمام بۇخارىي

203، 255

ئىنگىلىزلار

- ي -

148، 198، 203، 204


ياپون

179، 180، 203

ياپونىيە

248

يەتتە ۋىلايەت



Capitany Oh Kishin
2019.7.15

«تۈركىستان شىمالغا جايلاشقان بىر دۆلەت بولۇپ، مۇستەملىكىچىلەر بۇ گۈزەل يۇرتنى شەرقىي تۈركىستان ۋە غەربىي تۈركىستان دەپ ئىككىگە بۆلدى. رۇسلار غەربىي تۈركىستاننى ئىشغال قىلىپ سوۋېت ئىتتىپاقىغا قوشۇۋالدى، شەرقىي تۈركىستاننى بولسا خىتايلار بېسىۋېلىپ، ئۆز چېگرالىرىغا قوشۇۋالدى ۋە «يېڭى چېگرا» مەنىسىدە «شىنجاڭ» دەپ ئىسىم قويۇۋالدى. يەنى، پۈتۈن تۈركىستان سوتسىيالىزىمنىڭ ئىككى تۆمۈر پەنجىسى ئاستىدا ئېزىلىشكە باشلىدى. شۇنداق قىلىپ، ئاللاھنىڭ نامى زىكر قىلىنىدىغان، شەرەپلىك تارىخ ۋە كۆز قاماشتۇرىدىغان مەدەنىيەتلەر ياراتقان بىر ئۇلۇغ ئىسلام دۆلىتىنى يوق قىلىشتى. تۈركىستان ئىككىنچى ئەندەلۇس بولۇپ قالدى.

مۇسۇلمانلارنىڭ ناھايىتى ئىبرەتلىك بىر خاتاسى، ئۆز تارىخلىرىدىن چورتلا دېگۈدەك بىخەۋەرلىكى ۋە دۇنيانىڭ ھەر قايسى جايلىرىدا ياشايدىغان مۇئمىنلەر ھەققىدە ئاساسەن بىر نەرسە بىلمەسلىكىدۇر. يەنى، مۇسۇلمانلار بىر - بىرلىرى بىلەن ئالاقىسى يوقتەك ياشايدۇ...»

«تۇيۇقسىز، ئاتىمىش ياشلاردىكى بىر ئادەم سەپلەرنى يېرىپ ئۆتۈپ مەيدانغا ئېتىلدى. قولدا بىر ئەسكى قىلىچ كۆتۈرۈۋالغان ئىدى. خىتاي ئەمەلدارنىڭ كاللىسىنى شۇنداق چاققانلىق بىلەن ئۈزۈپ تاشلىدىكى، نېمە ئىش بولغىنىنى ئاقىرىمالايلا قالدۇق. مويسېپىتنىڭ «مەن بۇ قىزنىڭ دادىسى» دېيىشى بىلەن ئەتراپ ئوپۇر - توپۇر بولۇپ كەتتى... ھەر بىر يۇرتنىڭ ئونلارچە ئېچىنىشلىق ھېكايىسى بار ئىدى.

خوجا نىياز ھاجى ئۆز - ئۆزىگە «مەن ئۇنىڭ دادىسى» دېگەن گەپنىلا تەكرارلاپ تۇراتتى. ئۆزىنى ئۇ ئايالنىڭ ئىككىنچى دادىسىدەك ھېس قىلاتتى ۋە جامائەتكە، دەھشەتلىك نازابقا دۇچار بولغان تۈركىستاننىڭ ئۆز شەرەپ ۋە ئار - نومۇسىنى قوغدايدىغان، بەدىنى ۋە قەلبىدىكى يارلىرىنىڭ ئىنتىقامىنى ئالىدىغان سالھ مۇسۇلمان دادىلارغا ۋە شەرەپلىك ئەۋلادلارغا ھەر زامان موھتاج ئىكەنلىكىنى تەكىتلەيتتى...»

ئوسمان باتۇر خىتاب قىلاتتى:

«دوستلىرىم! تۈگۈلۈپ ياشاشتىن جەسۇرلارچە ئۆلۈشنى ئەلا بىلگەن ئەزىمەتلەر! بۈگۈن كېچە ماخەي شەھرى ھۇجۇمغا ئۇچرىشى مۇمكىن. ئىي، دىنىىز دەۋرىنىڭ شەرەپلىك شەھىدلىرى! چىلىپۇرلەر، ئىلگىرىلەش يوللىرىمىزنى توسۇپ بولدى. دۈشمەننىڭ قىزىل بايراقلىرى ئۆيۈقلارنى قان رەڭدە بوياپ بولدى... ئۈرۈمچىنىڭ رادىئولىرىدا كوممۇنىستلارنى كۈيلەيدىغان قىزىل ناخشىلار ياڭراپ ۋەتىنىمىزنى ئازغۇن ئىدىيەلەر بىلەن بۇلغاۋاتىدۇ. ۋەتەن ئوغلانلىرى ئۆز ئۆيلىرىدە مەھبۇسنىڭ كۈيىنى كۆرۈۋاتىدۇ، ئەمگەك لاگېرلىرىدا مەجبۇرىي ئىشلىتىلىۋاتىدۇ، ئادەمسىز جەت قىشلاقلارغا سۈرگۈن قىلىنىپ تۈگەشتۈرۈۋاتىدۇ. يەنە ئۇرغۇنلىرى ئۆلۈم مەيدانلىرىدا ئۇقسىز پىتاقلىرى، ئاللاھقا يېلىنىشلىرى بىلەن ئۆلۈمنىڭ مىلودىيىسىنى ياڭرىتاتىدۇ. ئۇ قىرىك شەھىدلەرنىڭ ئاقىۋىتى بۇ يەردە جەڭ مەيدانىدا شەھىد بولغانلارنىڭكىدىن ئېچىنىشلىق! دوستلىرىم، جەڭگە ئاتلىنىۋاتىمىز. ئەگەر ئاراڭلاردىن ھايات قالىدىغانلار بولۇپ قالسا، بىزنىڭ جىھاد ھېكايىمىزنى، قارىتقان ئازاپ - توقۇپەتلىرىمىزنى دۇنيانىڭ ھەر قايسى جايلىرىدىكى ئۇخلاپ ياتقان مۇسۇلمان ئۇممىتىگە ئاڭلاتسۇن... مۇسۇلمان قېرىنداشلىرىمىزغا «ئىككىنچى ئەندەلۇس ئاللاھنىڭ ۋە قىسائىمەتنىڭ دۈشمىنىڭ قولىغا چۈشۈپ كەتتى» دەپسۇن. كىم بىلىدۇ، مۇسۇلمانلار بىر كۈنلەردە غەپلەت ئۇيقۇسىدىن ئويغىنىپ، ھەمكارلىشىپ دۈشمەنگە جەڭ ئېلان قىلسا، ئاللاھ تائالا ئۇلارغا ئۈمىدەت بېرىپ قالسا ئەجەب ئەمەس. دۇنيانىڭ ھەر قايسى يەرلىرىدىكى مۇسۇلمانلارغا ئېيتىڭلار! دۈشمەننىڭ گېزىت - ژۇرناللىرىغا ئىشەنمىسۇن، قارىغىغا، پەلسەپىسىگە ئىشەنمىسۇن، چاقىرىقلىرىغا قالدۇقمىسۇن».